

«تەۋرات 7 - قىسىم»

«باتۇر»

«ھاكىملار»

© مۇقەددەس كىتاب 2012

CC BY-SA 4.0

www.mukeddeskalam.com

«ئۇيغۇرچە كالام تەرجىمىسى»

تەۋرات 7-قىسىم

«باتۇر ھاكىملار»

كىرىش سۆز

«باتۇر ھاكىملار» دېگەن زاتلار كىملەر؟

روشنەنكى، يەشۇئا پەيغەمبەر ئىسرائىل خەلقىگە ئۆزىنىڭ ئۆلۈمىدىن كېيىن خۇدانىڭ ئۇلارغا قانداق بىر خىل يېتەكچىنى بېرىدىغانلىقى توغرىلىق ھېچ سۆز قىلمىدى. ئۇ بەلكى پەقەت ئۇلارغا كۆڭۈللىرىدە پەرۋەردىگارىغا ئەگىشىشكە قەتئىي نىيەت تىكلەشكە كۆپ جېكىلەشلەر ۋە قاتتىق ئاگاھلارنى تاپشۇردى («يەشۇئا» 24-باب، بولۇپمۇ 23-ئايەتنى كۆرۈڭ). ھەربىر قەبىلىنىڭ ئۆز ئاقساقاللىرى بار ئىدى، ئەمما ئون ئىككى قەبىلە بىرلىكتە ئىش كۆرۈشى كېرەك بولسا، ئۇنداقتا خۇدانىڭ قانداق كۆرسەتمىسى باردۇ؟ خۇدا ئۇلارغا شۇ چاغدا ئېنىق بىرخىل يېتەكچىلىك شەكلىنى بەرمىگەنلىكى ئۆزى بىزگە خۇدانىڭ «باتۇر ھاكىملار» دەۋرىدىكى مۇددىئا-مەقسەتلىرى توغرىلىق ئازراق بىر خەۋەرنى پۇرسىتىپ بېرىدۇ. ئۇ ئۇلارنىڭ ئۆزىگە بولغان قەتئىي ھاجىتىنى بىرىنچى مۇھىم ئىش دەپ تونۇشنى خالايتتى.

19-10:2 دە بىز تۆۋەندىكىلەرنى ئوقۇپ كۆرەيلى: -

«(يەشۇئا پەيغەمبەر ۋە ئاقساقاللارنى تونۇيدىغان) بۇ دەۋرىدىكىلەرنىڭ ھەممىسى ئۆلۈپ ئۆز ئاتا-بوۋىلىرىغا قوشۇلۇپ كەتتى؛ ئۇلاردىن كېيىن پەرۋەردىگارنىمۇ تونۇمايدىغان، شۇنداقلا ئۇنىڭ ئىسرائىل ئۈچۈن قىلغان ئەمەللىرىنى بىلمىگەن بىر دەۋر پەيدا بولدى. شۇنىڭدىن تارتىپ ئىسرائىل پەرۋەردىگارنىڭ نەزىرىدە رەزىل بولغاننى قىلىپ بانال-

بۇتلارنىڭ ئىبادىتىگە كىرىشتى. ئۇلار ئۆزلىرىنى مىسىر زېمىنىدىن چىقىرىپ ئېلىپ كەلگەن ئاتا-بوۋىلىرىنىڭ خۇداسى پەرۋەردىگارىنى تاشلاپ، ئەتراپىدىكى تائىپىلەرنىڭ ئىلاھلىرىدىن بولغان يات ئىلاھلارغا ئەگىشىپ، ئۇلارغا باش ئۇرۇپ، پەرۋەردىگارىنىڭ غەزىپىنى قوزغىدى...

بۇنىڭ بىلەن پەرۋەردىگارىنىڭ غەزىپى ئىسرائىلغا تۇتۇشۇپ، خاراب قىلىنسۇن دەپ، ئۇ ئۇلارنى تالان-تاراج قىلغۇچىلارنىڭ قولىغا تاشلاپ بەردى، يەنە ئەتراپىدىكى دۈشمەنلىرىنىڭ قولىغا تاپشۇرۇپ بەردى؛ شۇنىڭ بىلەن ئۇلار دۈشمەنلىرىنىڭ ئالدىدا باش كۆتۈرەلمىدى. ئۇلار قەيەرگە بارمىسۇن، پەرۋەردىگارىنىڭ قولى ئۇلارنى ئاپەت بىلەن ئۇردى، خۇددى پەرۋەردىگارىنىڭ دېگىنىدەك، ۋە پەرۋەردىگارىنىڭ ئۇلارغا قەسەم قىلغىنىدەك، ئۇلار تولىمۇ ئازابلىق ھالەتكە چۈشۈپ قالدى. ئاندىن پەرۋەردىگار ئۇلارنىڭ ئارىسىدىن باتۇر ھاكىملارنى تۇرغۇزدى، ئۇلار ئىسرائىللارنى تالان-تاراج قىلغۇچىلارنىڭ قولىدىن قۇتقۇزۇپ چىقتى.

شۇنداقتىمۇ، ئۇلار ئۆز ھاكىملىرىغا قۇلاق سالمىدى؛ ئەكسىچە ئۇلار يات ئىلاھلارغا ئەگىشىپ بۇزۇقلۇق قىلىپ، ئۇلارغا باش ئۇرۇپ چوقۇندى؛ ئاتا-بوۋىلىرىنىڭ ماڭغان يولىدىن، يەنى پەرۋەردىگارىنىڭ ئەمرلىرىگە ئىتائەت قىلىش يولىدىن تېزلا چىقىپ كەتتى؛ ئۇلار ھېچ ئىتائەت قىلمىدى. پەرۋەردىگار قاچانكى ئۇلار ئۈچۈن باتۇر ھاكىملارنى تۇرغۇزسا، پەرۋەردىگار ھامان شۇ باتۇر ھاكىم بىلەن بىللە بولاتتى، باتۇر ھاكىمنىڭ ھايات كۈنلىرىدە ئۇلارنى دۈشمەنلىرىنىڭ قولىدىن قۇتقۇزۇپ چىقاتتى؛ چۈنكى ئۇلارنى خارلاپ ئەزگەنلەر تۈپەيلىدىن كۆتۈرۈلگەن ئاھ-زارلارنى ئاڭلىغان پەرۋەردىگار ئۇلارغا ئىچىنى ئاغرىتاتتى.

لېكىن باتۇر ھاكىم ئۆلۈپ كېتىشى بىلەنلا، ئۇلار ئارقىسىغا يېنىپ، يات ئىلاھلارغا ئەگىشىپ، ئۇلارنىڭ قۇللۇقىغا كىرىپ، ئۇلارغا باش ئۇرۇشۇپ، ئۆزلىرىنى ئاتا-بوۋىلىرىدىنمۇ زىيادە بۇلغايىتى؛ ئۇلار نە شۇ قىلمىشلىرىدىن توختىمايتتى، نە ئۆز جاھىل يولىدىن ھېچ يانمايتتى.

بۇ ئايەتلەردىن كۆرۈشكە بولىدۇكى، «ھاكىملار» بىرىنچىدىن «كەرىزىس كوزىرى» ئىدى، يەنى خەلق خۇدانىڭ ياردىمىنى تىلەپ، نالە-پەرياد كۆتۈرگەندە ئۇلار ئۈچۈن

تۇيۇقسىز تۇرغۇزىدىغان ئادەملەر ئىدى. ئىبرانىي تىلىدا بۇ ئادەملەر «شافات» لار دەپ ئاتىلىدۇ. بۇ سۆزنىڭ مەنىسى ئادەتتە «ھۆكۈم چىقارغۇچى» ياكى «سوراقچى» دېگەن مەنىنىمۇ بىلدۈرىدۇ. ئۇلارنىڭ رولىنىڭ بىر قىسمى، شۈبھىسىزكى، ھەرخىل قانۇنىي ئىشلار ۋە سوت-دەۋالارنى ھەل قىلىش ۋە شۇنىڭدەك ئون ئىككى قەبىلىگە چېتىشلىق قارارلارنى چىقىرىشتىن ئىبارەت ئىدى («1سام، 16:7»).

ئىككىنچىدىن، «باتۇر ھاكىملار» پادىشاھلاردەك ئەمەس ئىدى، بەلكى خەلق ئارىسىدىكى ئاددىي پۇقرا ئىدى؛ ھاكىملىق ئىشى بىلەن بىر يەرگە بارسا، ئىشى تۈگىگۈچە پەقەت ئاددىي ئۆي ۋە يېمەك-ئىچمەكلىكلەر كېرەك بولاتتى. باشقا تەرەپتىن ئېيتقاندا «ھاكىم» «ئاقساقاللار ئارىسىدىكى ئاقساقال» ئىدى. «ھاكىملار» ئۆز ھاكىملىقىنى ئوغۇللىرىغا ئۆتكۈزۈپ، ھېچقانداق «سۇلالە» بەرپا قىلغان ئەمەس. كېرەك بولغاندا خۇدا خەلق ئارىسىدىن يېڭى بىر ھاكىمنى تۇرغۇزغان. شۇنىڭ ئۈچۈن خەلق ھەردائىم خۇدانىڭ ئىلتىپاتىغا قاراپ، ئۇنىڭ ئۆزلىرىگە مۇۋاپىق يېتەكچى تۇرغۇزۇشى ئۈچۈن ئۇنىڭغا تايىنىشى لازىم ئىدى.

ياقۇپ پەيغەمبەرنىڭ ھاياتىنىڭ ئاخىرىدا بەرگەن بېشارىتىدىن ئىسرائىلنىڭ ئاخىرىدا پادىشاھلىق بىر خەلق بولىدىغانلىقى، شۇنداقلا شۇ پادىشاھلىقنىڭ ئاخىرىدا قۇتقۇزغۇچى-مەسىھگە تەۋە بولىدىغانلىقى ئېنىق كۆرۈنىدۇ دېمەك، مەسىھ ئۆزى ئاخىرقى پادىشاھ بولىدۇ؛ «يار، 10:49 نى كۆرۈڭ: - «شاھانە ھاسا يەھۇدادىن كېتىپ قالمايدۇ،

يەھۇدانىڭ پۇشتىدىن قانۇن چىقارغۇچى (ياكى «ئىدارە قىلغۇچىنىڭ تۇتقان تايىقى») ئۆكسۈمەيدۇ،

تاكى شۇ ھوقۇق ئىگىسى كەلگۈچە كۈتىدۇ؛

كەلگەندە جاھان خەلقلىرى ئۇنىڭغا ئىتائەت قىلىدۇ».

خۇدا مۇسا پەيغەمبەر تاپشۇرغان «قانۇن شەرىھى» دېگەن كىتابتا خۇدا ئىسرائىلغا «سىلەرنى پادىشاھلىق بولغان خەلق قىلىمەن» دېگەندەك ۋەدە قىلىدۇ. بۇ بېشارەت ۋە شۇنداقلا «ھاكىملىق دەۋرى» نىڭ زۆرۈرىيىتىنىڭ سەۋەبى توغرىلىق «سامۇئىل» 1- ۋە 2- كىتابىنىڭ «قوشۇمچە سۆز» دە توختىلىمىز

خۇدانىڭ مۇشۇ كىتابتا ئايان قىلىنغان مەقسىتى (1)

تەۋرات ۋە ئىنجىلنى ئوقۇغۇچىلار باشقا ئادەملەردىن كۆپ جەھەتلەردە زور ئارتۇقچىلىقلارغا مۇيەسسەر بولىدۇ – ئۇلاردىن بىرى تارىخ توغرۇلۇق چۈشەنچىلەرنى ئۆزلەشتۈرۈشتىن ئىبارەتتۇر.

تارىخشۇناسلارنىڭ ئارىسىدا داۋام قىلىنىۋاتقان بىرخىل تالاش-تارتىش بار. بىرىنچى كۆزقاراش: – تارىخنىڭ «يۆنىلىشى» بار («ئىنسانىي دۇنيا مەلۇم تۈپ پرىنسىپ بويىچە كەينىگە قايتماي، دەۋرلەنمەي «ئىلگىرىلەيدۇ»»؛ ئىككىنچى كۆزقاراش: – تارىخ «دەۋرىيلىك» بولىدۇ (يەنى، گەرچە ئىمپىرىيەلەر پەيدا بولۇپ يوقاپ تۇرسىمۇ، ھېچقانداق تۈپ ئۆزگىرىشلەر ياكى «ئىلگىرىلەش»لەر بولمايدۇ). تەۋرات ھەم ئىنجىلدا ئايان قىلىنغانكى، مەلۇم جەھەتتىن شۇ ئىككى كۆزقاراشنىڭ ھەر ئىككىسى توغرىدۇر. ئەمەلىيەتتە، تارىخنىڭ ئىككى «تارىخىي ئېقىن»ى بار. ئۇلاردىن بىرى «نىجاتلىق ئېقىن» – يەنى، خۇداغا ئېتىقاد قىلىپ، ئۇنىڭ مەڭگۈ مۇددىئا-مەقسەتلىرىگە باغلانغانلارنىڭ تارىخىي ئېقىنى. ئىككىنچىسى، ئېتىقادسىز ئىنسانلارنىڭ تارىخىي ئېقىنى – ئۇلار گۇناھنىڭ قۇللۇقى ھەم ئۆزلىرىنىڭ چىرىكلىكى تۈپەيلىدىن تۈگىمەس بىر دەۋرىيلىككە چۈشۈپ، ئۇنىڭغا ئەسىر بولۇپ قالغان بولىدۇ. كىيىم-كېچەكلىرىدە ئۆزگىرىشلەر بولسىمۇ، پەن-تېخنىكىدا «ئىلگىرىلەشلەر» بولسىمۇ، ئەمما گۇناھ ۋە چىرىكلىك قاتارلىق تۈپ ھادىسىلەر خۇددى ئۆردەككە سۇ يۇقىمىغاندەك شۇ پىتى قېلىۋېرىدۇ. ئىنسان راكېتانى ئاي شارىغا يەتكۈزەلسىمۇ، ئۆز مىجەزىنى باشقۇرالمىدۇ.

«نىجاتلىق تارىخىي ئېقىن»نىڭ تۈپ پرىنسىپى خۇدانىڭ ئىبراھىمغا: «مەن ساڭا بەخت-بەرىكەت ئاتا قىلىمەن... سەن ئارقىلىق يەر يۈزىدىكى بارلىق ئائىلە-قەبىلىلەر بەخت-بەرىكەت تاپىدۇ!» دېگەن ۋەدىسىدە ئايان قىلىنىدۇ («يار.» 3-12). خۇدانىڭ بۇ مەقسىتىنىڭ ھەم ئۇزۇن ۋاقىت داۋامىدا ئاجايىب ئەمەلگە ئاشۇرۇلۇشى ئىبراھىمنىڭ خۇدانىڭ چاقىرىقىغا قۇلاق سېلىپ، ئىمان-ئىشەنچنىڭ بىرىنچى قەدەملىرىنى بېسىشى بىلەن باشلىنىدۇ. خۇدا ئىبراھىمدىن ئىسھاقنى، ئىسھاقتىن ياقۇپنى، ياقۇپتىن ئىسرائىل خەلقىنى چىقىرىدۇ؛ ئۇ ئۆزىنىڭ پاك-مۇقەددەس خاراكتېرىنى ئىسرائىلغا ۋەھىي بىلەن ئايان قىلىدۇ؛

ئىسرائىلدىن مەسىھ چىقىدۇ ۋە مەسىھىدىن بارلىق ئىنسانلار ئۈچۈن نىجات ھەم مەڭگۈلۈك ھايات چىقىدۇ.

ئوقۇرمەننىڭ قولىدىكى تەۋراتنىڭ «باتۇر ھاكىملار» دېگەن قىسمىدا بىز بۇ ئىككى «تارىخىي ئېقىن»نى كۆرىمىز؛ ھالبۇكى، گۇناھ ۋە چىرىكلىكنىڭ دەۋرىيلىكى ئەڭ كۆرۈنەرلىك بولىدۇ. ئىسرائىلنىڭ تارىخىدا بىز شۇ «دەۋرىيلىك»نى پەۋقۇلئادە بىر شەكىلدە كۆرىمىز: -

(ئا) ئىسرائىل گۇناھلىرى تۈپەيلىدىن مەلۇم بىرخىل زۇلۇمغا ئۇچرايدۇ.

(ئە) ئىسرائىل پەرۋەردىگار ئالدىدا گۇناھىدىن يېنىپ ئۇنىڭغا: «بىزنى قۇتقۇزغايىسەن» دەپ ندا قىلىپ پەرياد كۆتۈرىدۇ.

(پ) پەرۋەردىگار ئۇلارنى قۇتقۇزۇش ئۈچۈن بىر قۇتقۇزغۇچى «باتۇر ھاكىم»نى تۇرغۇزىدۇ.

(ب) ئىسرائىل يەنە بىر قېتىم گۇناھقا، بولۇپمۇ بۆتپەرەسلىك گۇناھىغا چۈشۈپ كېتىدۇ.

(ت) «دەۋرىيلىك» يەنە باشلىنىدۇ. ئىسرائىل يەنە بىر قېتىم زۇلۇمغا ئۇچرايدۇ. مۇشۇ قېتىملىق زۇلۇم بىرىنچى قېتىمقىسىدىن ئېغىرراق بولىدۇ. ئۇ ئۇلارنىڭ زېمىنىنىڭ باشقا مىللەتلەر تەرىپىدىن ئىشغال قىلىنىشىنى ئۆز ئىچىگە ئالغان بولۇشى مۇمكىن. يۇقىرىدا نەقىل كەلتۈرگەن ئايەتلىرىمىزدە (23-11:2 دە) بۇ «دەۋرىيلىك» يەكۈنلىنىدۇ.

ئەمەلىيەتتە ئىسرائىلنىڭ تارىخىدا شۇ «گۇناھلىق دەۋر» قايتا-قايتا تەكرارلىنىدۇ. ئوقۇرمەن «باتۇر ھاكىملار» دېگەن كىتابدا ئۇنىڭ يەتتە قېتىم قايتىلانغىنىنى بايقايدۇ. خۇدانىڭ بۇ ئىشلاردا تۈپ مەقسىتى روسۇل پاۋلۇسنىڭ «رىملىقلارغا» يازغان خېتىدىكى: «چۈنكى يارىتىلغان كائىنات خۇدانىڭ لەنتى ئاستىدا قېلىپ، بىمەنىلىككە چۆكتۈرۈلدى. بۇ، كائىناتنىڭ ئۆز ئىختىيارى بىلەن ئەمەس، بەلكى ئۇنى چۆكتۈرگۈچىنىڭ ئىرادىسى بىلەن بولدى ۋە شۇنداق ئۈمىدى بىلەن بولدىكى، كائىنات ئۆزىمۇ چىرىكلىشىشى بولغان قۇللۇقتىن قۇتقۇزۇلۇپ، خۇدانىڭ پەرزەنتلىرىگە بېغىشلىنىدىغان شان-شەرەپكە تەۋە بولغان ھۆرلۈككە ئېرىشتۈرۈلۈشتىن ئىبارەت ئىدى. چۈنكى پۈتكۈل كائىناتنىڭ ھازىرغىچە نالە-پەرياد كۆتۈرۈپ،

تۇغۇت تولغىقىنىڭ ئازابىنى بىرلىكتە تارتىۋاتقانلىقىنى بىلىمىز» دېگەن سىرلىق باياندا تەسۋىرلىنىدۇ («رىم» 20:8-22).

پەقەت ئىنسانلار ئۆز قابىلىيىتىدىن، يەنى ئۆز-ئۆزىنى گۇناھنىڭ قۇللۇقىدىن قۇتقۇزۇشىدىن ئۈمىدىنى ئۈزگەن بولسا، ئاندىن مەسىھدە بولغان نىجاتنى قوبۇل قىلىشقا تەييار بولىدۇ. شۇ چاغقىچە بۇ «دەھشەتلىك دەۋرىيلىك» داۋاملىشىۋېرىدۇ. مانا بۇ «باتۇر ھاكىملار» دېگەننىڭ تۈپ خەۋىرىدۇر؛ خۇدا ئىنساننىڭ «مېنى قۇتقۇزغايىسەن» دېگەن نالە-پەريادىنى كۈتىدۇ؛ مەسىھ كەلگۈچە گۇناھتىن تامامەن قۇتۇلۇش يولىنىڭ بولمايدىغانلىقىنى ئۇقىمىز.

خۇدانىڭ شۇ كۈنلەردە ئىسرائىلغا قاراتقان ۋاقىتلىق مەقسىتى «باتۇر ھاكىملار» دا تۆت قېتىم قايتلانغان بىر باياندا پۇرىتىلىدۇ: -

«شۇ كۈنلەردە ئىسرائىلدا ھېچ پادىشاھ بولمىدى؛ ھەركىم ئۆز نەزىرىدە ياخشى كۆرۈنگەننى قىلاتتى» (17:5، 18:1، 19:1، 21:25). «شۇ كۈنلەردە» دېگەن ئىبارە بىزگە شۇنى ئۇقتۇرىدۇكى، «باتۇر ھاكىملار» دېگەن كىتاب پۈتۈلگەن ۋاقىتلاردا ئىسرائىلدا پادىشاھلىق بار ئىدى؛ سامۇئىل پەيغەمبەرنىڭ شۇ مەزكۇر خاتىرىلەرنىڭ مۇئەللىپى بولۇش ئېھتىمالىقى بار. ئىسرائىلنىڭ ھالىتى پادىشاھ بولغاندا ياخشىراق بولىدۇ؛ ھالبۇكى، ئۇلار يەنە بېشىدىن كۆپ ئاچچىق ئىشلارنى كەچۈرىدۇ؛ شۇنىڭ بىلەن ئۇلار پادىشاھ مۇكەممەل بولمىسا، ئىشىمىز يەنىلا چاتاق بولىدىكەن، دەپ بىلىپ يېتىدۇ! بۇ جەريانلار ئارقىلىق ئۇلارنىڭ ئارزۇ-ئۈمىدلىرى يەنىلا پەقەت «مۇكەممەل پادىشاھ» سۈپىتىدە بولغان مەسىھگىلا باغلىنىدۇ؛ مەسىھنىڭ پادىشاھ بولىدىغانلىقى توغرىسىدا «يار» 49:10 دە بېشارەت بېرىلىدۇ. بۇ ئىشلار توغرىلۇق «قوشۇمچە سۆز» بىزدە ھەمدە «سامۇئىل» ۋە «پادىشاھلار» دېگەن كىتابلاردىكى «كىرىش سۆز» ۋە «قوشۇمچە سۆز» لەردە يەنە توختىلىمىز.

ئوقۇرمەننىڭ ھاياتىدىكى «گۇناھ دەۋرىيلىكى» «ھاكىملار» دا خاتىرىلەنگەندەك بولمىسۇن، ئۇنىڭ خۇداغا نىدا قىلىشى بىلەن ئۆزىنىڭ «نىجاتلىق تارىخى» باشلانۇن!

كىتابنىڭ قۇرۇلمىسى ۋە مەزمۇنى: -

(1) ئىسرائىلنىڭ دائىم گۇناھقا مۇرەسسە قىلىشى؛ خۇدانىڭ ئۇلارغا بولغان ساداقەتلىكى (1-2-بابلار)

(2) «گۇناھنىڭ دەۋرىيلىكى» داۋاملىشىدۇ؛ خۇدانىڭ «قۇتقۇزغۇچى ھاكىملار»ى - ئوتتىئەل، ئەخۇد، شامگار، دەبوراه بىلەن باراق، گىدېئون، تولا، يائىر، ئېلون، ئىبىزان، ئابدون ۋە شىمشون (3-16-بابلار)

(3) ئىسرائىل تېخىمۇ بۇزۇقچىلىققا پاتىدۇ: -
(ئا) شىمالىي تەرەپتىكى بۇتپەرەسلىك («دان»دا)
(ئە) جەنۇبىي تەرەپتىكى بۇزۇقچىلىق («بنىامىن»دا) (17-21-بابلار)

«باتۇر ھاكىملار»

ئىسرائىللارنىڭ قانائانىلار بىلەن جەڭ قىلىپ،
زېمىننى قىسمەن ئىگىلىشى

1

¹ ۋە ⁽¹⁾ يەشۇئا ۋاپات بولغاندىن كېيىن شۇنداق بولدىكى، ئىسرائىللار پەرۋەردىگاردىن: — بىزدىن كىم ئاۋۋال چىقىپ قانائانىلار بىلەن سوقۇشسۇن؟ — دەپ سورىدى.

² پەرۋەردىگار سۆز قىلىپ: — يەھۇدا ⁽²⁾ چىقسۇن؛ مانا، مەن زېمىننى ئۇنىڭ قولىغا تاپشۇردۇم، — دېدى.

³ ئۇ ۋاقىتتا يەھۇدا ئاكىسى شىمېئونغا ⁽³⁾: — سەن مېنىڭ بىلەن بىللە قانائانىلار بىلەن سوقۇشۇشقا، ماڭا چەك تاشلىنىپ مىراس قىلىنغان زېمىنغا چىقساڭ، مەنمۇ ساڭا چەك تاشلىنىپ مىراس قىلىنغان زېمىنغا سەن بىلەن بىللە چىقىپ سوقۇشمەن، دېۋىدى، شىمېئون ئۇنىڭ بىلەن بىللە چىقتى ⁽⁴⁾.

⁴ يەھۇدا ئۇ يەرگە چىققاندا، پەرۋەردىگار قانائانىلار ۋە پەرىزىيەلەرنى ئۇلارنىڭ قولىغا تاپشۇردى. شۇنىڭ بىلەن ئۇلار بېزەك دېگەن جايدا ئۇلارنى ئۇرۇپ قىرىپ، ئون مىڭ ئادەمنى ئۆلتۈردى. ⁵ ئۇلار بېزەكتە ئادونى-بېزەك ⁽⁵⁾ دېگەن

پادىشاھ بىلەن ئۇچرىشىپ قېلىپ، ئۇنىڭ بىلەن سوقۇشۇپ قانائانىلار بىلەن پەرىزىيەلەرنى ئۇرۇپ قىردى. ⁶ ئادونى-بېزەك قاچتى، ئۇلار قوغلاپ بېرىپ،

ئۇنى تۇتۇۋېلىپ، قوللىرىنىڭ چوڭ بارمىقى بىلەن پۇتلىرىنىڭ چوڭ بارمىقىنى

¹ «ۋە» دېگەن بۇ سۆز «باتۇر ھاكىملار» دېگەن كىتابنىڭ «يەشۇئا» دېگەن كىتاب بىلەن زىچ باغلانغانلىقىنى كۆرسىتىدۇ. «يە» 33:24-ئايەتنى كۆرۈڭ. مەزكۇر كىتاب «يە» دېگەن كىتابنىڭ داۋامىدۇر.

² «يەھۇدا» مۇشۇ يەردە يەھۇدا قەبىلىسىنى كۆرسىتىدۇ.

³ «شىمېئون» مۇشۇ يەردە شىمېئون قەبىلىسىنى كۆرسىتىدۇ.

⁴ مۇشۇ ئايەتتىكى «سەن»، «مەن»، «ماڭا»، «ئۇنىڭ» دېگەنلەر قەبىلىدىكى كۆپ ئادەملەرنى كۆرسىتىدۇ.

⁵ «ئادونى-بېزەك» بەلكىم شۇ پادىشاھنىڭ ئىسمى ئەمەس، بەلكىم ئۇنىڭ ئۇنۋانى بولۇشى مۇمكىن؛ مەنىسى «بېزەكنىڭ ئەمرى».

كېسەۋەتتى. ⁷ شۇنىڭ بىلەن ئادونى-بېزەك: – ئەينى چاغدا قوللىرىنىڭ چوڭ بارمىقى بىلەن پۇتلىرىنىڭ چوڭ بارمىقى كېسىۋېتىلگەن يەتمىش پادىشاھ داستانىمىنىڭ تېگىدىكى ئۇزۇقلارنى تېرىپ يېگەندى. مانا ئەمدى خۇدا مېنىڭ قىلغانلىرىمنى ئۈزۈمگە ياندۇردى، دېدى. ئاندىن ئۇلار ئۇنى يېرۇسالېمغا ئېلىپ باردى، كېيىن ئۇ شۇ يەردە ئۆلدى.⁽⁶⁾

⁸ يەھۇدالار يېرۇسالېمغا ھۇجۇم قىلىپ شەھەرنى ئىشغال قىلدى؛ ئۇلار ئۇ يەردە ئولتۇرغۇچىلارنى قىلىچلاپ قىرىپ، شەھەرگە ئوت قويۇۋەتتى. ⁹ ئاندىن يەھۇدالار چۈشۈپ، تاغلىق رايون، جەنۇبىدىكى نەگەۋ ۋە شەفەلاھ ئويمانلىقىدا تۇرۇۋاتقان قانائانىيلار بىلەن سوقۇشتى.

¹⁰ ئاندىن يەھۇدالار ھېبروندىكى قانائانىيلارغا ھۇجۇم قىلىپ، شېشاي، ئاھىمان ۋە تالمايلارنى ئۇرۇپ قىردى ⁽⁷⁾ (ئىلگىرى ھېبرون «كىرىئات-ئاربا» دەپ ئاتىلاتتى). ¹¹ ئاندىن ئۇلار ئۇ يەردىن چىقىپ، دەبىردە تۇرۇۋاتقانلارغا ھۇجۇم قىلدى (ئىلگىرى دەبىر «كىرىئات-سەفەر» دەپ ئاتىلاتتى).

¹² كالەب: – كىمكى كىرىئات-سەفەرگە ھۇجۇم قىلىپ ئۇنى ئالسا، ئۇنىڭغا قىزىم ئاكساھنى خوتۇنلۇققا بېرىمەن، دېگەندى.

¹³ كالەبنىڭ ئۆكسى كېنازنىڭ ئوغلى ئوتنىيەل ئۇنى ئىشغال قىلدى، كالەب ئۇنىڭغا قىزى ئاكساھنى خوتۇنلۇققا بەردى. ¹⁴ ۋە شۇنداق بولدىكى، قىز ياتلىق بولۇپ ئۇنىڭ قېشىغا بارار چاغدا، ئېرىنى ئاتىسىدىن بىر پارچە يەر سوراشقا ئۇندىدى. ئاكساھ ئېشەكتىن چۈشۈشىگە كالەب ئۇنىڭدىن: – سېنىڭ نېمە تەلپىڭ بار؟ – دەپ سورىدى.⁽⁸⁾

⁶ يەھۇدا ۋە شېمېئونلارنىڭ ئادونى-بېزەكنى تىرىك قالدۇرۇشى مۇسا پەيغەمبەر ۋە يەشۇئا پەيغەمبەرنىڭ بۇ تائىپىلەر توغرىسىدا تاپلىغىنىغا خىلاپ ئىدى (مەسىلەن، «قان»، 16:7، «يە»، 10:40، 12:11).

⁷ شېشاي، ئاھىمان ۋە تالمايلار ئۈچ گىگانت ئادەم ئىدى («يە»، 14:15).

⁸ «ئېشەكتىن چۈشۈشىگە» – بۇ ئىش سەل سىرلىق تۈيۈلىدۇ. نېمىشقا ئوتنىيەلنىڭ ئۆزى بۇ تەلەپنى قويمىدۇ؟ ئاكساھ توغرا بارغاندا ئۇنىڭ ئاتىسىمۇ ئۇنىڭغا ھەمراھ بولۇپ بارغان بولسا كېرەك؛ شۇنىڭ بىلەن ئوتنىيەلنىڭكىگە بارغاندا ئاكساھ ئۆزى ئالدىراپ كېتىپ بىۋاسىتە ئاتىسىغا شۇ تەلەپنى قويغان بولسا كېرەك.

¹⁵ ئۇ جاۋاب بېرىپ: - مېنى ئالاھىدە بىر بەرگەنكە تىلگەيسەن؛ سەن ماڭا نەگەۋدىن قاغجىراق يەر بەرگەنكەنەن، ماڭا بىرنەچچە بۇلاقنىمۇ بەرگەيسەن، دېدى⁽⁹⁾. شۇنى دېۋىدى، كالىب ئۇنىڭغا ئۈستۈن بۇلاقلار بىلەن ئاستىن بۇلاقلارنى بەردى.

¹⁶ مۇسانىڭ قېيىن ئاتىسىنىڭ ئەۋلادلىرى بولغان كېنىيلەر يەھۇداغا قوشۇلۇپ «خورمىلىق شەھەر»دىن⁽¹⁰⁾ چىقىپ ئاراننىڭ جەنۇب تەرىپىدىكى يەھۇدا چۆلىگە بېرىپ، شۇ يەردىكى خەلق بىلەن بىللە تۇرغانىدى⁽¹¹⁾.

¹⁷ يەھۇدا بولسا ئاكىسى شىمېئون بىلەن بىللە بېرىپ، زەفات شەھىرىدە تۇرۇۋاتقان قانائىنلىقلارنى ئۇرۇپ قىرىپ، شەھەرنى مۇتلەق ۋەيران قىلدى؛ شۇنىڭ بىلەن شەھەرنىڭ ئىسمى «خورماھ»⁽¹²⁾ دەپ ئاتالغان.

¹⁸ ئاندىن يەھۇدالار گازا بىلەن ئۇنىڭ ئەتراپىنى، ئاشكېلون بىلەن ئۇنىڭ ئەتراپىنى، ئەكرون بىلەن ئۇنىڭ ئەتراپىنى ئىگىلىدى. ¹⁹ پەرۋەردىگار يەھۇدا بىلەن بىللە بولغاچ، ئۇلار تاغلىق يۇرتنى مەغلۇپ قىلىپ ئالدى؛ لېكىن جىلغىدىكىلەرنى⁽¹³⁾ بولسا، ئۇلارنىڭ تۆمۈر جەڭ ھارۋىلىرى بولغاچقا، ئۇلارنى زېمىنىدىن قوغلىۋېتەلمىدى.

²⁰ ئۇلار مۇسانىڭ بۇيرۇغىنىدەك ھېبروننى كالىبكە بەردى. شۇنىڭ بىلەن كالىب ئاناكنىڭ ئۈچ ئوغلىنى ئۇ يەردىن قوغلىۋەتتى.

⁹ ئىبرانىي تىلىدا «سەن ماڭا نەگەۋدىن يەر بەرگەنكەنەن...». ئەمەلىيەتتە دەپىر دېگەن شەھەر نەگەۋدە ئەمەس (نەگەۋ يەھۇدانىڭ جەنۇبىي تەرىپىدىكى چۆللۈك ئىدى)؛ بەلكى تاغلىق رايوندا ئىدى. لېكىن ئەتراپىدا سۇ ئاز بولغاچقا، ئاكىشاھ شۇ يەرنى «نەگەۋدە» (دېمەك، قاغجىراق) بىر يەر» دەپ پۇرتىدۇ.

¹⁰ «خورمىلىق شەھەر» يېرىخونىڭ باشقا بىر نامى. يەشۇئا يېرىخو شەھىرىنى خارابە قىلغانىدى («يە. 24:6»); شۇڭا «خورمىلىق شەھەر» مۇشۇ يەردە يېرىخونىڭ ئەتراپلىرىنى كۆرسەتسە كېرەك.

¹¹ بۇ خەۋەرنى بېرىشنىڭ سەۋەبى كېنىيلەرنىڭ يەھۇدا قەبىلىسىدىكىلەرگە بولغان ئامراقلىقىنى كۆرسىتىشتىن ئىبارەت بولسا كېرەك.

¹² «هورماھ» دېگەننىڭ مەنىسى «ۋەيران قىلىش».

¹³ ياكى «تۆۋەن يۇرتلىقلار».

²¹ لېكىن بىنيامىنلار بولسا يېرۇسالېمدا ئولتۇرۇۋاتقان يەبۇسىيلارنى قوغلاپ چىقىرىۋېتەلمىدى؛ شۇڭا تا بۈگۈنگىچە يەبۇسىيلار بىنيامىنلار بىلەن يېرۇسالېمدا بىللە تۇرماقتا.

²² يۈسۈپنىڭ جەمەتى بەيت-ئەلگە ھۇجۇم قىلدى؛ پەرۋەردىگار ئۇلار بىلەن بىللە ئىدى. ²³ يۈسۈپنىڭ جەمەتى بەيت-ئەلنىڭ ئەھۋالىنى بىلىپ كېلىشكە چارلىغۇچىلارنى ئەۋەتتى (ئىلگىرى شەھەرنىڭ نامى لۇز ئىدى). ²⁴ چارلىغۇچىلار شەھەردىن بىر كىشىنىڭ چىقىپ كېلىۋاتقىنىنى بايقاپ ئۇنىڭغا: - شەھەرگە كىرىدىغان يولنى بىزگە كۆرسىتىپ قويساڭ، ساڭا شاپائەت كۆرسىتىمىز، - دېدى.

²⁵ شۇنىڭ بىلەن شۇ كىشى شەھەرگە كىرىدىغان يولنى ئۇلارغا كۆرسىتىپ قويدى ⁽¹⁴⁾. ئۇلار بېرىپ شەھەردىكىلەرنى ئۇرۇپ قىلىچىلدى؛ لېكىن ئۇ ئادەم بىلەن ئائىلىسىدىكىلەرنى ئامان قويدى. ²⁶ ئۇ ئادەم كېيىن ھىتىيىلارنىڭ زېمىنىغا بېرىپ، شۇ يەردە بىر شەھەر بەرپا قىلىپ، نامىنى لۇز دەپ ئاتىدى. تا بۈگۈنگىچە ئۇنىڭ نامى شۇنداق ئاتالماقتا.

²⁷ لېكىن ماناسسەھەر ⁽¹⁵⁾ بولسا بەيت-شېئاننى ۋە ئۇنىڭغا قاراشلىق كەنتلەرنى، تائاناقنى ۋە ئۇنىڭغا قاراشلىق كەنتلەرنى ئىشغال قىلمىدى؛ ئۇلار دور ۋە ئۇنىڭغا قاراشلىق كەنتلەردىكى خەلقنى، ئىبېئام ۋە ئۇنىڭغا قاراشلىق كەنتلەردىكى خەلقنى، مېگىددو ۋە ئۇنىڭغا قاراشلىق كەنتلەردىكى خەلقنى قوغلىۋەتمىدى، زېمىننى ئالمىدى؛ قانائانىيلار شۇ زېمىندا تۇرۇۋېرىشكە بەل باغلىغانىدى. ²⁸ ئىسرائىل بارغانسېرى كۈچەيگەچكە قانائانىيلارنى ئۆزلىرىگە ھاشارچى قىلىپ بېقىندۇردى، لېكىن ئۇلارنى ئۆز يەرلىرىدىن پۈتۈنلەي قوغلىۋەتمىدى.

¹⁴ يۈسۈپنىڭ جەمەتىدىكىلەر شەھەرنى ئاللىقاچان قورشىۋالغانىدى؛ بۇ كىشى شەھەرگە كىرىدىغان مەخپىي يولنى كۆرسىتىپ قويغان ئوخشايدۇ.

¹⁵ ئوقۇرمەنلەرنىڭ ئېسىدە باركى، يۈسۈپ قەبىلىسى ماناسسەھ قەبىلىسى ۋە ئەفرائىم قەبىلىسى دەپ ئىككىگە بۆلۈنەتتى.

²⁹ ئەفرائىملارمۇ⁽¹⁶⁾ گەزەردە تۇرۇۋاتقان قانائانىيلارنى قوغلىۋەتمىدى؛ شۇنىڭ بىلەن قانائانىيلار گەزەردە ئۇلار بىلەن بىللە تۇرىۋەردى.

³⁰ زەبۇلون نە قىتروندا تۇرۇۋاتقانلارنى نە ناھالولدا⁽¹⁷⁾ تۇرۇۋاتقانلارنى قوغلىۋەتمىدى؛ شۇنىڭ بىلەن قانائانىيلار ئۇلارنىڭ ئارىسىدا ئولتۇراقلىشىپ، ئۇلارغا ھاشارچى مەدىكار بولدى.

³¹ ئاشىر بولسا نە ئاككودا تۇرۇۋاتقانلارنى نە زىدوندا تۇرۇۋاتقانلارنى قوغلىۋەتمىدى، شۇنداقلا ئاھلاب، ئاقزىب، ھەلباھ، ئافەك⁽¹⁸⁾ رەھوبلاردا تۇرۇۋاتقانلارنىمۇ قوغلىۋەتمىدى. ³² شۇنىڭ بىلەن ئاشىرلار شۇ زېمىندا تۇرۇۋاتقانلارنىڭ ئارىسىدا، يەنى قانائانىيلارنىڭ ئارىسىدا ئولتۇراقلىشىپ قالدى؛ ئۇلار قانائانىيلارنى ئۆز يېرىدىن قوغلىۋەتمىدى.

³³ ئافئالىلار نە بەيت-شەمەشتە تۇرۇۋاتقانلارنى نە بەيت-ئاناتتا تۇرۇۋاتقانلارنى قوغلىۋەتمىدى؛ شۇنىڭ بىلەن ئۇلار شۇ زېمىندا تۇرۇۋاتقانلارنىڭ ئارىسىدا، يەنى قانائانىيلارنىڭ ئارىسىدا ئولتۇراقلىشىپ قالدى؛ بەيت-شەمەش ۋە بەيت-ئاناتتىكى خەلق ئۇلارغا ھاشارچى مەدىكار بولدى.

³⁴ ئامورىيلار دانلارنى تاغلىق رايونغا مەجبۇرىي ھەيدەپ چىقىرىۋېتىپ، ئۇلارنى جىلغا-تۈزلەڭلىككە چۈشۈشكە يول قويمىدى. ³⁵ ئامورىيلار ھەرەس تېغى، ئايىجالون ۋە شانالبىمدا تۇرۇۋېرىشكە نىيەت باغلىغانىدى؛ لېكىن يۈسۈپ جەمەتنىڭ قولى كۈچەيگەندە، قانائانىيلار ئۇلارغا ھاشارچى مەدىكار بولدى. ³⁶ ئامورىيلارنىڭ چېگرىسى بولسا «سېرىق ئېشەك داۋىنى»دىن⁽¹⁹⁾ قورام تېشىغا⁽²⁰⁾ ئۆتۈپ يۇقىرى تەرىپىگە باراتتى⁽²¹⁾.

¹⁶ يۇقىرىقى 27-ئايەتتىكى ئىزاھاتنى كۆرۈڭ. يۈسۈپ قەبىلىسى ماناسسەھ قەبىلىسى ۋە ئەفرائىم قەبىلىسى دەپ ئىككىگە بۆلۈنەتتى.

¹⁷ ياكى «ناھالال».

¹⁸ ياكى «ئافەك».

¹⁹ ئىبرانىي تىلىدا «ئاكرابىم داۋىنى».

²⁰ «قورام تېشى» ياكى «سېلا».

²¹ ياكى «ئامورىيلارنىڭ چېگرىسى بولسا «سېرىق ئېشەك داۋىنى»دىكى قورام تېشىدىن تارتىپ يۇقىرى تەرىپىگە باراتتى».

پەرۋەردىگارنىڭ پەرىشتىسىنىڭ ئىسرائىلغا تەنبە بېرىشى

2

¹ پەرۋەردىگارنىڭ پەرىشتىسى ⁽²²⁾ گىلگالدىن بوكمىغا كېلىپ: – مەن سىلەرنى مىسىردىن چىقىرىپ، ئاتا-بوۋىلىرىڭلارغا قەسەم قىلىپ بەرگەن زېمىنغا ئېلىپ كېلىپ: «مەن سىلەر بىلەن قىلغان ئەھدەمنى ئەبەدىگىچە بىكار قىلمايمەن؛ ² لېكىن سىلەر بۇ زېمىننىڭ خەلقى بىلەن ھېچقانداق ئەھدە باغلىماڭلار، بەلكى ئۇلارنىڭ قۇربانگاھلىرىنى بۇزۇپ تاشلىشىڭلار كېرەك» – دېگەندىم؛ لېكىن سىلەر مېنىڭ ئاۋازىمغا قۇلاق سالمىدىڭلار. بۇ سىلەرنىڭ نېمە قىلغىنىڭلار؟! ³ شۇڭا مەن شۇ چاغدا سىلەرگە: «شۇنداق قىلساڭلار ئۇلارنى سىلەرنىڭ ئالدىڭلاردىن قوغلىۋەتمەيمەن؛ ئۇلار بىقىنىڭلارغا يانتاق بولۇپ سانجىلىدۇ» ⁽²³⁾، ئۇلارنىڭ ئىلاھلىرى سىلەرگە تور-تۇزاق بولىدۇ» – دەپ ئاگاھلاندۇردۇم، – دېدى.

⁴ پەرۋەردىگارنىڭ پەرىشتىسى بارلىق ئىسرائىللارغا بۇلارنى دېگەندە، ئۇلار ئۇن سېلىپ يىغلاپ كېتىشتى. ⁵ شۇنىڭ بىلەن بۇ جاينىڭ نامى «بوكم» ⁽²⁴⁾ دەپ قويۇلدى؛ ئۇلار شۇ يەردە پەرۋەردىگارغا ئاتاپ قۇربانلىقلارنى سۇندى ⁽²⁵⁾.

يەشۇئا پەيغەمبەرنىڭ دەۋرىدىن كېيىن بولغان ئىشلار

⁶ يەشۇئا خەلقنى تارقىتىۋېتىۋىدى، ئىسرائىللار ھەرقايسىسى ئۆزلىرىگە مىراس قىلىنغان زېمىننى ئىگىلەش ئۈچۈن قايتىپ كېتىشتى. ⁷ يەشۇئانىڭ پۈتكۈل ھايات كۈنلىرىدە، شۇنداقلا يەشۇئادىن كېيىن قالغان، پەرۋەردىگارنىڭ ئىسرائىل ئۈچۈن قىلغان ھەممە كارامەت ئەمەللىرىنى ئوبدان بىلگەن ئاقساقاللارنىڭ پۈتكۈل ھايات كۈنلىرىدىمۇ ئىسرائىل خەلقى پەرۋەردىگارنىڭ

²² «پەرۋەردىگارنىڭ پەرىشتىسى» – «تەبىرلەر» نى كۆرۈڭ.

²³ ياكى «ئۇلار سىلەرنى قىلتاقلارغا چۈشۈرىدۇ».

²⁴ «بوكم» دېگەننىڭ مەنىسى «يىغلىغۇچىلار».

²⁵ بۇ ئىشقا قارىغاندا، «پەرۋەردىگارنىڭ پەرىشتىسى» ئايان بولغان چاغدا، شۇ يەرلەردە قۇربانلىق قىلسا بولاتتى. ئادەتتە پەقەت خۇدا بېكىتكەن جايدىلا قۇربانلىق سۇنۇشقا بولاتتى («قان» 12-5-14 نى كۆرۈڭ).

ئىبادىتىدە بولۇپ تۇردى. ⁸ ئەمدى ئۇنىڭ ئوغلى، پەرۋەردىگارنىڭ قولى يەشۇئا بىر يۈز ئون يېشىدا ۋاپات بولدى. ⁹ ئۇلار ئۇنى ئېلىپ بېرىپ، ئەفرائىم تاغلىق رايونىدا، گائاش تېغىنىڭ شىمال تەرىپىدىكى ئۆز مىراس ئۆلۈشى بولغان تىمىنات-سىپراھ دېگەن جايدا دەپنە قىلدى. ¹⁰ بۇ دەۋردىكىلەرنىڭ ھەممىسى ئۆلۈپ ئۆز ئاتا-بوۋىلىرىغا قوشۇلۇپ كەتتى؛ ئۇلاردىن كېيىن پەرۋەردىگارنىمۇ تونۇمايدىغان، شۇنداقلا ئۇنىڭ ئىسرائىل ئۈچۈن قىلغان ئەمەللىرىنى بىلمىگەن بىر دەۋر پەيدا بولدى.

ئىسرائىلنىڭ گۇناھىنى ئۈزلۈكسىز تەكرارلىشى

¹¹ شۇنىڭدىن تارتىپ ئىسرائىل پەرۋەردىگارنىڭ نەزىرىدە رەزىل بولغاننى قىلىپ بائال-بۇتلارنىڭ ئىبادىتىگە كىرىشتى. ¹² ئۇلار ئۆزلىرىنى مىسىر زېمىنىدىن چىقىرىپ ئېلىپ كەلگەن ئاتا-بوۋىلىرىنىڭ خۇداسى پەرۋەردىگارنى تاشلاپ، ئەتراپىدىكى تائىپىلەرنىڭ ئىلاھلىرىدىن بولغان يات ئىلاھلارغا ئەگىشىپ، ئۇلارغا باش ئۇرۇپ، پەرۋەردىگارنىڭ غەزىپىنى قوزغىدى. ¹³ ئۇلار پەرۋەردىگارنى تاشلاپ، بائال ۋە ئاشەرلارنىڭ قۇللۇقىغا كىرىشتى. ⁽²⁶⁾

¹⁴ بۇنىڭ بىلەن پەرۋەردىگارنىڭ غەزىپى ئىسرائىلغا تۇتىشىپ، خاراب قىلىنسۇن دەپ، ئۇ ئۇلارنى تالان-تاراج قىلغۇچىلارنىڭ قولىغا تاشلاپ بەردى، يەنە ئەتراپىدىكى دۈشمەنلىرىنىڭ قولىغا تاپشۇرۇپ بەردى؛ شۇنىڭ بىلەن ئۇلار دۈشمەنلىرىنىڭ ئالدىدا باش كۆتۈرەلمىدى. ¹⁵ ئۇلار قەيەرگە بارمىسۇن، پەرۋەردىگارنىڭ قولى ئۇلارنى ئاپەت بىلەن ئۇردى، خۇددى پەرۋەردىگارنىڭ دېگىنىدەك، ۋە پەرۋەردىگارنىڭ ئۇلارغا قەسەم قىلغىنىدەك، ئۇلار تولىمۇ ئازابلىق ھالەتكە چۈشۈپ قالدى. ¹⁶ ئاندىن پەرۋەردىگار ئۇلارنىڭ ئارىسىدىن باتۇر ھاكىملارنى تۇرغۇزدى، ئۇلار ئىسرائىللارنى تالان-تاراج قىلغۇچىلارنىڭ قولىدىن قۇتقۇزۇپ چىقتى.

²⁶ «ئاشەرلار» ياكى «ئاشەر ۋىتلار» بەلكىم بۇتپەرەسلىككە بېغىشلانغان دەرەخلەكلەردۇر. دەرەخلەر بەلكىم ئايال بۇت شەكلىدە ئويۇلغان ياكى نەقىشلەنگەن بولۇشى مۇمكىن.

¹⁷ شۇنداقتىمۇ، ئۇلار ئۆز ھاكىملىرىغا قۇلاق سالمىدى؛ ئەكسىچە ئۇلار يات ئىلاھلارغا ئەگىشىپ بۇزۇقلۇق قىلىپ، ئۇلارغا باش ئۇرۇپ چوقۇندى؛ ئاتا-بوۋىلىرىنىڭ ماڭغان يولىدىن، يەنى پەرۋەردىگارنىڭ ئەمرلىرىگە ئىتائەت قىلىش يولىدىن تېزلا چىقىپ كەتتى؛ ئۇلار ھېچ ئىتائەت قىلمىدى. ¹⁸ پەرۋەردىگار قاچانكى ئۇلار ئۈچۈن باتۇر ھاكىملارنى تۇرغۇزسا، پەرۋەردىگار ھامان شۇ باتۇر ھاكىم بىلەن بىللە بولاتتى، باتۇر ھاكىمنىڭ ھايات كۈنلىرىدە ئۇلارنى دۈشمەنلىرىنىڭ قولىدىن قۇتقۇزۇپ چىقاتتى؛ چۈنكى ئۇلارنى خارلاپ ئەزگەنلەر تۈپەيلىدىن كۆتۈرۈلگەن ئاھ-زارلارنى ئاڭلىغان پەرۋەردىگار ئۇلارغا ئىچىنى ئاغرىتاتتى.

¹⁹ لېكىن باتۇر ھاكىم ئۆلۈپ كېتىشى بىلەنلا، ئۇلار ئارقىسىغا يېنىپ، يات ئىلاھلارغا ئەگىشىپ، ئۇلارنىڭ قۇللۇقىغا كىرىپ، ئۇلارغا باش ئۇرۇشۇپ، ئۆزلىرىنى ئاتا-بوۋىلىرىدىنمۇ زىيادە بۇلغايىتتى؛ ئۇلار نە شۇ قىلمىشلىرىدىن توختىمايتتى، نە ئۆز جاھىل يولىدىن ھېچ يانمايتتى. ²⁰ شۇنىڭ بىلەن پەرۋەردىگارنىڭ غەزىپى ئىسرائىلغا قاتتىق تۇناشتى، ئۇ: «بۇ خەلق مەن ئۇلارنىڭ ئاتا-بوۋىلىرىغا تاپىلغان ئەھدەمنى بۇزۇپ، ئاۋازىمغا قۇلاق سالمىغىنى ئۈچۈن، ²¹ بۇنىڭدىن كېيىن مەن يەشۇئا ئۆلگەندە بۇ يۇرتتا قالدۇرغان تائىپىلەردىن ھېچبىرىنى ئۇلارنىڭ ئالدىدىن قوغلىۋەتمەيمەن؛ ²² بۇنىڭدىكى مەقسەت، مەن شۇلار ئارقىلىق ئىسرائىلنىڭ ئۇلارنىڭ ئاتا-بوۋىلىرى تۇتقاندەك، مەن پەرۋەردىگارنىڭ يولىنى تۇتۇپ ماڭىدىغان-ماڭمايدىغانلىقىنى سىنايمەن» - دېدى.

²³ شۇنىڭ بىلەن پەرۋەردىگار شۇ تائىپىلەرنى قالدۇرۇپ، ئۇلارنى نە دەرھاللا زېمىنىدىن مەھرۇم قىلىپ قوغلىۋەتمىدى نە يەشۇئانىڭ قولىغىمۇ تاپشۇرۇپ بەرمىگەندى ⁽²⁷⁾.

3 ¹ تۆۋەندىكىلەر پەرۋەردىگار قانائانىلار بىلەن بولغان جەڭنى بېشىدىن ئۆتكۈزۈمگەن ئىسرائىلنىڭ ئەۋلادلىرىنى سىناش ئۈچۈن قالدۇرۇپ

²⁷ بۇ ئايەتلەر، يەنى 10-23-ئايەتلەر «باتۇر ھاكىملار» دېگەن كىتابنىڭ قىسقا يەكۈنىدىن ئىبارەتتۇر.

قويغان تائىپىلەر² (ئۇ ئىسرائىللارنىڭ ئەۋلادلىرىنى، بولۇپمۇ جەڭ-ئۇرۇشلارنى كۆرۈپ باقمىغانلارنى پەقەت جەڭنى ئۆگۈنسۇن دەپ قالدۇرغانىدى): —
³ — ئۇلار فىلىستىيىلەرنىڭ بەش ئەمىرلىكى، بارلىق قانائانىيلار، زىدونلۇقلار ۋە بائال-ھەرمون تېغىدىن تارتىپ خامات ئېغىزىغىچە⁽²⁸⁾ لىۋان تاغلىقىدا تۇرۇۋاتقان ھىۋىيلار ئىدى؛⁴ ئۇلارنى قالدۇرۇپ قويۇشتىكى مەقسىتى ئىسرائىلنى سىناش، يەنى ئۇلارنىڭ پەرۋەردىگارىنىڭ مۇساڭنىڭ ۋاستىسى بىلەن ئاتا-بوۋىلىرىغا بۇيرۇغان ئەمىرلىرىنى تۇتىدىغان-تۇتمايدىغانلىقىنى بىلىش ئۈچۈن ئىدى.⁵ شۇنىڭ بىلەن ئىسرائىللار قانائانىيلار، يەنى ھىتتىيلار، ئامورىيلار، پەرىزىيلەر، ھىۋىيلار ۋە يەبۇسىيلار ئارىسىدا تۇردى؛⁶ ئىسرائىللار ئۇلارنىڭ قىزلىرىغا ئۆيلىنىپ، ئۆز قىزلىرىنى ئۇلارنىڭ ئوغۇللىرىغا بېرىپ، ئۇلارنىڭ ئىلاھلىرىنىڭ قۇللۇقىغا كىردى.

بىرىنچى «باتۇر ھاكىم» — ئوتنىيەل

⁷ ئىسرائىللار پەرۋەردىگارىنىڭ نەزىرىدە رەزىل بولغانىنى قىلىپ، ئۆز خۇداسى پەرۋەردىگارىنى ئۇنتۇپ، بائاللار ۋە ئاشەرلارنىڭ قۇللۇقىغا كىردى.
⁸ شۇنىڭ بىلەن پەرۋەردىگارىنىڭ غەزىپى ئىسرائىلغا تۇتىشىپ، ئۇلارنى ئارام-ناھارائىمنىڭ⁽²⁹⁾ پادىشاھى قۇشان-رىشاتائىمنىڭ قولىغا تاپشۇردى. بۇ تەرىقىدە ئىسرائىللار سەككىز يىلغىچە قۇشان-رىشاتائىمغا بېقىندى بولدى.
⁹ ئىسرائىللار پەرۋەردىگارىغا پەرياد كۆتۈرگەندە، پەرۋەردىگار ئۇلار ئۈچۈن بىر قۇتقۇزغۇچىنى تۇرغۇزۇپ، ئۇ ئۇلارنى قۇتقۇزدى. ئۇ كىشى كالىبىنىڭ ئىنىسى كېنازنىڭ ئوغلى ئوتنىيەل ئىدى.

¹⁰ پەرۋەردىگارىنىڭ روھى ئۇنىڭ ئۈستىگە چۈشۈپ، ئۇ ئىسرائىلغا ھاكىملىق قىلدى؛ ئۇ جەڭگە چىقىۋىدى، پەرۋەردىگار ئارامنىڭ⁽³⁰⁾ پادىشاھى قۇشان-رىشاتائىمنى ئۇنىڭ قولىغا تاپشۇردى؛ بۇنىڭ بىلەن ئۇ قۇشان-رىشاتائىمنىڭ

²⁸ ياكى «لىبو-خاماتقىچە».

²⁹ «ئارام-ناھارائىم» ياكى «مېسوپوتاميا»، يەنى «ئىككى دەريانىڭ ئوتتۇرىسىدىكى رايون».

³⁰ «ئارام» يەنى «سۇرىيە».

«باتۇر ھاكىملار» نىڭ دەۋرى



ئىسرائىلنىڭ يەنە گۇناھ قىلىشى ۋە جازالانىشى، «باتۇر ھاكىم ئەھۋىد»

¹² ئاندىن ئىسرائىللار يەنە پەرۋەردىگارنىڭ نەزىرىدە رەزىل بولغاننى قىلدى؛ ئۇلار پەرۋەردىگارنىڭ نەزىرىدە رەزىل بولغاننى قىلغاچقا، ئۇ مۇئابنىڭ پادىشاھى ئەگلووننى ئىسرائىل بىلەن قارىشىلىشىشقا كۈچلەندۈردى. ¹³ ئۇ ئاممونييلار ۋە ئامالەكىيلەرنى ئۆزىگە تارتىپ، جەڭگە چىقىپ ئىسرائىلنى ئۇرۇپ قىرىپ، «خورمىلىق شەھەر»نى ⁽³¹⁾ ئىشغال قىلدى. ¹⁴ بۇنىڭ بىلەن ئىسرائىللار ئون سەككىز يىلغىچە مۇئابنىڭ پادىشاھى ئەگلوونغا بېقىندى بولدى.

¹⁵ شۇنىڭ بىلەن ئىسرائىللار پەرۋەردىگارغا پەرياد كۆتۈردى؛ پەرۋەردىگار ئۇلار ئۈچۈن بىر قۇتقۇزغۇچى، يەنى بىنيامين قەبىلىسىدىن بولغان گەرانىڭ ئوغلى ئەھۋىدنى تۇرغۇزدى؛ ئۇ سولخاي ئىدى. ئىسرائىل ئۇنىڭ قولى بىلەن مۇئابنىڭ پادىشاھى ئەگلوونغا سوۋغات ئەۋەتتى.

¹⁶ ئەمدى ئەھۋىد ئۆزىگە بىر گەز ئۇزۇنلۇقتا ئىككى بىسلىق بىر شەمشەر ياساتقاندى؛ ئۇنى كىيىمنىڭ ئىچىگە، ئوڭ يۆتىسىنىڭ ئۈستىگە قىستۇرۇۋالدى؛ ¹⁷ ئۇ شۇ ھالەتتە سوۋغاتنى مۇئابنىڭ پادىشاھى ئەگلووننىڭ ئالدىغا ئېلىپ كەلدى. ئەگلوون تولىمۇ سېمىز بىر ئادەم ئىدى. ¹⁸ ئەھۋىد سوۋغاتنى تەقدىم قىلىپ بولغاندىن كېيىن، سوۋغاتنى كۆتۈرۈپ كەلگەن كىشىلەرنى كەتكۈزۈۋەتتى؛ ¹⁹ ئاندىن ئۆزى گىلگالنىڭ يېنىدىكى تاش ئويمىلار بار جايدىن ⁽³²⁾ يېنىپ، پادىشاھنىڭ قېشىغا كېلىپ: – ئەي پادىشاھ، مەندە ئۆزلىرىگە دەيدىغان بىر مەخپىيەتلىك بار ئىدى، – دېۋىدى، پادىشاھ: – جىم تۇر! ⁽³³⁾ – دېدى. شۇنىڭ بىلەن ئەتراپىدىكى خىزمەتكارلارنىڭ ھەممىسى سىرتقا چىقىپ كەتتى.

²⁰ ئاندىن ئەھۋىد پادىشاھنىڭ ئالدىغا كەلدى؛ پادىشاھ يالغۇز سالقىن بالىخانددا ئولتۇراتتى. ئەھۋىد: – مەندە سىلى ئۈچۈن خۇدادىن كەلگەن بىر سۆز بار، دېۋىدى،

³¹ «خورمىلىق شەھەر» يېرىخونىڭ باشقا بىر نامى.

³² ياكى «ئويما بۇتلار» ياكى «تاشلىقلار».

³³ «جىم تۇر!» دېگەن بۇيرۇق مۇشۇ يەردە «بۇ مەخپىي خەۋەرنى خىزمەتكارلىرىم ئالدىدا دېمە، مەن خالىي بولۇشۇم كېرەك» دېگەن مەنىدە بولسا كېرەك. شۇڭا خىزمەتكارلىرى چېكىنىدۇ.

پادىشاھ ئورۇندۇقتىن قويۇپ ئۆرە تۇردى. ²¹ شۇنىڭ بىلەن ئەھۋد سول قولىنى ئۈزۈپ ئوڭ يۆنىلىشتىن شەمشەرنى سۇغۇرۇپ ئېلىپ، ئۇنىڭ قورسىقىغا تىقتى. ²² شۇنداق قىلىپ شەمشەرنىڭ دەستىسىمۇ تىقى بىلەن قوشۇلۇپ كىرىپ كەتتى، سېمىز ئېتى شەمشەرنى قىسۋالغاچقا، ئەھۋد شەمشەرنى قورسىقىدىن تارتىپ چىقىرىۋالدى؛ ئۈچەي-يوقى ئارقىدىن چىقتى. ⁽³⁴⁾

²³ ئاندىن ئەھۋد دالانغا چىقىپ، بالخاننىڭ ئىشكىلىرىنى ئىچىدىن ئېتىپ قۇلۇپلاپ قويدى. ²⁴ ئۇ چىقىپ كەتكەندە، پادىشاھنىڭ خىزمەتچىلىرى كېلىپ قارىسا، بالخاننىڭ ئىشكىلىرى قۇلۇپلاقلق ئىدى. ئۇلار: – پادىشاھ سالقىن ئۆيدە چوڭ تەرەتكە ئولتۇرغان ⁽³⁵⁾ بولسا كېرەك، دەپ ئويلىدى.

²⁵ ئۇلار ئۇزۇن ساقلاپ كىرمىسەك سەت بولارمۇ دەپ ئويلاشتى؛ ئۇ يەنىلا بالخاننىڭ ئىشكىلىرىنى ئاچمىغاندىن كېيىن، ئاچقۇچنى ئېلىپ ئىشكىلەرنى ئېچىۋىدى، مانا، خوجىسىنىڭ يەردە ئۆلۈك ياتقىنىنى كۆردى. ²⁶ ئەمدى ئۇلار ئىككىلىنىپ قاراپ تۇرغان ۋاقىتتا، ئەھۋد قېچىپ چىققاندى؛ ئۇ تاش ئويىملار بار جايدىن ئۆتۈپ، سېئراھقا قېچىپ كەلگەنىدى. ²⁷ شۇ يەرگە يەتكەندە، ئۇ ئەفرائىم تاغلىق رايونىدا كاناي چېلىۋىدى، ئىسرائىللار ئۇنىڭ بىلەن بىرگە تاغلىق رايونىدىن چۈشتى، ئۇ ئالدىدا يول باشلاپ ماڭدى. ²⁸ ئۇ ئۇلارغا: – ماڭا ئەگىشىپ يۈرۈڭلار، چۈنكى پەرۋەردىگار دۈشمىنىڭلار مونابىلارنى قولۇڭلارغا تاپشۇردى، – دېۋىدى، ئۇلار ئۇنىڭغا ئەگىشىپ چۈشۈپ، ئىئوردان دەرياسىنىڭ كېچىكلىرىنى توسۇپ، ھېچكىمنى ئۆتكۈزمىدى. ²⁹ ئۇ ۋاقىتتا ئۇلار مونابىلاردىن ئون مىڭچە ئەسكەرنى ئۆلتۈردى؛ بۇلارنىڭ ھەممىسى تەمبەل ⁽³⁶⁾ پالۋانلار ئىدى؛ ئۇلاردىن ھېچبىر ئادەم قېچىپ قۇتۇلالمىدى ⁽³⁷⁾.

³⁴ ئايەتنىڭ بۇ ئاخىرقى قىسمىنىڭ باشقا ئىككى-ئۈچ تەرجىمىلىرى بار: «ئۇ (شەمشەر) ئارقىدىن چىقتى»، «ئۇ (شەمشەر) ئىككى پۇنى ئوتتۇرىسىدىن چىقتى»، «ئۇ (ئەھۋد) (بالخاننىڭ) كەينىدىن چىقتى».

³⁵ «چوڭ تەرەتكە ئولتۇرغان بولسا كېرەك» ئىبرانىي تىلىدا: «پۇتلىرىنى ياپقان بولسا كېرەك» دېگەن سۆزلەر بىلەن ئىپادىلىنىدۇ.

³⁶ ياكى «سېمىز».

³⁷ بۇ ئون مىڭچە ئەسكەر بەلكىم مونابىلنىڭ ئىسرائىللارنى قۇللۇقتا چىڭ تۇتۇپ تۇرۇش ئۈچۈن ئىسرائىل زېمىنىنى ئىدارە قىلىشقا قالدۇرغان قوشۇنى بولسا كېرەك. ئەھۋدنىڭ ئىئوردان دەرياسىنىڭ

³⁰ شۇ كۈنى موئاب ئىسرائىلنىڭ قولىدا بېسىقتۇرۇلدى. زېمىن سەكسەن يىلغىچە ئامان-تىنچلىقتا تۇردى.

شامگار

³¹ ئەھۇددىن كېيىن ئاناتانىڭ ئوغلى شامگار ھاكىم بولدى؛ ئۇ ئالتە يۈز فىلىستىيەلىكنى بىراقلا كالا سانجىغۇچ بىلەن ئۆلتۈردى؛ ئۇمۇ ئىسرائىلنى قۇتقۇزدى.⁽³⁸⁾

دەبورا ۋە باراق

4 ¹ ئەمدى ئەھۇد ۋاپات بولغاندىن كېيىن ئىسرائىللار پەرۋەردىگارنىڭ نەزىرىدە يەنە رەزىل بولغاننى قىلغىلى تۇردى. ² شۇنىڭ بىلەن پەرۋەردىگار ئۇلارنى قاناتاننىلارنىڭ پادىشاھى يابىننىڭ⁽³⁹⁾ قولىغا تاشلاپ بەردى⁽⁴⁰⁾. يابىن ھازىر شەھىرىدە سەلتەنەت قىلاتتى؛ ئۇنىڭ قوشۇن سەردارىنىڭ ئىسمى سىسېرا بولۇپ، ئۇ ھاروشەت-گوپىم⁽⁴¹⁾ دېگەن شەھەردە تۇراتتى. ³ ئىسرائىللار پەرۋەردىگارغا نالە-پەرياد كۆتۈردى، چۈنكى يابىننىڭ توققۇز يۈز تۆمۈر جەڭ ھارۋىسى بولۇپ، ئىسرائىللارغا يىگىرمە يىلدىن بۇيان تولىمۇ زۇلۇم قىلىپ كەلگەندى.

⁴ ئۇ ۋاقىتتا لايدوتنىڭ خوتۇنى دەبورا دېگەن ئايال پەيغەمبەر ئىسرائىلغا ھاكىم ئىدى. ⁵ ئۇ ئەفرائىم تاغلىقىدىكى رامبا بىلەن بەيت-ئەلنىڭ ئوتتۇرىسىدىكى «دەبورانىڭ خورما دەرىخى» نىڭ تۈۋىدە ئولتۇراتتى؛ بارلىق

كېچىكلىرىنى توسۇشى ئۇلارنىڭ موئاب زېمىنىغا قېچىش يولىنى توسۇشتىن ئىبارەت ئىدى. ³⁸ شامگارنىڭ فىلىستىيەلەر بىلەن جەڭ قىلغانلىقى ئۇنىڭ ئىسرائىلنىڭ مەغرىب تەرىپىدە، دېڭىز بويىدىكى تۈزلەڭلىكتە ھاكىم ئىكەنلىكىنى كۆرسىتىشى مۇمكىن. 1:4 گە قارىغاندا، «دەبورا ۋە باراق» شامگار بىلەن زامانداش بولسا كېرەك؛ لېكىن ئۇلار زېمىننىڭ شىمال ۋە شەرق تەرىپىدە ھاكىملىق قىلاتتى.

³⁹ «يابىن» ھازىر پادىشاھىنىڭ ئىسمى ئەمەس، بەلكى ئۇنىڭ ئۇنۋانى بولۇشى مۇمكىن.

⁴⁰ ئىبرانىي تىلىدا «سېتىپ بەردى».

⁴¹ ياكى «تائىپلەرنىڭ ئورمانلىق شەھىرى».

ئىسرائىللار دەۋالىرى توغرىسىدا ھۆكۈم سورىغىلى ئۇنىڭ قېشىغا كېلەتتى. ⁶ ئۇ ئادەم ئەۋەتىپ ئافئالى يۇرتىدىكى كەدەشتىن ئابىنۇئامنىڭ ئوغلى باراقنى چاقىرتىپ كېلىپ، ئۇنىڭغا: - مانا، ئىسرائىلنىڭ خۇداسى پەرۋەردىگار مۇنداق ئەمر قىلغان ئەمەسمۇ؟! ⁽⁴²⁾ ئۆ: - سەن بېرىپ ئافئاللار قەبىلىسى ھەم زەبۇلۇن قەبىلىسىدىن ئون مىڭ ئادەمنى ئۆزۈڭ بىلەن بىللە ئېلىپ تابور تېغىغا چىققىن؛ ⁷ شۇنىڭ بىلەن مەن يابىننىڭ قوشۇن سەردارى سىسپرانى جەڭ ھارۋىلىرى ۋە قوشۇنلىرى بىلەن قوشۇپ كىشون ئېقىنىنىڭ بويىغا، سېنىڭ قېشىڭغا بارغۇسى نىيەتكە سېلىپ، ئۇنى قولۇڭغا تاپشۇرىمەن دېگەن، - دېدى. ⁸ باراق ئۇنىڭغا: - ئەگەر سەن مەن بىلەن بىللە بارساڭ، مەنمۇ بارىمەن. سەن مەن بىلەن بارمىساڭ، مەنمۇ بارمايمەن! - دېدى. ⁹ دەبوراه جاۋابەن: - ماقۇل، مەن سەن بىلەن بارسام باراي؛ ھالبۇكى، سەپىرىڭ ساڭا ھېچ شان-شەرەپ كەلتۈرمەيدۇ؛ چۈنكى پەرۋەردىگار سىسپرانى بىر ئايال كىشىنىڭ قولىغا تاپشۇرىدۇ ⁽⁴³⁾، - دېدى. شۇنىڭ بىلەن دەبوراه قويۇپ باراق بىلەن بىللە كەدەشكە ماڭدى.

¹⁰ باراق زەبۇلۇنلار ۋە ئافئاللارنى كەدەشكە چاقىرتتى؛ شۇنىڭ بىلەن ئون مىڭ ئادەم ئۇنىڭغا ئەگەشتى؛ دەبوراهمۇ ئۇنىڭ بىلەن چىقتى ¹¹ (شۇ چاغدا كېنىيلەردىن بولغان ھەبەر ئۆزىنى مۇسانىڭ قېيىناتىسى ھوبابنىڭ نەسلىدىن بولغان كېنىيلەردىن ئايرىپ چىقىپ، كەدەشنىڭ يېنىدىكى زانائىمنىڭ دۇب دەرىخىنىڭ يېنىدا چېدىر تىككەندى).

¹² ئەمدى سىسپراغا: - ئابىنۇئامنىڭ ئوغلى باراق تابور تېغىغا چىقىپتۇ، دېگەن خەۋەر يەتكۈزۈلدى. ¹³ شۇنى ئاڭلاپ سىسپرا بارلىق جەڭ ھارۋىلىرىنى، يەنى توققۇز يۈز تۆمۈر جەڭ ھارۋىسىنى ۋە بارلىق ئەسكەرلىرىنى يىغىپ، ھاروشەت-گېرىمدىن چىقىپ، كىشون ئېقىنىنىڭ يېنىدا تويلىدى.

¹⁴ دەبوراه باراققا: - قوپقىن؛ بۈگۈن پەرۋەردىگار سىسپرانى سېنىڭ قولۇڭغا تاپشۇرىدىغان كۈندۇر. مانا، پەرۋەردىگار ئالدىڭدا يول باشلىغىلى چىقتى

⁴² ياكى «... پەرۋەردىگار ساڭا ئەمر قىلغان ئەمەسمۇ؟».

⁴³ ئىبرانىي تىلىدا «سېتىپ بېرىدۇ».

ئەمەسمۇ؟! - دېدى. شۇنى دېۋىدى، باراق ۋە ئون مىڭ ئادەم ئۇنىڭغا ئەگىشىپ تابور تېغىدىن چۈشتى. ¹⁵ پەرۋەردىگار سىسپېرانى، ئۇنىڭ ھەممە جەڭ ھارۋىلىرى ۋە بارلىق قوشۇننى قوشۇپ باراقنىڭ قىلىچى ئالدىدا تىرىپىرەن قىلدى؛ سىسپېرا ئۆزى جەڭ ھارۋىسىدىن چۈشۈپ، پىيادە قېچىپ كەتتى.

¹⁶ باراق جەڭ ھارۋىلىرىنى ۋە قوشۇننى ھاروشەت-گويىمگىچە قوغلاپ باردى؛ سىسپېرانىڭ بارلىق قوشۇنى قىلىچ ئاستىدا يىقىلدى، بىرىمۇ قالمدى. ¹⁷ لېكىن سىسپېرا پىيادە قېچىپ، كېنىيەلەردىن بولغان ھەبەرنىڭ ئايالى يائەلنىڭ چېدىرىغا باردى؛ چۈنكى ھازىرنىڭ پادىشاھى يابىن بىلەن كېنىيەلەردىن بولغان ھەبەرنىڭ جەمەتى ئوتتۇرىسىدا دوستلۇق ئالاقىسى بار ئىدى.

¹⁸ يائەل سىسپېرانى قارشى ئېلىشقا چىقىپ ئۇنىڭغا: - ئەي خوجام، كىرگىنە! قورقما، مېنىڭكىگە كىرگىن، دېدى.

شۇنىڭ بىلەن سىسپېرا ئۇنىڭ چېدىرىغا كىردى، ئۇ ئۇنىڭ ئۈستىگە يوتقان يېپىپ قويدى.

¹⁹ ئۇ ئۇنىڭغا: - مەن ئۆسساپ كەتتىم، ماڭا بىر ئوتلام سۇ بەرگىنە، دېۋىدى، ئايال بېرىپ سۈت تۇلۇمىنى ئېچىپ، ئۇنىڭغا ئىچكۈزۈپ، ئاندىن يەنە ئۇنى يېپىپ قويدى.

²⁰ ئاندىن سىسپېرا ئۇنىڭغا: - سەن چېدىرنىڭ ئىشىكىدە ساقلاپ تۇرغىن. بىرىكم كېلىپ سەندىن: - بۇ يەردە بىرەرسى بارمۇ، دەپ سورىسا، يوق دەپ جاۋاب بەرگىن، - دېدى.

²¹ ئەمدى ھەبەرنىڭ ئايالى يائەل قويۇپ، بىر چېدىر قوزۇقىنى ئېلىپ، قولىدا بولقىنى تۇتقىنىچە شەپە چىقارماي ئۇنىڭ قېشىغا باردى؛ ئۇ ھېرىپ كەتكەچكە، قاتتىق ئۇخلاپ كەتكەنىدى. يائەل ئۇنىڭ چېكىسىگە قوزۇقنى شۇنداق قاقتىكى، قوزۇق چېكىسىدىن ئۆتۈپ يەرگە كىرىپ كەتتى. بۇنىڭ بىلەن ئۇ ئۆلدى.

²² شۇ چاغدا، باراق سىسپېرانى قوغلاپ كەلدى، يائەل ئالدىغا چىقىپ ئۇنىڭغا: - كەلگىن، سەن ئىزدەپ كەلگەن ئادەمنى ساڭا كۆرسەتەي، - دېدى. ئۇ ئۇنىڭ چېدىرىغا كىرىپ قارىۋىدى، مانا سىسپېرا ئۆلۈك ياتاتتى، قوزۇق تېخىچە چېكىسىگە قېقىقلىق تۇراتتى.

²³ شۇنداق قىلىپ، خۇدا شۇ كۈنى قانائان پادىشاھى يابىننى ئىسرائىللارنىڭ

ئالدىدا تۆۋەن قىلدى. ²⁴ شۇ ۋاقىتتىن تارتىپ ئىسرائىللار بارغانسېرى كۈچىيىپ، قانائان پادىشاھى يابىندىن ئۈستۈنلۈكنى ئىگىلىدى؛ ئاخىردا ئۇلار قانائان پادىشاھى يابىننى يوقاتتى.

نۇسرەت نەزمىسى

5

¹ شۇ كۈنى دەبوراه ۋە ئابىنونامنىڭ ئوغلى باراق مۇنداق نەزمە ئوقۇدى: —

² ئىسرائىلدا يېتەكچىلەر يول باشلىغىنى ئۈچۈن،
خەلق ئىختىيارەن ئۆزلىرىنى پىدا قىلغىنى ئۈچۈن،
پەرۋەردىگارغا تەشەككۈر-مەدھىيە ئوقۇڭلار!

³ ئەي پادىشاھلار، ئاڭلاڭلار

ئەي ئەمىرلەر، قۇلاق سېلىڭلار!

مەن، مەن پەرۋەردىگارغا ئاتاپ نەزمە ئوقۇيمەن،
مەن ئىسرائىلنىڭ خۇداسى پەرۋەردىگارغا كۈي ئېيتىمەن.

⁴ ئى پەرۋەردىگار، سەن سېئىردىن چىققىنىڭدا،
ئېدومنىڭ يايلىقىدىن چىقىپ يۈرۈش قىلغىنىڭدا،
يەر تىترەپ، ئاسمانلاردىن سۇلار تامچىدى،

شۇنداق، بۇلۇتلار يامغۇرلىرىنى ياغدۇردى؛

⁵ تاغلار پەرۋەردىگارنىڭ ئالدىدا تەۋرەندى،

ئەنە سىناي تېغىمۇ تەۋرىنىپ كەتتى،

ئىسرائىلنىڭ خۇداسى پەرۋەردىگارنىڭ ئالدىدا ⁽⁴⁴⁾.

⁶ ئاناتنىڭ ئوغلى شامگارنىڭ كۈنلىرىدە،

ھەم يائەلنىڭ كۈنلىرىدە،

چوڭ يوللار تاشلىنىپ قېلىپ،

يولۇچىلار ئەگرى-توقاي چىغىر يوللار بىلەن ماڭاتتى؛

⁴⁴ ياكى «يەنى سىناي تېغىدا ئايان بولغان خۇدانىڭ ئالدىدا،

— ئىسرائىلنىڭ خۇداسى پەرۋەردىگارنىڭ ئالدىدا».

7 ئىسرائىلدا ئەزىمەتلەر⁽⁴⁵⁾ يوقاپ كەتتى،

تاكى مەنكى دەبوراھ قوزغىلىپ،

ئىسرائىلدا بىر ئانا سۈپىتىدە پەيدا بولغىنىمغىچە.

8 ئىسرائىللار يېڭى ئىلاھلارنى تاللىدى؛

ئۇرۇش دەرۋازىلىرىغا يېتىپ كەلدى⁽⁴⁶⁾.

قىرىق مىڭچە ئىسرائىللىقنىڭ ئارىسىدا،

يا بىر قالقان يا بىر نەيزە تېپىلسىمىچۇ؟!

9 قەلبىم ئىسرائىلنىڭ ئەمىرلىرىگە قايىلدۇر،

ئۇلار خەلق ئارىسىدا ئۆزلىرىنى ئىختىيارەن پىدا قىلدى؛

پەرۋەردىگارغا تەشەككۈر-مەدھىيە ئوقۇڭلار!

10 ئى ئاق ئېشەكلەرگە مىنگەنلەر،

ئى نەپىس زىلچىلەرنىڭ⁽⁴⁷⁾ ئۈستىدە ئولتۇرغانلار،

ئى يولدا يۈرگەنلەر، كۆڭۈل بۆلۈڭلار!⁽⁴⁸⁾

11 سۇ ئەكىلىدىغان جايلاردا ئولجا بۆلۈشۈۋاتقانلارنىڭ جۇشقۇن ئاۋازلىرىنى

ئاڭلاڭلار!⁽⁴⁹⁾

ئۇلار شۇ يەرلەردە پەرۋەردىگارنىڭ ھەققانىي ئەمەللىرىنى مەدھىيەلەپ،

ئۇنىڭ ئىسرائىلدىكى ئەزىمەتلىرىنىڭ ھەققانىي ئەمەللىرىنى تەرىپلىشىدۇ.

شۇ ۋاقىتتا پەرۋەردىگارنىڭ خەلقى چۈشۈپ دەرۋازىلارغا يېتىپ كېلىپ: -

12 «ئى دەبوراھ، ئويغان، ئويغان!

ئويغان، ئويغان، غەزەل ئېيتقىن!

45 ياكى «كەنت-قىشلاقلار».

46 «ئۇرۇش دەرۋازىلىرىغا يېتىپ كەلدى» - دېمەك، ئىسرائىل تىرىك خۇدانى تاشلاپ بۇتلارنى تاللىۋالغىنى ئۈچۈن خۇدانىڭ شۇ جازاسى ئۇلارنىڭ بېشىغا چۈشتى.

47 ياكى «توقۇملارنىڭ».

48 بۇ ئايەتتە پۇرسەتلىك مەنە بەلگىم «ئى، ئىسرائىلدا ھازىر راھەت كۈنلەرنى كۆرگۈچىلەر، سىلەر ئۈچۈن ئۆز ھاياتىنى تەۋەككۈل قىلغانلارنى ئەسلەڭلار!» دېگەندەك بولۇشى مۇمكىن.

49 دېمەك، نۇسرەت قازانغانلىقتىن ھەتتا سۇ ئەكەلگىلى چىققانلارمۇ ئولجىدىن ئۆزئارا بۆلۈشىدۇ. باشقا بىرخىل تەرجىمىسى: «ئوقياچىلارنىڭ غەۋغاسىدىن قۇتۇلغانلار سۇ ئالدىغان جايلاردا تۇرۇپ...».

ئورۇنۇڭدىن تۇر، ئى باراق،
ئەسەرلىرىڭنى يالاپ ماڭ، ئى ئابىنۇئامنىڭ ئوغلى!» – دېيىشىدۇ⁽⁵⁰⁾.
13 مانا خەلقنىڭ ئاز بىر قالدسى ئالىجانابلارغا ئەگىشىش ئۈچۈن
چۈشتى⁽⁵¹⁾،

پەرۋەردىگارنىڭ خەلقى يېنىمغا پالۋان كەبى چۈشۈپ كەلدى⁽⁵²⁾.
14 مانا، ئەفرائىملاردىن ئامالەكتە يىلتىز تارتىپ قالغانلار كەلدى⁽⁵³⁾؛
مانا، بىنيامينلارمۇ قوۋملىرىڭغا قوشۇلۇپ ئەگىشىپ كەلدى؛
ماكىردىن⁽⁵⁴⁾ ئەمىرلەر چۈشۈپ كەلدى،
زەبۇلۇندىن سەردارلىق ھاسىسىنى تۇتقانلار يېتىپ كەلدى.
15 ئىسساكارنىڭ ئەمىرلىرى دەبوراغا قوشۇلدى؛
باراق نېمە قىلغان بولسا ئىسساكارمۇ شۇنداق قىلىپ،
ئۇنىڭ كەينىدىن جىلغىغا تاپ باستۇرۇپ ئېتىلىپ چۈشتى!
رۇبەنىڭ ئائىلە-جەمەتلىرىدىكىلەرنىڭ ئارىسىدا⁽⁵⁵⁾ شۇنچە ئۇلۇغ نىيەتلەر
قەلبلىرىگە پۈكۈلگەندى!⁽⁵⁶⁾
16 سەن نېمىشقا قوتانلارنىڭ ئىچىدە تۇرۇپ،
قويلارغا چېلىنغان نەينىڭ ئاۋازىنى ئاڭلاشنى خالاپ قالدىڭ؟

50 12-ئايەتتىكى نەزمە خەلق قېچىپ چىقىۋالغان تاغلىقتىن ئامان-ئېسەن چۈشۈپ، ئۆز
شەھىرىنىڭ دەرۋازىلىرىغا كەلگەندە خۇشاللىقتىن دەبورا ۋە باراققا ئېيتقان سۆيۈنۈش سۆزلىرى
بولسا كېرەك.

51 دېمەك، خۇداغا سادىق بولغان «خەلق قالدسى» ئاز بولسىمۇ، باراق ۋە باشقا جاسارەتلىك
ئەزىمەتلەرگە ئەگەشكەن. باشقا بىرخىل تەرجىمىسى: «خەلقنىڭ ئاز بىر قالدسى كۈچلۈكلەرنىڭ
ئۈستىدىن غالىب كەلدى».

52 باشقا بىرخىل تەرجىمىسى: «پەرۋەردىگارنىڭ خەلقى زالىملارغا قارشى چىقىشقا مېنىڭ
يېنىمغا چۈشتى». بۇ ئايەتنىڭ يەنە بىرنەچچە خىل تەرجىمىلىرى ئۇچرىشى مۇمكىن.
53 ئەفرائىم قەبىلىسى ئەسلىدە ئامالەكلەرنىڭ زېمىنىنى ئىگىلىگەن ۋە ئۇلارنى ھەيدەۋەتكەندى.
54 «ماكىر» مۇشۇ يەردە ماناسسەھ قەبىلىسىگە ۋەكىللىك قىلىدۇ.
55 ياكى «ئېقىنلىرىنىڭ بويىدا».

56 «رۇبەنىڭ ئائىلە-جەمەتلىرىدىكىلەرنىڭ ئارىسىدا شۇنچە ئۇلۇغ نىيەتلەر قەلبلىرىگە
پۈكۈلگەندى!» – بۇ كىنايىلىك، ھەجۋىي گەپ. رۇبەنلەردە شۇنچە يۈكسەك نىيەت بولغىنى
بىلەن ھېچنېمە قىلمىدى (16-ئايەتنى كۆرۈڭ).

رۇبەننىڭ ئائىلە-جەمەتلىرىدىكىلەرنىڭ ئارىسىدا شۇنچە ئۇلۇغ نىيەتلەر قەلبلىرىگە پۈكۈلگەندى!

¹⁷ گىلىپئادلار بولسا ئىئوردان دەرياسىنىڭ ئۇ تەرىپىدە تۇرۇپ قالدى؛

دانلارمۇ نېمىشقا كېمىلەرنىڭ يېنىدا توختاپ قالدى؟

ئاشىرلار بولسا دېڭىز بويىدا جىم ئولتۇرۇۋالدى،

دېڭىز قولىتۇقلىرىدا تۇرۇپ قالدى.

¹⁸ زەبۇلونلار جانلىرىنى ئۆلۈمگە تەۋەككۈل قىلدى؛

نافتالىلارمۇ جەڭ مەيدانىدىكى يۇقىرى جايلاردا ھەم شۇنداق قىلدى!

¹⁹ پادىشاھلار ھەممىسى كېلىپ، سوقۇشتى،

قانائانىلارنىڭ پادىشاھلىرىمۇ ئۇرۇشقا چىقتى؛

تااناققا، مېگىددونىڭ سۇ بويلىرىدا ئۇرۇشتى.

لېكىن بىرئازمۇ كۈمۈش ئولجا ئالالمىدى!

²⁰ ئاسمانلاردا يۇلتۇزلارمۇ جەڭ قىلدى،

ئورىتىلىرىدىن سىسىپراغا قارشى جەڭگە ئاتلاندى.

²¹ كىشون دەرياسىنىڭ ئېقىنى دۈشمەننى ئېقىتىپ كەتتى؛

شۇ قەدىمىي دەريا، ئۇ كىشون دەرياسىدۇر!⁽⁵⁷⁾

ئەي مېنىڭ جېنىم، پۈتۈن كۈچۈڭ بىلەن ئالغا باسقن!

²² ئۇلارنىڭ ئاتلىرىنىڭ تۇۋاقللىرى تاكراڭ-تاكراڭ قىلماقتا،

تولپارلىرى چاپماقتا، چاپماقتا.

²³ مەرۈزغا لەنەت ئوقۇڭلار، دەيدۇ پەرۋەردىگارنىڭ پەرىشتىسى،

ئۇ يەردە ئولتۇرغۇچىلارغا لەنەت ئوقۇڭلار،

قاتتىق لەنەت ئوقۇڭلار؛

چۈنكى ئۇلار پەرۋەردىگارغا ياردەمگە كەلمىدى،

⁵⁷ «كىشون دەرياسىنىڭ ئېقىنى ئۇلارنى ئېقىتىپ كەتتى» دېگەن سۆزلەر يۇقىرىقى «ئاسمانلاردىكى يۇلتۇزلار جەڭ قىلدى» دېگەن سۆزلەرنى يورۇتىدۇ. يازدا كىشون دەرياسى ئېقىنىدا سۇ يوق دېيەرلىك بولىدۇ؛ قىشتا كۈچلۈك ئاقىدۇ. شۇڭا، شۇ خۇلاسگە كېلىمىزكى، ھاۋا رايى ئۆزگىرىپ، كۆپ يامغۇر ياغماقچا، كىشون دەرياسى تېشىپ، سىسىپرانىڭ جەڭ ھارۋىلىرىنى ئېقىتىپ كەتتى ياكى ئۇلارنى پاتقاققا پاتۇرۇپ قويدى (4-ئايەتتە شۇ قاتتىق يامغۇر تىلغا ئېلىنىدۇ).

زالملارغا قارشى پەرۋەردىگارغا ياردەمگە كەلمىدى⁽⁵⁸⁾.

²⁴ ئاياللار ئىچىدە كەنىلىك ھەبەرنىڭ ئايالى يائەل بەخت-بەرىكەتلەنسۇن، چېدىردا تۇرغان ئاياللار ئىچىدە ئۇ بەخت-بەرىكەت تاپسۇن!

²⁵ سىسپىرا سۇ سورىۋىدى، ئۇ ئۇنىڭغا سۈت بەردى،

ئېسىل زادىلەرگە لايىق بىر قاچىدا قايماق تۇتتى؛

²⁶ ئۇ سول قولىنى چېدىر قوزۇقىغا،

ئوڭ قولىنى تۆمۈرچىنىڭ بولقىسىغا ئۇزاتتى؛

سىسپىرانى ئۇرۇپ،

باش سۆڭۈكىنى چېقىپ،

چېكىسىدىن يانچىپ ئۆتكۈزۈۋەتتى⁽⁵⁹⁾.

²⁷ سىسپىرا ئۇنىڭ ئىككى پۇتىنىڭ ئارىلىقىغا قىيىسايدى،

ئۇ يىقىلدى، ئۇ ئۆلۈكتەك ياتتى،

ئۇ ئۇنىڭ ئىككى پۇتىنىڭ ئارىلىقىغا قىيىسايدى، ئۇ يىقىلدى،

قىيىسايدىغان يەردە ئۇ يىقىلىپ، جان بەردى.

²⁸ سىسپىرانىڭ ئانىسى پەنجىرىدىن سىرتقا سەپ سالدى،

ئۇ پەنجىرىنىڭ رۇجىكىدىن تۈۋلەپ: -

«ئۇنىڭ جەڭ ھارۋىسى نېمىشقا شۇنچە ئۇزاققىچە كەلمەيدۇ؟

جەڭ ھارۋىلىرىنىڭ ئاتلىرىنىڭ تۇياق ساداسى نېمىشقا شۇنچە ھايال

بولىدۇ؟ - دېدى.

²⁹ ئۇنىڭ دېدەكلىرى ئارىسىدا دانالار جاۋاب بېرىدۇ،

شۇنداقلا، ئۇ دەرۋەقە ئۆز-ئۆزىگە جاۋاب بېرىدۇ: -

³⁰ «ئۇلار ئولجىلىرىنى يىغىپ يۆلۈشۈۋاتقان بولمىسۇن يەنە؟!

ھەربىر ئەركەككە ئاياغ ئاستى قىلىشقا بىر-ئىككىدىن قىز تەگكەندۇ،

سىسپىراغا رەڭدار كىيىملەر،

گۈل كەشتىلەنگەن رەڭدار كىيىملەردىن ئولجا تەگكەندۇ،

⁵⁸ ياكى «باتۇرلىرىنى ئېلىپ، پەرۋەردىگارغا ياردەمگە كەلمىدى».

⁵⁹ بۇ ئايەتلەرگە قارىغاندا يائەل سىسپىرانىڭ بېشىغا قاققان قوزۇقنى بولسا بىلەن ئۈچ قېتىم ئۇرغان.

بۇلاڭچىنىڭ بويىغا ئالدى-كەينى كەشتىلەنگەن رەڭدار كىيىملەر تەگكەن بولسا كېرەك!⁽⁶⁰⁾

³¹ ئى پەرۋەردىگار، سېنىڭ بارلىق دۈشمەنلىرىڭ ئەنە شۇنداق يوقىتىلغاي! لېكىن سېنى سۆيگەنلەر قۇياشنىڭ ئۆرلەۋاتقاندىكى قۇدرىتىدەك كۈچلۈك بولغاي!».

شۇنىڭ بىلەن زېمىن قىرىق يىلغىچە تىنىچ-ئامانلىق تاپتى.

ئىسرائىلنىڭ گۇناھ قىلىشى، جازالانىشى؛ خۇدانىڭ گىدېئوننى ھاكىملىققا چاقىرىشى

6

¹ ئىسرائىللار پەرۋەردىگارنىڭ نەزىرىدە رەزىل بولغاننى قىلدى؛ شۇنىڭ بىلەن پەرۋەردىگار ئۇلارنى يەتتە يىلغىچە مىدىيانىيلارنىڭ قولىغا تاپشۇرۇپ بەردى. ² ئۇ ۋاقىتتا مىدىيانىيلار ئىسرائىلنىڭ ئۈستىدىن غالىب كېلىپ، ئىسرائىل مىدىيانىيلارنىڭ سەۋەبىدىن ئۆزلىرى ئۈچۈن تاغلاردىن، ئۆڭكۈرلەردىن ۋە قورام تاشلاردىن⁽⁶¹⁾ پاناھ جايلارنى ياسىدى.

³ ھەر قېتىم ئىسرائىللار ئۇرۇق تېرىغاندا شۇنداق بولاتتىكى، مىدىيانىيلار، ئامالەكلىلەر ۋە مەشرىقتىكىلەر كېلىپ ئۇلارغا ھۇجۇم قىلاتتى. ⁴ ئۇلارغا ھۇجۇم قىلىشقا بارگاھلارنى تىكىپ، زېمىندىكى ھوسۇلنى ۋەيران قىلىپ، گازاغىچە ئىسرائىلغا ھېچقانداق ئاشلىق قالدۇرماي، ئۇلارنىڭ قويى، كالا، ئېشەكلىرىنىمۇ ئېلىپ كېتەتتى. ⁵ چۈنكى ئۇلار چېكەتلىرىدەك كۆپ بولۇپ، ئۆز مال-چارۋىلىرى ۋە چېدىرلىرىنى ئېلىپ كېتەتتى؛ ئۇلارنىڭ ئادەملىرى ۋە تۆگىلىرى سان-ساناقسىز بولۇپ، زېمىننى ۋەيران قىلىش ئۈچۈن تاجاۋۇز قىلاتتى. ⁶ شۇنىڭ بىلەن ئىسرائىل مىدىيانىيلارنىڭ ئالدىدا تولىمۇ خار ھالەتكە چۈشۈپ قالدى؛ ئاندىن ئىسرائىللار پەرۋەردىگارغا نالە-پەرياد كۆتۈردى.

⁶⁰ ياكى «مېنىڭ بويىنۇمغا ئىككى ئالدى-كەينى كەشتىلەنگەن كىيىملەر ئولجا قىلىپ تەگكەن بولسا كېرەك!».

⁶¹ ياكى «قورغانلاردىن». ئىبرانىي تىلىدا «ئىستېھكاملىق جايلاردىن».

⁷ مەدىيانىلارنىڭ دەستىدىن ئىسرائىل پەرۋەردىگارغا پەرياد كۆتۈرگەندە شۇنداق بولدىكى، ⁸ پەرۋەردىگار ئىسرائىلغا بىر پەيغەمبەرنى ئەۋەتتى. ئۇ كېلىپ ئۇلارغا: — ئىسرائىلنىڭ خۇداسى پەرۋەردىگار مۇنداق دەيدۇ: «مەن سىلەرنى مىسىردىن چىقىرىپ، «قۇللۇق ماكانى»دىن ئېلىپ چىققاندىم؛⁹ سىلەرنى مىسىرلىقلارنىڭ قولىدىن، شۇنداقلا سىلەرگە بارلىق زۇلۇم قىلغۇچىلارنىڭ قولىدىن قۇتقۇزۇپ، ئۇلارنى ئالدىڭلاردىن قوغلىۋېتىپ، ئۇلارنىڭ زېمىنىنى سىلەرگە بەردىم ¹⁰ ۋە سىلەرگە: «مانا، مەن پەرۋەردىگار سىلەرنىڭ خۇدايىڭلاردۇرمەن؛ سىلەر ئامورىيلارنىڭ زېمىنىدا تۇرغىنىڭلار بىلەن ئۇلارنىڭ ئىلاھلىرىدىن قورقماڭلار» دېگەندىم. لېكىن سىلەر مېنىڭ ئاۋازىمغا قۇلاق سالىمىڭلار»، — دېدى.

¹¹ ئاندىن پەرۋەردىگارنىڭ پەرىشتىسى كېلىپ ئوفراھ دېگەن جايدا ئابىئېزەر جەمەتىدىكى يوشاققا تەۋە بولغان دۇب دەرىخىنىڭ تۈۋىدە ئولتۇردى. ئۇ ۋاقىتتا يوشاقنىڭ ئوغلى گىدېئون مەدىيانىلارنىڭ بۇلاڭچىلىقىدىن ساقلىنىش ئۈچۈن شاراب كۆچكىسى ئىچىدە بۇغداي تېپىۋاتاتتى.⁽⁶²⁾

¹² پەرۋەردىگارنىڭ پەرىشتىسى ئۇنىڭغا كۆرۈنۈپ: — ئەي جاسارەتلىك پالۋان، پەرۋەردىگار سەن بىلەن بىللىدۇر! — دېدى.

¹³ گىدېئون ئۇنىڭغا جاۋاب بېرىپ: — ئى خوجام، ئەگەر پەرۋەردىگار بىز بىلەن بىللە بولغان بولسا، بۇ كۆرگۈلۈكلەر نېمىشقا ئۈستىمىزگە كەلدى؟ ئاتا-بوۋىلىرىمىز بىزگە سۆزلەپ بەرگەن ئۇنىڭ بارلىق مۇجىزىلىرى قېنى؟ بۇلار توغرىسىدا ئاتا-بوۋىلىرىمىز: «مانا، پەرۋەردىگار بىزنى مىسىردىن چىقىرىپ كەلمىگەنمىدى؟» — دېدى. لېكىن بۈگۈنكى كۈندە پەرۋەردىگار بىزنى تاشلاپ، مەدىياننىڭ قولىغا تاپشۇرۇپ بەردى! — دېدى.

¹⁴ پەرۋەردىگار ئۇنىڭغا قاراپ: — سەن مۇشۇ كۈچۈڭگە تايىنىپ، بېرىپ ئىسرائىلنى مەدىياننىڭ قولىدىن قۇتقۇزغىن! مانا، مەن سېنى ئەۋەتكەن ئەمەسمۇ؟ — دېدى.

⁶² شاراب كۆچكىسىدە بۇغداي تېپىش تولىمۇ قولايىسىز، ئەلۋەتتە؛ بۇ گىدېئوننىڭ مەدىيانىلاردىن قورققانلىقىنى كۆرسىتىدۇ.

¹⁵ گىدېئون ئۇنىڭغا: «ئى رەب، مەن ئىسرائىلنى قانداق قۇتقۇزالايمەن؟ مېنىڭ ئائىلەم بولسا ماناسسەھ قەبىلىسى ئىچىدە ئەڭ نامرىتى، ئۆزۈم ئاتامنىڭ جەمەتىدە ئەڭ كىچىكىدۇر مەن،» دېدى.

¹⁶ پەرۋەردىگار ئۇنىڭغا: «مەن جەزمەن سەن بىلەن بىللە بولىمەن؛ شۇڭا سەن مىدىيانلارنى بىر ئادەمنى ئۇرغاندەك ئۇرۇپ قىرىسەن،» دېدى.

¹⁷ گىدېئون ئۇنىڭغا ئىلتىجا قىلىپ: «مەن نەزىرىڭدە ئىلتىپات تاپقان بولسام، مەن بىلەن سۆزلەشكۈچىنىڭ ھەقىقەتەن سەن ئۆزۈڭ ئىكەنلىكىگە بىر ئالامەت كۆرسەتكەيسەن؛» ¹⁸ ئۆتۈنمەن، مەن يېنىپ كېلىپ ئۆز ھەدىيە-قۇربانلىقىمنى ئالدىڭغا قويغۇچە بۇ يەردىن كەتمىگەيسەن،» دېدى.

ئۇ جاۋاب بېرىپ: «سەن يېنىپ كەلگۈچە كۈتمەن، دېدى.

¹⁹ گىدېئون بېرىپ ئۆيگە كىرىپ بىر ئوغلاقنى تەييارلاپ، بىر ئەفھاھ ئېسىل ئۇندىن پېتىر نان⁽⁶³⁾ پىشۇرۇپ، گۆشنى سېۋەتكە سېلىپ، شورپىسىنى كورىغا ئۇسۇپ بۇلارنى ئۇنىڭ قېشىغا ئېلىپ كېلىپ، ئۇنىڭغا سۇندى (ئۇ تېخىچە دۇب دەرىخىنىڭ تۈۋىدە ئولتۇراتتى). ²⁰ ئاندىن خۇدانىڭ پەرىشتىسى ئۇنىڭغا: «بۇ گۆش بىلەن پېتىر نانلارنى ئېلىپ بېرىپ، مۇشۇ يەردىكى قورام تاشنىڭ ئۈستىگە قويۇپ، شورپىنى تۈككەن،» دېۋىدى، ئۇ شۇنداق قىلدى. ²¹ پەرۋەردىگارنىڭ پەرىشتىسى قولىدىكى ھاسىنى ئۇزىتىپ ئۇچىنى گۆش بىلەن پېتىر نانلارغا تەككۈزۈۋىدى، قورام تاشتىن ئوت چىقىپ، گۆش بىلەن پېتىر نانلارنى يەپ كەتتى. شۇ ھامان پەرۋەردىگارنىڭ پەرىشتىسىمۇ ئۇنىڭ كۆزىدىن غايىب بولدى. ²² شۇنىڭ بىلەن گىدېئون ئۇنىڭ پەرۋەردىگارنىڭ پەرىشتىسى ئىكەنلىكىنى بىلىپ: «ئايلا، ئى رەب پەرۋەردىگار! چاتاق بولدى، چۈنكى مەن پەرۋەردىگارنىڭ پەرىشتىسى بىلەن يۈزمۈيۈز كۆرۈشۈپ قالدۇم...» دېدى.

²³ لېكىن پەرۋەردىگار ئۇنىڭغا: «خاتىرجەم بولغىن!»⁽⁶⁴⁾ قورقمىغىن، ئۆلمەيسەن،» دېدى.

⁶³ «بىر ئەفھاھ» 22 لىتر. ئاشلىق ئاز بولغان كۈنلەردە نامرات بىر ئائىلە ئۈچۈن بۇ ناھايىتى چوڭ بىر ھەدىيە-قۇربانلىق بولاتتى.

⁶⁴ «خاتىرجەم بولغىن» ئىبرانىي تىلىدا «شالوم ئېلەيكۇم!» (سالامۇئەلەيكۇم). ئىبرانىي تىلىدا مەنىسى ئادەتتە «ساڭا ئامان-سالامەتلىك بولغاي!».

²⁴ شۇنىڭ بىلەن گىدېئون پەرۋەردىگارغا ئاتاپ ئۇ يەردە بىر قۇربانگاھ ياساپ، ئۇنىڭ ئىسمىنى «ياھۋەھ-شالوم»⁽⁶⁵⁾ دەپ ئاتىدى. بۇ قۇربانگاھ تا بۈگۈنگىچە ئابىئېزەر جەمەتىنىڭ ئوفراھ دېگەن جايىدا بار.

²⁵ ئۇ كېچىسى پەرۋەردىگار ئۇنىڭغا: – سەن ئاتاڭنىڭ چوڭ بۇقىسى ۋە يەتتە ياشلىق ئىككىنچى بۇقىسىنى ئېلىپ⁽⁶⁶⁾ ئاتاڭغا تەۋە بولغان بانال قۇربانگاھىنى ئۆرۈپ⁽⁶⁷⁾، ئۇنىڭ يېنىدىكى ئاشەراھ بۇتىنى كېسىۋەتكىن⁽⁶⁸⁾.
²⁶ ئاندىن مۇشۇ قورغاننىڭ⁽⁶⁹⁾ ئۈستىگە پەرۋەردىگار خۇدايىڭغا ئاتالغان، بەلگىلەنگەن رەسىم بويىچە⁽⁷⁰⁾ بىر قۇربانگاھ ياساپ، ئىككىنچى بىر بۇقىنى ئېلىپ، ئۆزۈڭ كېسىۋەتكەن ئاشەراھنىڭ پارچىلىرىنى ئوتۇن قىلىپ قالاپ، ئۇنى كۆيدۈرمە قۇربانلىق قىلغىن⁽⁷¹⁾، – دېدى.

²⁷ شۇنىڭ بىلەن گىدېئون ئۆز خىزمەتچىلىرىدىن ئون ئادەمنى ئېلىپ بېرىپ، پەرۋەردىگارنىڭ ئۆزىگە ئېيتقىنىدەك قىلدى؛ لېكىن ئۇ ئاتىسىنىڭ ئۆيىدىكىلەردىن ۋە شەھەر ئادەملىرىدىن قورققىنى ئۈچۈن، ئۇ بۇ ئىشنى كۈندۈزى قىلماي، كېچىسى قىلدى.²⁸ ئەتىسى سەھەردە شەھەر خەلقى قويۇپ قارىسا، مانا، بانال قۇربانگاھى ئۆرۈۋېتىلگەن، ئۇنىڭ يېنىدىكى ئاشەراھ بۇتى كېسىۋېتىلگەندى ۋە يېڭى ياسالغان قۇربانگاھنىڭ ئۈستىدە ئىككىنچى⁶⁵ «ياھۋەھ-شالوم» دېگەننىڭ مەنىسى: «پەرۋەردىگار خاتىرجەملىكتۇر».

⁶⁶ باشقا بىرخىل تەرجىمىسى: – «سەن ئاتاڭنىڭ ياش بۇقىسىنى، يەنى ئۇنىڭ يەتتە ياشلىق ئىككىنچى بۇقىسىنى ئېلىپ...».

⁶⁷ بانالغا ئاتالغان قۇربانگاھ بەك چوڭ بولسا كېرەك. ئىككى بۇقا بەلكىم قۇربانگاھنى تارتىپ ئۆرۈش ئۈچۈن كېرەك بولۇشى مۇمكىن.

⁶⁸ «ئاشەراھ»لار توغرىلىق 13:2 ۋە ئىزاھاتىنى كۆرۈڭ.

⁶⁹ ياكى «قورام تېشى»

⁷⁰ «قان.» 6:25-7 نى كۆرۈڭ.

⁷¹ 5:2 ۋە ئىزاھاتىنى كۆرۈڭ. پەرۋەردىگارنىڭ پەرىشتىسى ياكى پەرۋەردىگار ئۆزى مۆمىن بەندىلىرىگە كۆرۈنگەن يەرلەردە، ئۇ قۇربانگاھلار ۋە قۇربانلىقلار توغرىسىدىكى بېكىتكەن بەلگىلىمىلەر بەزىدە باشقىچە بولۇشى مۇمكىن. گەرچە شۇ يەر پەرۋەردىگار ئىسرائىللارغا قۇربانلىق قىلىش ئۈچۈن رەسمىي بېكىتكەن جاي بولمىسىمۇ، شۇنداقلا گىدېئون ئۆزى كاھىن بولمىسىمۇ، خۇدا بەرىپەر ئۆزى بېكىتكەن بەلگىلىمىلىرىگە ئۆزى ئىگىدۇر؛ ئۇنىڭ گىدېئونغا قىلغان بۇ ئەمەلىرى ئۆزىنىڭ شۇنداق يەۋەلئاددە جىددىي ئەھۋاللاردا گاھى ۋاقىتلاردا ئۆز بەلگىلىمىلىرىنى ئۆزگەرتىدىغانلىقىنى ئىسپاتلايدۇ.

بۇقا قۇربانلىق قىلىنغانىدى. ²⁹ بۇنى كۆرۈپ ئۇلار بىر-بىرىگە: – بۇ ئىشنى كىم قىلغاندۇ؟ – دېيىشتى. ئۇلار سۈرۈشتۈرۈۋىدى، بۇنى يولاشنىڭ ئوغلى گىدېئوننىڭ قىلغانلىقى مەلۇم بولدى. ³⁰ شۇنىڭ ئۈچۈن شەھەرنىڭ ئادەملىرى يولاشقا: – ئوغلۇڭنى چىقىرىپ بەرگىن! ئۇ بائال قۇربانغاھنى ئۆرۈپ، ئۇنىڭ يېنىدىكى ئاشەراھنى كېسىۋەتكىنى ئۈچۈن ئۆلتۈرۈلسۇن! – دېدى.

³¹ بىراق يولاش ئۆزىگە قارشىلىشىشقا تۇرغان كۈچىچىلىككە جاۋاب بېرىپ: – سىلەر بائال ئۈچۈن دەۋالاشماقچىمۇسىلەر؟ ⁽⁷²⁾ سىلەر ئۇنى قۇتقۇزماقچىمۇ؟ كىمكى ئۇنىڭ توغرىسىدا دەۋالاشسا ئەتىگە ⁽⁷³⁾ قالماي ئۆلۈمگە مەھكۇم قىلىنسۇن! ئەگەر بائال دەرۋەقە بىر خۇدا بولسا، ئۇنداقتا ئۇنىڭ قۇربانغاھنى بىرسى ئۆرۈۋەتكىنى ئۈچۈن، ئۇ شۇ ئادەم بىلەن ئۆزى دەۋالاشسۇن! – دېدى. ³² بۇ سەۋەبتىن ئاتىسى ⁽⁷⁴⁾ گىدېئوننى «يەرۇبائال» ⁽⁷⁵⁾ دەپ ئاتىدى، چۈنكى ئاتىسى: «ئۇ بائالنىڭ قۇربانغاھنى ئۆرۈۋەتكىنى ئۈچۈن، بائال ئۆزى ئۇنىڭ بىلەن دەۋالاشسۇن!» دېگەندى.

³³ ئەمما مىدىيان، ئامالەكلەر ۋە مەشرىقتىكىلەرنىڭ ھەممىسى يىغىلىپ، ئىئوردان دەرياسىدىن ئۆتۈپ يىزەنلە جىلغىسىدا چېدىرلىرىنى تىكشىتى. ³⁴ ئۇ ۋاقىتتا پەرۋەردىگارنىڭ روھى گىدېئوننىڭ ئۈستىگە چۈشتى؛ ئۇ كاناي چېلىۋىدى، ئابىيېزەر جەمەتىدىكىلەر يىغىلىپ ئۇنىڭ كەينىدىن ئەگىشىپ ماڭدى. ³⁵ ئاندىن ئۇ ئەلچىلەرنى ماناسسەھنىڭ زېمىنىغا بېرىپ، ئۇ يەرنى ئايلىنىپ كېلىشكە ئەۋەتىۋىدى، ماناسسەھلەر يىغىلىپ ئۇنىڭغا ئەگىشىپ كەلدى. ئۇ ئاشىرلارغا، زەبۇلۇنلارغا ۋە نفتالىلارغا ئەلچى ئەۋەتىۋىدى، ئۇلارمۇ ئۇنىڭ ئالدىغا چىقىشتى.

گىدېئوننىڭ خۇدادىن ئىككى قېتىم ئالامەت سورىشى

³⁶ گىدېئون خۇداغا: – ئەگەر سەن ھەقىقەتەن ئېيتقىنىڭدەك مېنىڭ قولىم بىلەن ئىسرائىلنى قۇتقۇزىدىغان بولساڭ، ³⁷ ئۇنداقتا مانا، مەن خامانغا ياكى «جەڭ قىلماقچىمۇسىلەر؟».

⁷² ياكى «جەڭ قىلماقچىمۇسىلەر؟».

⁷³ ياكى «مۇشۇ ئەتىگەندىلا».

⁷⁴ ئىبرانى تىلىدا «ئۇ» ياكى «ئۇلار».

⁷⁵ «يەرۇبائال» دېگەننىڭ مەنىسى: «بائالنىڭ ئۆزى ئۇنىڭ بىلەن جەڭ قىلسۇن!» (ياكى «دەۋالاشسۇن!»).

بىر پارچە قوي تېرىسى قويۇپ قويىمەن؛ ئەگەر پەقەت تېرىنىڭ ئۈستىگىلا شەبنەم چۈشۈپ، چۆرىسىدىكى يەرلەرنىڭ ھەممىسى قۇرۇق تۇرسا، مەن ئۆزۈڭ ئېيتقىنىڭدەك مېنىڭ قولۇم ئارقىلىق ئىسرائىلنى قۇتقۇزماقچى بولغىنىڭنى بىلىمەن، - دېدى.

³⁸ ئىش دەرۋەقە شۇنداق بولدى. ئەتىسى سەھەردە گىدېئون قويۇپ، يۇڭنى سىقىۋىدى، لىق بىر پىيالە شەبنەم سۈيى چىقتى.

³⁹ ئاندىن گىدېئون خۇداغا يەنە: غەزىپىڭنى ماڭا قوزغىمىغايسەن، مەن پەقەت مۇشۇ بىر قېتىملا دەيمەن! سەندىن ئۆتۈنەي، مەن پەقەت يەنە بۇ قېتىم بۇ تېرە بىلەن سىناپ باقاي؛ ئىلتىجا قىلىمەنكى، ئەمدى بۇ قېتىم پەقەت تېرە قۇرۇق بولۇپ، چۆرىسىدىكى يەرنىڭ ھەممىسىگە شەبنەم چۈشكەي، - دېدى.

⁴⁰ بۇ كېچىسىمۇ خۇدا شۇنداق قىلدى: دەرۋەقە پەقەت تېرىلا قۇرۇق بولۇپ، چۆرىسىدىكى يەرنىڭ ھەممىسىگە شەبنەم چۈشكەندى.

خۇدانىڭ گىدېئوننى ئىككى قېتىم سىنىشى ۋە خاتىرجەم قىلىشى

7

¹ يەرۇبائال (يەنى گىدېئون) ۋە ئۆزىگە قوشۇلغان ھەممە خەلق ئەتىسى سەھەر قويۇپ، ھارود دېگەن بۇلاقنىڭ يېنىغا بېرىپ چېدىر تىكتى. مىدىيانىلارنىڭ لەشكەرگاھى بولسا ئۇنىڭ شىمال تەرىپىدە، مورەھ ئېگىزلىكىنىڭ يېنىدىكى جىلغىدا ئىدى. ² ئەمدى پەرۋەردىگار گىدېئونغا: - ساڭا ئەگەشكەن خەلقنىڭ سانى ئىنتايىن كۆپ، شۇڭا مەن مىدىيانىلارنى ئۇلارنىڭ قولىغا تاپشۇرالمايمەن. بولمىسا ئىسرائىل: «ئۆزىمىزنى ئۆزىمىزنىڭ قولى قۇتقۇزدى» دەپ ماختىنىپ كېتىشى مۇمكىن. ³ شۇنىڭ ئۈچۈن سەن ئەمدى خەلققە: «كىملەر قورقۇپ تىترەك باسقان بولسا، ئۇلار گىلىئاد تېغىدىن يېنىپ كەتسۇن» دەپ جاكارلىغىن - دېدى.

شۇنىڭ بىلەن خەلقنىڭ ئارىسىدىن يىگىرمە ئىككى مىڭ كىشى قايتىپ كېتىپ، پەقەت ئون مىڭلا قېلىپ قالدى.

⁴ پەرۋەردىگار گىدېئونغا يەنە: - خەلقنىڭ سانى يەنىلا ئىنتايىن كۆپ؛ ئەمدى سەن بۇلارنى سۇنىڭ لېۋىگە ئېلىپ كەلگىن. ئۇ يەردە مەن ئۇلارنى

سەن ئۈچۈن سىناقتىن ئۆتكۈزەي؛ مەن كىمنى كۆرسىتىپ: «ئۇ سەن بىلەن بارسۇن دېسەم»، ئۇ سەن بىلەن بارسۇن؛ لېكىن مەن كىمنى كۆرسىتىپ: «ئۇ سەن بىلەن بارسىمۇن» دېسەم، ئۇ سەن بىلەن بارسىمۇن، - دېدى.

⁵ شۇنىڭ بىلەن گىدېئون خەلقنى سۇنىڭ لېۋىگە ئېلىپ كەلدى. پەرۋەردىگار ئۇنىڭغا: - كىمكى ئىت سۇ ئىچكەندەك تىلى بىلەن يالاپ سۇ ئىچسە، ئۇلارنى ئايرىم بىر تەرەپتە تۇرغۇزغىن؛ ھەم كىمكى تىزلىنىپ تۇرۇپ سۇ ئىچسە، ئۇلارنىمۇ ئايرىم بىر تەرەپتە تۇرغۇزغىن، - دېدى.

⁶ شۇنداق بولدىكى، ئوچۇمنى ئاغزىغا تەگكۈزۈپ يالاپ سۇ ئىچكەنلەردىن ئۈچ يۈزى چىقتى. قالغانلارنىڭ ھەممىسى تىزلىنىپ تۇرۇپ سۇ ئىچتى. ⁷ ئاندىن پەرۋەردىگار گىدېئونغا: - مەن مۇشۇ سۇنى يالاپ ئىچكەن ئۈچ يۈز ئادەمنىڭ قولى بىلەن سىلەرنى قۇتقۇزۇپ، مىدىياننى سېنىڭ قولۇڭغا تاپشۇرىمەن؛ لېكىن قالغان خەلق بولسا ھەممىسى ئۆز جايىغا يېنىپ كەتسۇن ⁽⁷⁶⁾، - دېدى. ⁸ شۇنىڭ بىلەن بۇ ئۈچ يۈز ئادەم ئوزۇق-تۈلۈك ۋە كانايلىرىنى قولغا ئېلىشتى؛ گىدېئون ئىسرائىلنىڭ قالغان بارلىق ئادەملىرىنى ئۆز چېدىرىغا قايتۇرۇۋېتىپ، پەقەت شۇ ئۈچ يۈز ئادەمنى ئېلىپ قالدى. ئەمدى مىدىيانىلارنىڭ لەشكەرگاھى بولسا ئۇلارنىڭ تۆۋەن تەرىپىدىكى جىلغىدا ئىدى.

⁹ شۇ كېچىسى شۇنداق بولدىكى، پەرۋەردىگار ئۇنىڭغا: - سەن قويۇپ لەشكەرگاھقا چۈشكىن، چۈنكى مەن ئۇنى سېنىڭ قولۇڭغا تاپشۇردۇم؛ ¹⁰ ئەگەر سەن چۈشۈشتىن قورقساڭ، ئۆز خىزمەتكارىڭ پۇراھنى بىللە ئېلىپ لەشكەرگاھقا چۈشكىن. ¹¹ سەن ئۇلارنىڭ نېمە دېيىشىۋاتقىنىنى ئاڭلايسەن، ئاندىن سەن لەشكەرگاھقا ھۇجۇم قىلىپ چۈشۈشكە جۈرئەت قىلالايسەن ⁽⁷⁷⁾، دېدى.

بۇنى ئاڭلاپ ئۇ خىزمەتكارى پۇراھنى ئېلىپ لەشكەرگاھنىڭ چېتىدىكى ئەسكەرلەرنىڭ يېنىغا باردى. ¹² مانا مىدىيان، ئامالەك ۋە بارلىق مەشرىقتىكىلەر

⁷⁶ بۇ سىناشنىڭ ئەھمىيىتى بەلكىم كىمنىڭ جەڭ تەرەپكە ئويغاق تۇرۇۋاتقانلىقىنى كۆرسىتىشى مۇمكىن. سۇ ئىچكەندە تىزلىنىپ يۈزىنى سۇغا تىقىپ ئىچكەنلەر خەتەرگە ئانچە سەگەك بولمىسا كېرەك. بۇ ئىشلار توغۇرلۇق باشقا خىل چۈشەنچىلەرمۇ بار.

⁷⁷ ئىبرانىي تىلىدا «قولۇڭ كۈچلەندۈرۈلىدۇ».

چېكەتكىلەر دەك كۆپ بولۇپ، جىلغىنىڭ بويىغا يېيىلغاندى؛ ئۇلارنىڭ تۈگىلىرى كۆپلىكىدىن دېڭىز ساھىلىدىكى قۇمدەك ھەددى-ھېسابسىز ئىدى. ¹³ گىدېئون بارغاندا، مانا، ئۇ يەردە بىرسى ھەمراھىغا كۆرگەن چۈشنى سۆزلەپ بېرىۋاتتى: - مانا، مەن بىر چۈش كۆردۈم، چۈشۈمدە مانا، بىر ئاريا توقىچى مەدىياننىڭ لەشكەرگاھىغا دومۇلاپ چۈشۈپتۇدەك؛ ئۇ چېدىرغا كېلىپ سوقۇلۇپتۇدەك، شۇنىڭ بىلەن چېدىر ئۆرۈلۈپ، دۈم كۆمتۈرۈلۈپ كېتىپتۇ - دەۋاتتى.

¹⁴ ئۇنىڭ ھەمراھى جاۋابەن تەبىر بېرىپ: - بۇنىڭ مەنىسى شۇكى، ئۇ توقاچ يوشاشنىڭ ئوغلى، ئىسرائىللىق ئادەم گىدېئوننىڭ قىلىچىدىن باشقا نەرسە ئەمەستۇر؛ خۇدا مەدىيان ۋە ئۇنىڭ بارلىق قوشۇنىنى ئۇنىڭ قولىغا تاپشۇرۇپتۇ، دېدى.

¹⁵ شۇنداق بولدىكى، گىدېئون بۇ چۈشنى ۋە ئۇنىڭ بېرىلگەن تەبىرىنى ئاڭلاپ، سەجدە قىلدى. ئاندىن ئۇ ئىسرائىلنىڭ لەشكەرگاھىغا يېنىپ كېلىپ: - قويۇڭلار، پەرۋەردىگار مەدىياننىڭ لەشكەرگاھىنى قولۇڭلارغا تاپشۇردى، - دېدى؛

گىدېئوننىڭ غەلبە قىلىشى

¹⁶ شۇنىڭ بىلەن ئۇ بۇ ئۈچ يۈز ئادەمنى ئۈچ گۇرۇپپىغا بۆلۈپ، ھەممىسىنىڭ قولىغا بىردىن كاناي بىلەن بىردىن قۇرۇق كۆمەزەكنى بەردى؛ ھەربىر كۆمەزەك ئىچىدە بىردىن مەشئەل قويۇلدى.

¹⁷ ئۇ ئۇلارغا: - سىلەر ماڭا قاراپ، مېنىڭ قىلغىنىمدەك قىلىڭلار. مانا، مەن لەشكەرگاھنىڭ قېشىغا بارغاندا، نېمە قىلسام، سىلەرمۇ شۇنى قىلىڭلار؛ ¹⁸ مەن ۋە مەن بىلەن ھەمراھ بولۇپ ماڭغان بارلىق ئادەملەر كاناي چالسا، سىلەرمۇ لەشكەرگاھنىڭ چۆرىسىدە تۇرۇپ كاناي چېلىڭلار ۋە: «پەرۋەردىگار ئۈچۈن ھەم گىدېئون ئۈچۈن!» دەپ توۋلاڭلار، - دېدى.

¹⁹ كېيىنكى يېرىم كېچىلىك كۆزەتنىڭ باشلىنىشىدا، كۆزەتچىلەر يېڭىدىن ئالماشقاندا، گىدېئون ۋە ئۇنىڭ بىلەن بىللە بولغان يۈز ئادەم لەشكەرگاھنىڭ

قېشىغا كەلدى؛ ئاندىن ئۇلار كاناي چېلىپ قوللىرىدىكى كۈمۈزەكلەرنى چاقتى. ²⁰ شۇ ھامان ئۈچ گۇرۇپپىدىكىلەرنىڭ ھەممىسى كاناي چېلىپ، كۈمۈزەكلەرنى چېقىپ، سول قوللىرىدا مەشەللەرنى تۇتۇپ، ئوڭ قوللىرىدا كانايلارنى ئېلىپ: – پەرۋەردىگارغا ۋە گىدېئونغا ئاتالغان قىلىچ! – دەپ توۋلاشقىچە، ²¹ ئۇلارنىڭ ھەربىرى لەشكەرگاھنىڭ ئەتراپىدا، ئۆز جايىدا تۇرۇشتى؛ ياۋ قوشۇنى تەرەپ-تەرەپكە پېتىراپ، ۋارقىراپ-جارقىرىغان پېتى قاچقىلى تۇردى. ²² بۇ ئۈچ يۈز ئادەم كاناي چالغاندا، پەرۋەردىگار پۈتكۈل لەشكەرگاھتىكى ياۋ لەشكەرلىرىنى بىر-بىرىنى قىلىچلاشقا سېلىپ قويدى، شۇنىڭ بىلەن ياۋ قوشۇنى زېرەراھقا بارىدىغان يولدىكى بەيت-شىتتاھ تەرەپكە قاچتى؛ ئۇلار تابىياتنىڭ يېنىدىكى ئابەل-مەھولانىڭ چېگرىسىغىچە قاچتى.

²³ ئاندىن ئافئالى، ئاشىر ۋە پۈتكۈل ماناسسەھنىڭ قەبىلىلىرىدىن ئىسرائىللار چاقىرىپ كېلىندى ۋە ئۇلار مىدىيانىيلارنى قوغلىدى. ²⁴ شۇنىڭ بىلەن گىدېئون ئەفرائىم پۈتكۈل تاغلىقىنى ئارىلاپ كېلىشكە ئەلچىلەرنى ئەۋەتىپ ئەفرائىملارغا: – «سىلەر چۈشۈپ مىدىيانىيلارغا ھۇجۇم قىلىڭلار، بەيت-باراھقىچە، شۇنداقلا ئىئوردان دەرياسىغىچە بارلىق ئېقىن كېچىكلىرىنى ئىگىلەپ، ئۇلارنى توسۇۋېلىڭلار»، دېدى. شۇنىڭ بىلەن ئەفرائىمنىڭ ھەممە ئادەملىرى يىغىلىپ، بەيت-باراھقىچە ۋە ئىئوردان دەرياسىغىچە بارلىق ئېقىن كېچىكلىرىنى ئىگىلىدى. ²⁵ ئۇلار مىدىياننىڭ ئۈرەب ۋە زەئەب دېگەن ئىككى ئەمىرىنى تۇتۇۋالدى؛ ئۈرەبى ئۇلار «ئۈرەب قورام تېشى» ئۈستىدە، زەئەبى «زەئەب شاراب كۆلچىكى»دە ئۆلتۈردى، مىدىيانىيلارنى قوغلاپ بېرىپ، ئۈرەب ۋە زەئەبنىڭ باشلىرىنى ئېلىپ، ئىئوردان دەرياسىنىڭ ئۇ تەرىپىگە گىدېئوننىڭ قېشىغا كەلدى.

8

¹ (كېيىن، ئەفرائىملار ئۇنىڭغا: – سەن نېمىشقا بىزگە شۇنداق مۇئامىلە قىلىسەن، مىدىيانىيلار بىلەن سوقۇشقا چىققاندا، بىزنى چاقىرىمىدىڭغۇ، دەپ ئۇنىڭ بىلەن قاتتىق دېيىشىپ كەتتى. ² ئۇ ئۇلارغا جاۋابەن: – مېنىڭ قىلغانلىرىمنى قانداقمۇ سىلەرنىڭ

قىلغىنىڭلارغا تەڭلەشتۈرگىلى بولسۇن؟ ئەفرائىمنىڭ ئۆزۈملەرنى پاساڭدىغىنى، ئابىئېزەلەرنىڭ ئۆزۈم ئۆزگىنىدىن ئارتۇق ئەمەسمۇ؟³ خۇدا مېدىياننىڭ ئەمىرلىرى ئۈرەب بىلەن زەئەبنى قولۇڭلارغا تاپشۇرغان يەردە، مېنىڭ قولۇمدىن كەلگىنىنى قانداقمۇ سىلەرنىڭ قىلغىنىڭلارغا تەڭلەشتۈرگىلى بولسۇن؟ – دېدى. شۇنداق دېۋىدى، ئۇلارنىڭ ئۇنىڭغا بولغان ئاچچىقى ياندۇ (78).

⁴ ئەمدى گىدېئون ئىئوردان دەرياسىنىڭ بويىغا يېتىپ كەلدى. ئۇ ۋە ئۆزىگە ھەمراھ بولغان ئۈچ يۈز ئادەم ھېرىپ كەتكەن بولسىمۇ، ئۇلار يەنىلا مېدىيانىلارنى قوغلاپ دەريادىن ئۆتتى⁽⁷⁹⁾. ⁵ گىدېئون سۈككوت شەھىرىدىكىلەرگە: – ماڭا ھەمراھ بولۇپ كەلگەن كىشىلەرگە نان بەرسەڭلار، چۈنكى ئۇلار ھېرىپ-چارچاپ كەتتى. بىز مېدىياننىڭ ئىككى پادىشاھى زەباھ ۋە زالمۇننانى قوغلاپ كېتىپ بارىمىز، – دېدى.

⁶ لېكىن سۈككوتنىڭ چوڭلىرى جاۋاب بېرىپ: – زەباھ ۋە زالمۇننا⁽⁸⁰⁾ ھازىر سېنىڭ قولۇڭغا چۈشتىمۇ؟! بىز سېنىڭ مۇشۇ لەشكەرلىرىڭگە نان بېرەمدۇق؟!⁽⁸¹⁾ – دېدى.

⁷ گىدېئون: – خەپ! شۇنداق بولغىنى ئۈچۈن پەرۋەردىگار زەباھ ۋە زالمۇننانى مېنىڭ قولۇمغا تاپشۇرغاندا، ئەتلىرىڭلارنى چۆلدىكى يانتاق ۋە شوخا بىلەن خاماندا تېپىمەن، – دېدى.

⁸ گىدېئون ئۇ يەردىن پەنئەلگە بېرىپ، ئۇ يەردىكى ئادەملەرگىمۇ شۇنداق دېۋىدى، پەنئەلدىكى كىشىلەرمۇ ئۇنىڭغا سۈككوتتىكىلەردەك جاۋاب بەردى. ⁹ ئۇ پەنئەلدىكىلەرگە: – مەن غەلىبە بىلەن يېنىپ كەلگىنىمدە⁽⁸²⁾، بۇ مۇنارىڭلارنى ئۈرۈۋېتىمەن، – دېدى.

⁷⁸ ئىبرانىي تىلىدا «ئۇنىڭغا قاراپ ئۇلارنىڭ روھلىرى تىنچلاندى».

⁷⁹ 1-3-ئايەتتە خاتىرىلەنگەن ۋەقەلەر (ئەفرائىملارنىڭ گىدېئونلارغا ئاچچىقلىنىشى) 21-4-ئايەتلەردە خاتىرىلەنگەن ۋەقەلەردىن كېيىن بولغان بولسا كېرەك.

⁸⁰ ئىبرانىي تىلىدا «زەباھ ۋە زالمۇننانىڭ ئالغانلىرى».

⁸¹ ئۇلارنىڭ نان بەرمەسلىك سەۋەبى بەلكىم شۇكى، بىز نان بەرگەندىن كېيىن گىدېئون مەغلۇپ بولسا (ئۇنىڭ ئاران ئۈچ يۈز ئادىمى بار ئىدى)، مېدىيانىلار قايتىپ كېلىپ بىزدىن ئۈچ ئالدىۋ، دەپ قورققان ياكى بولمىسا ئۇلارنىڭ مېدىيانىلار بىلەن ئىتتىپاقى بولسا كېرەك.

⁸² ئىبرانىي تىلىدا «مەن ئامان-تىنچلىق ئېلىپ يېنىپ كەلگىنىمدە...».

¹⁰ ئۇ چاغدا زەباھ ۋە زالمۇنا كاركور دېگەن جايدا ئىدى؛ ئۇلار بىلەن ماڭغان قوشۇندا ئون بەش مىڭچە لەشكەر بار ئىدى. بۇلار بولسا مەشرىقلىقلەرنىڭ پۈتكۈل قوشۇنىدىن قېلىپ قالغانلىرى ئىدى، چۈنكى ئۇلاردىن قىلىچ تۇتقانلىرىدىن بىر يۈز يىگىرمە مىڭى ئۆلتۈرۈلگەنىدى. ¹¹ گىدېئون بولسا نوباھ ۋە يۈگىبخاھنىڭ شەرقىدىكى كۆچمەنلەر يولى ⁽⁸³⁾ بىلەن چىقىپ مېدىياننىڭ لەشكەرگاھىغا ھۇجۇم قىلىپ، ئۇلارنى تارمار قىلدى؛ چۈنكى لەشكەرگاھتىكىلەر تولىمۇ ئەندىشىسىز تۇرغانىدى. ¹² زەباھ ۋە زالمۇنا قېچىپ كەتتى؛ گىدېئون كەينىدىن قوغلاپ بېرىپ، مېدىياننىڭ بۇ ئىككى پادىشاھى زەباھ ۋە زالمۇنانى تۇتۇۋالدى؛ ئۇ پۈتكۈل لەشكەرگاھتىكىلەرنى ئالاقزادە قىلىپ تىرىپىرەن قىلىۋەتتى.

¹³ ئاندىن يوشاشنىڭ ئوغلى گىدېئون ھەرەس داۋىنىدىن ئۆتۈپ، جەڭدىن قايتىپ كەلدى. ¹⁴ ئۇ سۈككوتلۇق بىر ياش يىگىتنى تۇتۇۋېلىپ، ئۇنىڭدىن سۈرۈشتە قىلىۋىدى، يىگىت ئۇنىڭغا سۈككوتنىڭ چوڭلىرى ۋە ئاقساقاللىرىنىڭ ئىسىملىرىنى يېزىپ بەردى؛ ئۇلار جەمئىي بولۇپ يەتمىش يەتتە ئادەم ئىدى. ¹⁵ ئاندىن گىدېئون سۈككوتنىڭ ئادەملىرىنىڭ قېشىغا يېتىپ بارغاندا: – سىلەر مېنى زاڭلىق قىلىپ: «زەباھ ۋە زالمۇنا» ⁽⁸⁴⁾ ھازىر سېنىڭ قولۇڭغا چۈشتىمۇ؟ بىز سېنىڭ بىلەن بىللە ماڭغان مۇشۇ ھارغىن ئادەملىرىڭگە نان بېرمەدۇق؟» دېگەندىڭلار! مانا، ئۇ زەباھ ۋە زالمۇنا دېگەنلەر! – دېدى.

¹⁶ شۇنى دەپ ئۇ شەھەرنىڭ ئاقساقاللىرىنى تۇتۇپ كېلىپ، چۆلدىكى يانتاق بىلەن شوخىلارنى ئېلىپ كېلىپ، ئۇلار بىلەن سۈككوتنىڭ ئادەملىرىنى ئۇرۇپ ئەدەپنى بەردى ⁽⁸⁵⁾.

¹⁷ ئاندىن ئۇ پەنئەلنىڭ مۇنارىنى ئۇرۇپ، شەھەردىكى ئادەملەرنى ئۆلتۈردى. ¹⁸ گىدېئون زەباھ ۋە زالمۇنانى سوراق قىلىپ: – سىلەر ئىككىڭلار تابوردا ئۆلتۈرگەن ئادەملەر قانداق ئادەملەر ئىدى؟ – دەپ سورىۋىدى، ئۇلار جاۋاب بېرىپ: – ئۇلار ساڭا ئىنتايىن ئوخشايتتى؛ ئۇلارنىڭ ھەربىرى شاھزادىدەك ئىدى، – دېدى.

⁸³ ئىبرانىي تىلىدا «چېدىرلاردا تۇرغۇچىلار يولى». شۇ يەر مېدىيانلىقلارنىڭ زېمىنى ئىچىدە ئىدى.

⁸⁴ ئىبرانىي تىلىدا «زەباھ ۋە زالمۇنانىڭ ئالقانلىرى».

⁸⁵ ياكى «خاماندا تەپتى». ئۇلارنى ئۆلتۈرگەن بولۇشى مۇمكىن (17-ئايەتنىمۇ كۆرۈڭ).

¹⁹ ئۇ بۇنى ئاڭلاپ: – ئۇلار مېنىڭ بىر تۇغقانلىرىمدۇر، بىز بىر ئانىنىڭ ئوغۇللىرىمىز. پەرۋەردىگارىڭنىڭ ھاياتى بىلەن قەسەم قىلىمەنكى، سىلەر ئەينى ۋاقىتتا ئۇلارنى تىرىك قويغان بولساڭلار، مەن سىلەرنى ھەرگىز ئۆلتۈرمەيتتىم، – دېدى؛
²⁰ شۇنىڭ بىلەن ئۇ چوڭ ئوغلى يەتەرگە: – سەن قويۇپ بۇلارنى ئۆلتۈرگەن، – دېدى. لېكىن ئوغۇل كىچىك بولغاچقا قورقۇپ، قىلىچىنى سۇغۇرمىدى.
²¹ شۇنىڭ بىلەن زەباھ ۋە زالمۇننا: – سەن ئۆزۈڭ قويۇپ بىزنى ئۆلتۈرگەن؛ چۈنكى ئادەم قانداق بولسا كۈچىمۇ شۇنداق بولىدۇ، – دېدى. شۇنداق دېۋىدى، گىدېئون قويۇپ زەباھ ۋە زالمۇنننى ئۆلتۈردى. ئۇ تۆگىلىرىنىڭ بويىندىكى ھىلال ئاي شەكىللىك بېزەكلەرنى ئېلىۋالدى.

گىدېئوننىڭ پادىشاھ بولۇشنى رەت قىلىشى ۋە بۇتپەرەسلىك يولغا كىرىشى

²² ئاندىن ئىسرائىللار گىدېئونغا: – سەن بىزنى مىدىياننىڭ قولىدىن قۇتقۇزغانىكەن سەن، ئۆزۈڭ بىزگە پادىشاھ بولغىن؛ ئوغلۇڭ ۋە ئوغلۇڭنىڭ ئوغلىمۇ بىزنىڭ ئۈستىمىزگە ھۆكۈم سۈرسۇن، – دېدى.
²³ ئەمما گىدېئون ئۇلارغا جاۋاب بېرىپ: – مەن ئۈستۈڭلارغا سەلتەنەت قىلمايمەن، ئوغلۇمۇ ئۈستۈڭلارغا سەلتەنەت قىلمايدۇ؛ بەلكى پەرۋەردىگار ئۆزى ئۈستۈڭلارغا سەلتەنەت قىلىدۇ، دېدى⁽⁸⁶⁾.
²⁴ ئاندىن گىدېئون ئۇلارغا يەنە: – سىلەرگە پەقەت بىرلا ئىلتىماسم بار: – ھەر بىرىڭلار ئۆز ئولجاڭلاردىن ھالقا-زىربىلەرنى ماڭا بېرىڭلار، دېدى (مىدىيانلار ئىسمائىللاردىن بولغاچقا، ھەربىرى ئالتۇن زىرە-ھالقىلارنى تاقايتتى).
²⁵ ئۇلار جاۋابەن: – بېرىشكە رازىمىز، دەپ يەرگە بىر يېپىنچىنى سېلىپ، ھەربىرى ئۇنىڭ ئۈستىگە ئولجىسىدىن زىرە-ھالقىلارنى ئېلىپ تاشلىدى.²⁶ ئۇ

⁸⁶ ئىسرائىلنىڭ تەلىپى (22-ئايەت) «سەن گىدېئون بىزگە پادىشاھ بولغاي سەن» دېگەنلىكتۇر. گىدېئون ئۇلارغا ھاكىملىق قىلغىنى بىلەن ئۇلارنىڭ تەلىپىنى قەتئىي رەت قىلدۇ («كىرىش سۆز»-مىزنى، «سامۇئىل 1» 8-ۋە 12-باب ۋە «سامۇئىل 1» 1) دىكى «قوشۇمچە سۆز»-مىزنىمۇ كۆرۈڭ.

سوراپ يىغقان ئالتۇن زىرىلەرنىڭ ئېغىرلىقى بىر مىڭ يەتتە يۈز شەكەل⁽⁸⁷⁾ ئالتۇن ئىدى، بۇنىڭدىن باشقا مىدىيان پادىشاھلىرى ئۆزىگە ئاسقان ھىلال ئاي شەكىللىك بۇيۇملار، زۇننار، ئۇچىسىغا كىيگەن سۆسۈن ئېگىنلەر ۋە تۆگىلەرنىڭ بويىغا ئاسقان ئالتۇن زەنجىرلەرمۇ بار ئىدى.

²⁷ گىدېئون بۇ نەرسىلەردىن بىر ئەفود⁽⁸⁸⁾ ياسىتىپ، ئۆز شەھىرى ئوفراھتا قويۇپ قويدى. نەتىجىدە، پۈتكۈل ئىسرائىل ئۇنى ئىزدەپ بۇزۇقچىلىق قىلدى⁽⁸⁹⁾. بۇنىڭ بىلەن بۇ نەرسە گىدېئون ۋە ئۇنىڭ پۈتۈن ئائىلىسىگە بىر تور-تۇزاق بولدى.

²⁸ مىدىيانىلار شۇ تەرىقىدە ئىسرائىللارنىڭ ئالدىدا بويسۇندۇرۇلۇپ، ئىككىنچى باش كۆتۈرەلمىدى؛ زېمىن گىدېئوننىڭ كۈنلىرىدە قىرىق يىلغىچە تىنچ-ئاراملىق تاپتى.

²⁹ يوشانىنىڭ ئوغلى يەرۇبائال قايتىپ بېرىپ، ئۆز ئۆيىدە ئولتۇردى. ³⁰ گىدېئوننىڭ ئاياللىرى كۆپ بولغاچقا، ئۇنىڭ پۇشتىدىن يەتمىش ئوغۇل تۆرەلدى. ³¹ شەكەمدە ئۇنىڭ بىر كېنىزىكىمۇ بار ئىدى؛ ئۇ ئۇنىڭغا بىر ئوغۇل تۇغۇپ بەردى، گىدېئون ئۇنىڭ ئىسمىنى «ئابىمەلەك» دەپ قويدى⁽⁹⁰⁾.

³² يوشانىنىڭ ئوغلى گىدېئون ئۇزۇن ئۆمۈر كۆرۈپ، قېرىپ ئالەمدىن ئۆتتى. ⁸⁷ 1700 شەكەل ئالتۇن بەلكىم 20 كىلوگرامچە كېلەتتى.

⁸⁸ «ئەفود» ئەسلىدە باش كاھىن كىيىدىغان ئالاھىدە بىرخىل كىيىم ئىدى. ئۇ توغرۇلۇق «مىس»، 6:28-30 ۋە ئىزاھاتلىرىنى كۆرۈڭ. مۇسا پەيغەمبەر ئىسرائىللارغا بېكىتكەن قانۇن بويىچە پۈتكۈل ئىسرائىل ئۈچۈن پەقەت بىرلا ئەفود بولۇشى كېرەك؛ ئۇنىڭ ئۈستىگە پەقەت باش كاھىنلا ئۇنى تاقىشى كېرەك ئىدى.

⁸⁹ مۇسا پەيغەمبەر بېكىتكەن قانۇن بويىچە «ئەفود» ئارقىلىق ئىسرائىل خەلقى خۇدادىن يول سورىيالايتتى. لېكىن گىدېئون ياسىغان بۇ ئەفود خۇدا بېكىتكەن ئەفود ئەمەس ۋە كاھىنلارنىڭ يېتەكچىلىكى ئاستىدا ئىشلىتىلگەن ئەمەس. نەتىجىدە گىدېئون ۋە ئائىلىسىدىكىلەر شۇ ئەفود ئارقىلىق ھوقۇقىنى چەكتىن ئاشۇرۇپ يۈرگۈزگەن ۋە ئىسرائىللار ئەفودقا بۇت سۈپىتىدە چوقۇنۇپ كەتكەن ئوخشايدۇ.

«بۇزۇقچىلىق» — خۇدا ئالدىدا ھەرقانداق بۇتپەرەسلىك «روھىي بۇزۇقلۇق» ياكى «روھىي پاھىشۋازلىق» دەپ ھېسابلىنىدۇ.

⁹⁰ قىزىق بىر يېرى شۇكى، گىدېئون پادىشاھ بولۇشنى رەت قىلغىنى بىلەن پادىشاھدەك كۆپ ئاياللىق بولغان ۋە شەكەمدىكى كېنىزىكىدىن تۇغۇلغان ئوغلىغا «مېنىڭ ئاتام پادىشاھدۇر» («ئابىمەلەك») دەپ ئىسىم قويغان.

ئۇ ئابىئەزلەرگە تەۋە بولغان ئوفراھدا، ئۆز ئاتىسى يوشاشنىڭ قەبرىسىگە دەپنە قىلىندى.

³³ گىدېئون ئۆلگەندىن كېيىن ئىسرائىللار كەينىگە يېنىپ، بائال بۇتلىرىغا ئەگىشىپ بۇزۇقچىلىق قىلدى ۋە «بائال-بېرىت» نى ئۆزلىرىنىڭ ئىلاھى قىلىپ بېكىتتى. ³⁴ شۇنداق قىلىپ ئىسرائىللار ئۆزلىرىنى ئەتراپىدىكى بارلىق دۈشمەنلىرىنىڭ قولىدىن قۇتقۇزغان ئۆز خۇداسى پەرۋەردىگارىنى ئۇنتۇدى ³⁵ ۋە شۇنىڭدەك گىدېئوننىڭ ئىسرائىلغا قىلغان ھەممە ياخشىلىقلىرىنى ھېچ ئەسلىمەي، يەرۇبائال (يەنى گىدېئون) نىڭ جەمەتىگە ھېچبىر مېھرىبانلىق كۆرسەتمىدى.

ئابىمەلەكنىڭ ئاكا-ئۆكلىلىرىنى ئۆلتۈرۈشى ۋە پادىشاھ بولۇۋېلىشى

9

¹ ئەمدى يەرۇبائالنىڭ ئوغلى ئابىمەلەك شەكەمدىكى ئانىسىنىڭ ئاكا-ئۆكلىلىرىنىڭ قېشىغا بېرىپ، ئۇلار ۋە ئانىسىنىڭ ئاتىسىنىڭ پۈتكۈل جەمەتىدىكىلەرگە: ² «سەلەر شەكەمدىكى بارلىق ئادەملەرنىڭ قۇلىقىغا سۆز قىلىپ ئۇلارغا: «سەلەر ئۈچۈن يەتمىش كىشى، يەنى يەرۇبائالنىڭ ئوغۇللىرى ئۈستۈڭلارغا ھۆكۈم سۈرگىنى ياخشىمۇ ياكى بىرلا ئادەمنىڭ ئۈستۈڭلاردىن ھۆكۈم سۈرگىنى ياخشىمۇ؟ ئېسىڭلاردا بولسۇنكى، مەن سەلەرنىڭ قان-قېرىندىشىڭلارمەن» ⁽⁹¹⁾ - دېگەن گېپىمنى يەتكۈزۈڭلار، - دېدى.

³ شۇنىڭ بىلەن ئۇنىڭ ئانىسىنىڭ ئاكا-ئۆكلىلىرى ئۇ توغرىلۇق بۈگەپلەرنىڭ ھەممىسىنى شەكەمدىكىلەرنىڭ قۇلاقلىرىغا ئېيتتى. ئۇلارنىڭ كۆڭلى ئابىمەلەككە مايىل بولۇپ: - ئۇ بىزنىڭ قېرىندىشىمىز ئىكەنغۇ، دېيىشىپ، ⁴ بائال-بېرىتنىڭ بۇتخانىسىدىن يەتمىش شەكەل كۈمۈشنى ئېلىپ، ئۇنىڭغا بەردى. بۇ پۇل بىلەن ئابىمەلەك بىرمۇنچە بىكار تەلەپ لۈكچەكلەرنى ياللاپ، ئۇلارغا باش بولدى. ⁵ ئاندىن ئۇ ئوفراھقا، ئاتىسىنىڭ ئۆيىگە بېرىپ ئۆزىنىڭ ئاكا-ئۆكلىلىرى، يەنى يەرۇبائالنىڭ ئوغۇللىرى بولۇپ جەمئىي يەتمىش ئادەمنى بىر تاشنىڭ ئۈستىدە ئۆلتۈرۈۋەتتى. لېكىن يەرۇبائالنىڭ كىچىك

⁹¹ ئىبرانىي تىلىدا «مەن سەلەرنىڭ سۆڭەك ۋە ئەتىلىرىڭلارنىمەن».

ئوغلى يوتام يوشۇرۇنۇۋالغاچقا، قۇتۇلۇپ قالدى.

⁶ ئاندىن پۈتكۈل شەكەمدىكىلەر ۋە بەيت-مىللودىكىلەرنىڭ ھەممىسى يىغىلىشىپ بېرىپ ئابىمەلەكنى شەكەمدىكى دۇب دەرىخىنىڭ تۈۋىدە پادىشاھ قىلىپ تىكلىدى.⁽⁹²⁾

⁷ بۇ خەۋەر يوتامغا يەتكۈزۈلدى؛ ئۇ بېرىپ گەربىزىم تېغىنىڭ چوققىسىغا چىقىپ، ئۇ يەردە تۇرۇپ يۇقىرى ئاۋازدا كۆپچىلىككە توۋلاپ⁽⁹³⁾: «ئەي شەكەم چوڭلىرى، مېنىڭ سۆزۈمگە قۇلاق سېلىڭلار، ئاندىن خۇدامۇسىلەرگە قۇلاق سالىدۇ. ⁸ كۈنلەردىن بىر كۈنى دەرەخلەر ئۆزلىرىنىڭ ئۈستىگە ھۆكۈم سۈرىدىغان بىر دەرەخنى مەسىھلەپ پادىشاھ تىكلەشكە ئىزدەپ چىقىپ، زەيتۇن دەرەخىگە: «ئۈستىمىزگە پادىشاھ بولۇپ بەرگىن، دەپتىكەن. ⁹ زەيتۇن دەرەخى ئۇلارغا جاۋاب بېرىپ: «خۇداغا ۋە ئىنسانلارغا بولغان ھۆرمەتنى ئىپادىلەيدىغان مېيىمنى تاشلاپ، باشقا دەرەخلەرنىڭ ئۈستىدە تۇرۇپ پۇلاڭلاشقا كېتەمدىم؟» دەپتۇ.

¹⁰ بۇنى ئاڭلاپ دەرەخلەر ئەنجۈر دەرەخىنىڭ قېشىغا بېرىپ: «سەن كېلىپ ئۈستىمىزگە پادىشاھ بولغىن، دەپ ئىلتىجا قىلىپتۇ؛ ¹¹ ئەنجۈر دەرەخى ئۇلارغا جاۋاب بېرىپ: «مەن ئۆز شىرنەم بىلەن ياخشى مېۋەمنى تاشلاپ، باشقا دەرەخلەرنىڭ ئۈستىدە تۇرۇپ پۇلاڭلاشقا كېتەمدىم؟» دەپتۇ. ¹² شۇنىڭ بىلەن دەرەخلەر ئۈزۈم تاللىقىنىڭ قېشىغا بېرىپ: «سەن كېلىپ بىزنىڭ ئۈستىمىزگە پادىشاھ بولغىن، دەپتۇ، ¹³ ئۈزۈم تېلى ئۇلارغا جاۋاب بېرىپ: «مەن خۇدا بىلەن ئادەملەرنى خۇش قىلىدىغان يېڭى شارابنى تاشلاپ، باشقا دەرەخلەرنىڭ ئۈستىدە تۇرۇپ پۇلاڭلاشقا كېتەمدىم؟» دەپتۇ. ¹⁴ ئاندىن دەرەخلەرنىڭ ھەممىسى ئازغاننىڭ قېشىغا بېرىپ: «سەن كېلىپ بىزنىڭ ئۈستىمىزگە پادىشاھ بولغىن، دەپتۇ؛ ¹⁵ ئازغان ئۇلارغا جاۋاب بېرىپ: «ئەگەر سىلەر مېنى سەمىمىي نىيەتلىكلەر بىلەن ئۈستۈڭلارغا پادىشاھ قىلىشنى خالىساڭلار، كېلىپ مېنىڭ سايەمنىڭ

⁹² ئىلگىرى يەشۇئا پەيغەمبەر شۇ جايدا خەلق بىلەن «خۇدانىڭ يولىدا ماڭايلى» دەپ ئەھدە تۈزۈپ، ئەھدىنامىنى شۇ دۇب دەرىھىنىڭ تۈۋىگە كۆمۈپ قويغان («يە». 26:24).

⁹³ دېمىسەكمۇ، گەربىزىم تېغى شەكەم شەھرىنىڭ ئۇدۇلىدا تۇرىدۇ.

ئاستىدا پاناھلىنىڭلار؛ بولمىسا، ئازغاندىن بىر ئوت چىقىدۇ ۋە لىۋاننىڭ كېدىر دەرەخلىرىنى يەپ كېتىدۇ! — دەپتۇ⁽⁹⁴⁾.

¹⁶ ئەگەر سىلەرنىڭ ئابىمەلەكنى پادىشاھ قىلغىنىڭلار راست سەمىمىي ۋە دۇرۇس نىيەت بىلەن بولغان بولسا، يەرۇبائال⁽⁹⁵⁾ ۋە ئۇنىڭ ئائىلىسىدىكىلەرگە ياخشىلىق قىلغان، ئۇنىڭ قىلغان ئەمەللىرى بويىچە⁽⁹⁶⁾ ئۇنىڭغا قايتۇرغان بولساڭلار — ¹⁷ (چۈنكى ئاتام سىلەر ئۈچۈن جەڭ قىلىپ، ئۆز جېنىنى خەتەرگە تەۋەككۈل قىلىپ سىلەرنى مېدىياننىڭ قولىدىن قۇتقۇزدى! ¹⁸ لېكىن سىلەر بۈگۈن ئاتامنىڭ جەمەتىگە قارشى قوزغىلىپ، ئۇنىڭ ئوغۇللىرىنى، جەمئىي يەتمىش ئادەمنى بىر تاشنىڭ ئۈستىدە ئۆلتۈرۈپ، ئۇنىڭ دېدىكىنىڭ ئوغلى ئابىمەلەكنى تۇغۇنىڭلار بولغىنى ئۈچۈن شەكەم خەلقنىڭ ئۈستىگە پادىشاھ قىلىپ تىكلەپسىلەر!) ¹⁹ — ئەمدى ئەگەر سىلەر يەرۇبائال ۋە جەمەتىگە سەمىمىي ۋە دۇرۇس مۇئامىلە قىلغان بولساڭلار، سىلەر ئابىمەلەكتىن خۇشاللىق تاپقايسىلەر، ئۇمۇ سىلەردىن خۇشاللىق تاپقاي! ²⁰ لېكىن بولمىسا، ئابىمەلەكتىن ئوت چىقىپ، شەكەمدىكىلەر ۋە بەيت-مىللوننىڭ خەلقىنى يەپ كەتسۇن؛ شۇنداقلا، شەكەمدىكىلەر ۋە بەيت-مىللوننىڭ خەلقىدىن ئوت چىقىپ، ئابىمەلەكنى يەپ كەتسۇن! — دېدى.

²¹ يوتام قېرىندىشى ئابىمەلەكتىن قورقۇپ، قېچىپ بەئەر دېگەن جايغا بېرىپ، ئۇ يەردە ئولتۇراقلىشىپ قالدى.

²² ئابىمەلەك ئىسرائىلغا ئۈچ يىل سەلتەنەت قىلدى. ²³ خۇدا ئابىمەلەك بىلەن شەكەمنىڭ ئادەملىرى ئوتتۇرىسىغا بىر يامان روھ⁽⁹⁷⁾ ئەۋەتتى؛ شۇنىڭ بىلەن شەكەمدىكىلەر ئابىمەلەككە ئاسىيلىق قىلىشقا قوزغالدى. ²⁴ بۇنىڭ مەقسىتى، يەرۇبائالنىڭ يەتمىش ئوغلىغا قىلىنغان زوراۋانلىق ۋە قان قەرزىنى ئۇلارنى ئۆلتۈرگەن قېرىندىشى ئابىمەلەكنىڭ بويىغا چۈشۈرۈش، شۇنداقلا

⁹⁴ يوتامنىڭ بۇ تەمسىلى ئۆز ئاتىسىنى كۆرسىتىدۇ، ئەلۋەتتە؛ گىدېئون گەرچە «تېگى پەس» ئادەم بولسىمۇ، ئىسرائىلغا يېتەكچىلىك قىلىشقا ئۆز ھاياتىنى بىرنەچچە قېتىم تەۋەككۈل قىلدى؛ شۇنىڭ ئۈچۈن ئىسرائىللار ئۇنىڭغا ۋە ئائىلىسىگە مېھىر-شەپقەت كۆرسىتىشى كېرەك.

⁹⁵ يەنى «گىدېئون» — 32:6 نى كۆرۈڭ.

⁹⁶ ئىبرانىي تىلىدا «ئۇنىڭ قوللىرىنىڭ ئەمەللىرى بويىچە».

⁹⁷ «يامان روھ» — جىن.

ئۆز ئاكا-ئۇكىلىرىنى ئۆلتۈرۈشكە ئۇنى قوللاپ-قۇۋۋەتلىگەن شەكەمدىكى كىشىلەرنىڭ بېشىغا چۈشۈرۈشتىن ئىبارەت ئىدى.

²⁵ شەكەمدىكى كىشىلەر ئابىمەلەكنى تۇتماقچى بولۇپ، تاغلارنىڭ چوققىلىرىغا پايلاقچىلارنى يۆتكۈرمە قىلىپ تۇرغۇزدى؛ ئۇلار ئۇ يەردىن ئۆتكەن يولۇچىلارنىڭ ھەممىسىنى بۇلاڭ-تالاڭ قىلدى. بۇ ئىش ئابىمەلەككە يەتكۈزۈلدى.

²⁶ ئەبەدىنىڭ ئوغلى گائال ئۆز ئاكا-ئۇكىلىرى بىلەن شەكەمگە كۆچۈپ كېلىۋىدى، شەكەمدىكى كىشىلەر ئۇنىڭغا ئىشەنچ باغلاپ ئۇنى ئۆز يار-يۆلىكى قىلدى. ²⁷ شۇنداق قىلىپ ئۇلار شەھەردىن ئېتىزلىققا چىقىپ، ئۆزۈملارنىڭ ئۆزۈملىرىنى ئۈزۈپ سىقىپ، شاراب ياساپ⁽⁹⁸⁾، شادلىق قىلىپ ئۆز بۇتىنىڭ ئىبادەتخانىسىغا كىرىپ، يەپ-ئىچىشىپ ئابىمەلەكنىڭ ئۈستىدىن لەنەت ئوقۇغىلى تۇردى. ²⁸ ئەبەدىنىڭ ئوغلى گائال: «ئابىمەلەك دېگەن كىم ئىدى؟

شەكەم دېگەن نېمە ئىدى، بىز نېمە دەپ ئۇنىڭغا خىزمەت قىلغۇدەكمىز؟! ئۇ يەرۇپائالنىڭ ئوغلى ئەمەسمۇ؟»⁽⁹⁹⁾ زەبۇل ئۇنىڭ نازاتەتچىسى ئەمەسمۇ؟ سىلەر شەكەمنىڭ ئاتىسى ھامورنىڭ ئادەملىرىنىڭ خىزمىتىدە بولساڭلار بولىدۇ!⁽¹⁰⁰⁾ بىز نېمىشقا ئابىمەلەكنىڭ خىزمىتىدە بولىدىكەنمىز؟²⁹ كاشكى بۇ خەلق مېنىڭ قول ئاستىمدا بولسا ئىدى! ئۇ چاغدا مەن ئابىمەلەكنى ھەيدىۋەتتەم! مەن ئابىمەلەككە: «ئۆز قوشۇنىڭنى كۆپەيتىپ، جەڭگە چىققىن! – دېگەن بولاتتىم. ³⁰ ئەمدى شەھەر باشلىقى زەبۇل ئەبەدىنىڭ ئوغلى گائالنىڭ بۇ سۆزلىرىنى ئاڭلىغىنىدا، ئاچچىقى كېلىپ، ³¹ ئەلچىلەرنى ئابىمەلەكنىڭ قېشىغا

⁹⁸ «شاراب ياساپ» – ئىبرانى تىلىدا «ئۆزۈملەرنى دەسسەپ...».

⁹⁹ ئوقۇرمەنلەرنىڭ ئېسىدە باركى، «يەرۇپائال» دېگەننىڭ مەنىسى «ئائىلەنىڭ ئۆزى كېلىپ ئۇنىڭ بىلەن جەڭ قىلسۇن!» دېگەنلىك بولۇپ، گىدېئون (يەنى، يەرۇپائال) ئىگمۇ بائالغا قارشى تۇرىدىغانلىقىنى بىلدۈرەتتى. شۇڭا گائالنىڭ سۆزىنىڭ مەنىسى شەكەمدىكىلەر بائالپەرەسلەر تۇرۇپ، نېمىشقا بائالغا قارشى تۇرغان ئادەمنىڭ ئوغلىنىڭ خىزمىتىدە بولىدۇ؟» دېگەندەك ئىدى.

¹⁰⁰ ئوقۇرمەنلەرنىڭ ئېسىدە باركى، ياقۇپ پەيغەمبەرنىڭ دەۋرىدە شەكەمدىكىلەر ھامور دېگەن بىر كىشىگە بېقىندى ئىدى («يار»، 34-بابنى كۆرۈڭ). ھامور تۇنجى ئوغلىغا شەھەرنىڭ نامىنى ئىسىم قىلىپ قويغان. «شەكەمنىڭ ئاتىسى» دەل مۇشۇ ھامورنى كۆرسىتىدۇ؛ ئابىمەلەك شەھەرنى سوراشتىن بۇرۇن «شەھەر باشلىقى» ھامورنىڭ جەمەتدىكىلەردىن چىققان بولسا كېرەك.

يوشۇرۇنچە ئەۋەتىپ: «مانا، گائالنىڭ ئوغلى قېرىنداشلىرى بىلەن شەكەمگە كېلىۋاتىدۇ؛ مانا، شەھەرنى سىلگە قارشى چىقىشقا قۇتتىۋاتىدۇ»⁽¹⁰¹⁾. 32 شۇڭا سىلى ئادەملىرىنى ئېلىپ بۈگۈن كېچە شەھەر ئەتراپىدىكى ئېتىزلىققا بېرىپ ماراپ ئولتۇرغايلا؛ 33 ئەتە كۈن چىققان ھامان قوزغىلىپ شەھەرگە ھۇجۇم قىلغايلا؛ ئۇ ۋە ئۇنىڭ ئادەملىرى سىلگە قارشى چىققاندا، سىلى ئەھۋالغا قاراپ ئۇنىڭغا تاقابىل تۇرغايلا، - دېدى.

34 بۇنى ئاڭلاپ، ئابىمەلەك ھەممە ئادەملىرىنى ئېلىپ، كېچىسى چىقىپ، تۆت توپقا بۆلۈنۈپ، يوشۇرۇنۇپ شەكەمگە ھۇجۇم قىلىشقا ماراپ ئولتۇردى. 35 ئەبەدىنىڭ ئوغلى گائال سىرتقا چىقىپ شەھەرنىڭ دەرۋازىسىدا ئۆرە تۇرغاندا، ئابىمەلەك ئۆز ئادەملىرى بىلەن يوشۇرۇنغان جايدىن چىقتى. 36 گائال خەلقنى كۆرۈپ زەبۇلغا: - مانا تاغ چوققىلىرىدىن ئادەملەر چۈشۈۋاتىدۇ، دېدى. لېكىن زەبۇل ئۇنىڭغا جاۋابەن: - تاغلارنىڭ كۆلەڭگىسى ساڭا ئادەملەردەك كۆرۈنىدۇ، - دېدى.

37 گائال يەنە سۆز قىلىپ: مانا، بىر توپ ئادەملەر دۆڭلەردىن چۈشۈپ كېلىۋاتىدۇ، يەنە بىر توپ ئادەملەر «پالچىلارنىڭ دۈب دەرىخى» نىڭ يولى بىلەن كېلىۋاتىدۇ، - دېدى.

38 ئاندىن زەبۇل ئۇنىڭغا: - سېنىڭ: «ئابىمەلەك دېگەن كىم ئىدى، بىز ئۇنىڭ خىزمىتىدە بولاتتۇقمۇ؟» دەپ چوڭ گەپ قىلغان ئاغزىڭ ھازىر قېنى؟ مانا بۇلار سەن كۆزگە ئىلمىغان خەلق ئەمەسمۇ؟ ئەمدى چىقىپ ئۇلار بىلەن سوقۇشۇپ باققىن! - دېدى.

39 شۇنىڭ بىلەن گائال شەكەمدىكىلەر بىلەن چىقىپ ئابىمەلەك بىلەن سوقۇشۇشقا باشلىدى. 40 لېكىن ئابىمەلەك ئۇنى مەغلۇپ قىلىپ قوغلىدى؛ ئۇ ئۇنىڭ ئالدىدىن قاچتى، شۇنداقلا نۇرغۇن يارىلانغان ئادەملەر شەھەرنىڭ دەرۋازىسىغىچە يېتىشىپ كەتكەندى. 41 ئاندىن ئابىمەلەك ئارۇماھدا تۇرۇپ قالدى. زەبۇل بولسا گائال ۋە ئۇنىڭ قېرىنداشلىرىنى قوغلاپ، ئۇلارنىڭ شەكەمدە تۇرۇشىغا يول قويمىدى. 42 ئەتىسى گائالدىكىلەر دالاغا چىقتى؛ بۇ خەۋەر ئابىمەلەككە يەتكەندە 43 ئۇ خەلقنى ئېلىپ، ئۇلارنى ئۈچ توپقا بۆلۈپ،

101 ياكى «مانا، شەھەرنى سىلگە قارشى تۇرۇشقا مۇستەھكەملەۋاتىدۇ».

دالادا يوشۇرۇنۇپ ماراپ تۇردى؛ ئۇ قاراپ تۇرۇۋىدى، شەكەم خەلقى شەھەردىن چىقتى. ئۇ قويۇپ ئۇلارغا ھۇجۇم قىلدى. ⁴⁴ ئابىمەلەك ۋە ئۇنىڭ بىلەن بولغان بىرىنچى توپ ئاتلىنىپ شەھەرنىڭ دەرۋازىسىنىڭ ئالدىغا بېسىپ بېرىپ، ئۇ يەردە تۇردى؛ قالغان ئىككى توپ ئېتىلىپ بېرىپ دالادا تۇرغان ئادەملەرگە ھۇجۇم قىلىپ ئۇلارنى قىرىۋەتتى. ⁴⁵ شۇ تەرىقىدە ئابىمەلەك پۈتۈن بىر كۈن شەھەرگە ھۇجۇم قىلىپ، ئۇنى ئېلىپ، ئۇنىڭدا تۇرۇۋاتقان خەلقنى ئۆلتۈرۈپ، شەھەرنى خانىۋەيران قىلىپ ئۈستىگە تۇزلارنى چېچىۋەتتى.

⁴⁶ شەكەم مۇنارىدىكى ئادەملەرنىڭ ھەممىسى بۇنى ئاڭلاپ، بېرىت دېگەن بۇتنىڭ ئىبادەتخانىسىدىكى قورغانغا كىرىۋالدى ⁽¹⁰²⁾. ⁴⁷ شەكەم مۇنارىدىكى ئادەملەر بىر يەرگە يىغىلىۋاپتۇ، دېگەن خەۋەر ئابىمەلەككە يەتتى. ⁴⁸ شۇنىڭ بىلەن ئابىمەلەك ئادەملەرنى ئېلىپ زالمون تېغىغا چىقتى؛ ئۇ قولغا پالتىنى ئېلىپ دەرەخنىڭ بىر شېخىنى كېسىپ ئېلىپ، ئۆشنىسىگە قويۇپ، ئاندىن ئۆزى بىلەن بولغان خەلققە: - مېنىڭ نېمە قىلغىنىمنى كۆردۈڭلار، ئەمدى سىلەرمۇ تېزدىن شۇنداق قىلىڭلار، - دېدى.

⁴⁹ بۇنى ئاڭلاپ خەلقنىڭ ھەربىرى ئابىمەلەكتەك بىردىن شاخنى كېسىپ ئېلىپ، ئۇنىڭغا ئەگىشىپ بېرىپ، شاخلارنى قورغاننىڭ يېنىغا دۆۋىلەپ، ئوت قويۇپ قورغان ۋە ئۇنىڭدا بولغانلارنى كۆيدۈرۈۋەتتى. بۇنىڭ بىلەن شەكەمنىڭ مۇنارىدىكى ھەممە ئادەملەر، جەمئىي مىڭچە ئەر-ئايال ئۆلدى.

⁵⁰ ئاندىن ئابىمەلەك تەبەزگە بېرىپ، ئۇ يەردە بارگاھ قۇرۇپ تەبەزگە قورشاپ، ھۇجۇم قىلىپ ئۇنى ئىشغال قىلدى. ⁵¹ لېكىن شەھەرنىڭ ئوتتۇرىسىدا مۇستەھكەم بىر مۇنار بار ئىدى؛ بارلىق ئەر-ئايال، جۈملىدىن شەھەرنىڭ ھەممە چوڭلىرى ئۇ يەرگە قېچىپ بېرىپ، دەرۋازىنى ئىچىدىن تاقاپ، مۇنارنىڭ ئۈستىگە چىقىۋالدى. ⁵² ئابىمەلەك مۇنارغا ھۇجۇم قىلىپ، ئۇنىڭغا ئوت قويۇشقا مۇنارنىڭ دەرۋازىسىغا يېقىنلاشقاندا، ⁵³ بىر ئايال يارغۇنچاقنىڭ ئۈستۈنكى تېشىنى ئابىمەلەكنىڭ بېشىغا ئېتىپ ئۇنىڭ

¹⁰² بۇ ئايەتكە قارىغاندا «شەكەم مۇنارى» شەكەم شەھىرىدىن ئايرىم تۇرسا كېرەك. مۇمكىنچىلىكى باركى، ئۇ «بەيت-مىللو» دېگەن جايدا ئوخشاشتۇر (20:9-ئايەتتە خاتىرىلەنگەن لەنەتتى كۆرۈڭ).

باش سۇڭكىنى سۇندۇرۇۋەتتى. ⁵⁴ ئاندىن ئابىمەلەك دەرھال ئۆز يارىغىنى كۆتۈرگۈچى يىگىتنى چاقىرىپ ئۇنىڭغا: - قىلىچىڭنى سۇغۇرۇپ مېنى ئۆلتۈرۈۋەتكىن؛ بولمىسا، خەلق مېنىڭ توغرامدا: «بىر ئايال كىشى ئۇنى ئۆلتۈرۈۋېتىپتۇ» دېيىشىدۇ، - دېدى. بۇنى ئاڭلاپ يىگىت ئۇنى سانجىپ ئۆلتۈرۈۋەتتى.

⁵⁵ ئاندىن ئىسرائىلنىڭ ئادەملىرى ئابىمەلەكنىڭ ئۆلگىنىنى كۆرۈپ، ئۇلارنىڭ ھەممىسى ئۆز جايلىرىغا قايتىپ كېتىشتى. ⁵⁶ شۇنداق قىلىپ خۇدا ئابىمەلەكنىڭ ئۆزىنىڭ يەتمىش ئاكا-ئۇكىسىنى ئۆلتۈرۈپ، ئاتىسىغا قىلغان رەزىللىكىنى ئۇنىڭ ئۆز بېشىغا ياندۇردى؛ ⁵⁷ شۇنىڭدەك خۇدا شەكەمنىڭ ئادەملىرى قىلغان بارلىق يامانلىقلىرىنىمۇ ئۇلارنىڭ بېشىغا ياندۇرۇپ چۈشۈردى. بۇنىڭ بىلەن يەرۇبائىلنىڭ ئوغلى يوتام ئېيتقان لەنەت ئۇلارنىڭ ئۈستىگە كەلدى.

تولا ۋە يائىرنىڭ «ھاكىم» بولۇشى

10

¹ ئابىمەلەكتىن كېيىن ئىسساكار قەبىلىسىدىن بولغان دودونىڭ نەۋرىسى، پۇتھەننىڭ ئوغلى تولا دېگەن كىشى ئىسرائىلنى قۇتقۇزۇشقا تۇردى؛ ئۇ ئەفرائىمنىڭ تاغلىرىدىكى شامىر دېگەن جايدا تۇراتتى؛ ² ئۇ ئىسرائىلغا يىگىرمە ئۈچ يىل ھاكىم بولۇپ ئالەمدىن ئۆتتى ۋە شامىردا دەپنە قىلىندى.

³ ئۇنىڭدىن كېيىن گىلبئادلىق يائىر تۇردى؛ ئۇ ئىسرائىلغا يىگىرمە ئىككى يىل ھاكىم بولدى. ⁴ ئۇنىڭ ئوتتۇز ئوغلى بولۇپ، ئۇلار ئوتتۇز تەخەيگە مىنىپ يۈرەتتى. ئۇلار ئوتتۇز شەھەرگە ئىگىدارچىلىق قىلاتتى؛ بۇ شەھەرلەر گىلبئاد يۇرتىدا بولۇپ، تا بۈگۈنگىچە «يائىرنىڭ كەنتلىرى» ⁽¹⁰³⁾ دەپ ئاتالماقتا. ⁵ يائىر ۋاپات بولۇپ، كاموندا دەپنە قىلىندى.

سىرائىلنىڭ يەنە گۇناھقا پېتىشى

⁶ لېكىن ئىسرائىللار يەنە پەرۋەردىگارنىڭ نەزىرىدە رەزىل بولغاننى قىلىپ، بانال بىلەن ئاشەراھ بۇتلىرىغا باش ئۇرۇپ، شۇنداقلا سۈرىيەنىڭ⁽¹⁰⁴⁾ ئىلاھلىرى، زىندونىكىلەرنىڭ ئىلاھلىرى، موئابنىڭ ئىلاھلىرى، ئاممونيىلارنىڭ ئىلاھلىرى ۋە فىلىستىيەلەرنىڭ ئىلاھلىرىنىڭ ئىبادىتىگە كىرىپ، پەرۋەردىگارنى تاشلاپ، ئۇنىڭغا ئىبادەتتە بولمىدى. ⁷ شۇنىڭ بىلەن پەرۋەردىگارنىڭ غەزىپى ئىسرائىلغا قوزغىلىپ، ئۇلارنى فىلىستىيەلەرنىڭ ۋە ئاممونيىلارنىڭ قولىغا تاشلاپ بەردى⁽¹⁰⁵⁾. ⁸ بۇلار بولسا شۇ يىلى ئىسرائىللارنى قاتتىق بېسىپ ئەزدى؛ ئاندىن ئۇلار ئىئوردان دەرياسىنىڭ مەشىق تەرىپىدە⁽¹⁰⁶⁾ ئامورىيلارنىڭ زېمىنىدىكى گىلبئادتا ئۆلتۈرۈشلۈق بارلىق ئىسرائىل خەلقىگە ئون سەككىز يىلغىچە زۇلۇم قىلدى. ⁹ ئاممونيىلار يەنە ئىئوردان دەرياسىدىن ئۆتۈپ، يەھۇدا، بىنيامين ۋە ئەفرائىم جەمەتىگە قارشى ھۇجۇم قىلدى؛ شۇنىڭ بىلەن پۈتكۈل ئىسرائىل قاتتىق ئازابلاندى.

¹⁰ شۇنىڭ بىلەن ئىسرائىللار پەرۋەردىگارغا پەرياد قىلىپ: - بىز ساڭا گۇناھ قىلدۇق، ئۆز خۇدايىمىزنى تاشلاپ، بانال بۇتلىرىنىڭ قۇللۇقىغا كىرىپ كەتتۇق، دېدى.

¹¹ پەرۋەردىگار ئىسرائىللارغا: - مەن سىلەرنى مىسىرلىقلاردىن، ئامورىيلاردىن، ئاممونيىلاردىن ۋە فىلىستىيەلەردىن قۇتقۇزغان ئەمەسمىدىم؟ ¹² زىندونىيلار، ئامالەكلەر ۋە ماونلار كېلىپ سىلەرگە زۇلۇم قىلغىنىدا، ماڭا پەرياد قىلغىنىڭلاردا سىلەرنى ئۇلارنىڭ قولىدىن قۇتقۇزغان ئەمەسمىدىم؟ ¹³ شۇنداقتىمۇ، سىلەر يەنە مېنى تاشلاپ، يات ئىلاھلارنىڭ قۇللۇقىغا كىردىڭلار. مەن سىلەرنى ئەمدى قۇتقۇزمايمەن! ¹⁴ ئەمدى بېرىپ ئۆزۈڭلار تاللىغان ئىلاھلارغا پەرياد قىلىڭلار، قىيىنچىلىققا قالغان چېغىڭلاردا شۇلار سىلەرنى قۇتقۇزسۇن، - دېدى

¹⁰⁴ «سۈرىيە» - ئىبرانىي تىلىدا «ئارام».

¹⁰⁵ ئىبرانىي تىلىدا «سېتىپ بەردى».

¹⁰⁶ ئىبرانىي تىلىدا «ئۇ تەرەپتە».

¹⁵ ئەمما ئىسرائىللار پەرۋەردىگارغا يالۋۇرۇپ: – بىز گۇناھ قىلدۇق! ئەمدى نەزىرىڭگە نېمە ياخشى كۆرۈنسە بىزگە شۇنداق قىلغىن، بىزنى پەقەت مۇشۇ بىر قېتىملا قۇتقۇزۇۋالغايىسەن! – دېدى.

¹⁶ شۇنىڭ بىلەن ئىسرائىل يات ئىلاھلارنى ئۆز ئارىسىدىن چىقىرىپ تاشلاپ، پەرۋەردىگارنىڭ ئىبادىتىگە كىرىشتى؛ پەرۋەردىگار ئىسرائىلنىڭ تارتىۋاتقان ئازاب-ئوقۇبەتلىرىنى كۆرۈپ، كۆڭلى يېرىم بولدى.

غېرىپ ئادەمنىڭ سەردار بولۇشى – يەفتاھ

¹⁷ شۇ ۋاقىتتا ئاممىنىلار توپلىنىپ گىلىئادتا چېدىرگاھ تىكتى؛ ئىسرائىللارمۇ يىغىلىپ كېلىپ مىزىياغا چۈشۈپ چېدىرگاھ تىكتى. ¹⁸ گىلىئادتىكى خەلقنىڭ چوڭلىرى ئۆزئارا: – كىم ئاممىنىلار بىلەن سوقۇشۇشقا باشلامچى بولسا، ئۇ بارلىق گىلىئادتىكىلەرگە باش بولىدۇ، دېدى.

11 ¹ شۇ چاغدا گىلىئادلىق يەفتاھ دېگەن كىشى باتۇر پالۋان ئىدى. ئۇ بىر پايىشە ئايالنىڭ ئوغلى بولۇپ، گىلىئادتىن تۆرەلگەندى ⁽¹⁰⁷⁾. ² لېكىن گىلىئادنىڭ ئۆز ئايالى ئۇنىڭغا بىرنەچچە ئوغۇل بالا تۇغۇپ بەرگەندى؛ بۇ ئايالدىن تۇغۇلغان ئوغۇللىرى چوڭ بولغاندا يەفتاھنى ئۆيىدىن قوغلاپ: – سەن باشقا خوتۇندىن بولغان ئوغۇل بولغاچقا، ئاتىمىزنىڭ ئۆيىدىن مىراسقا ئىگە بولمايسەن، – دېدى.

³ شۇنىڭ بىلەن يەفتاھ قېرىنداشلىرىدىن قېچىپ، توب دېگەن زېمىندا تۇرۇپ قالدى. شۇ يەردە بىرمۇنچە بىكار تەلەپلەر يەفتاھنىڭ ئەتراپىغا بىر-بىرلەپ يىغىلدى. ئۇلار ئۇنىڭ بىلەن كىرىپ-چىقىپ يۈرەتتى ⁽¹⁰⁸⁾.

¹⁰⁷ يەفتاھنىڭ ئاتىسى گىلىئاد ماناسسەھنىڭ نەۋرىسى گىلىئاد ئەمەس، ئەلۋەتتە «چۆل». (29:26). لېكىن ئۇ گىلىئادتىكىلەر ئارىسىدا ئۇلارنىڭ چوڭلىرىنىڭ بىرى بولسا كېرەك. «گىلىئاد» (مەنىسى «تاشلىق رايون») دېگەن جاي خېلى بۇرۇنلا شۇ نام بىلەن تونۇلغان (مەسىلەن «يار»، 21:31). ماناسسەھنىڭ نەۋرىسى گىلىئادقا شۇ يەرنىڭ نامىنى ئىسىم قىلىپ قويغان ئوخشايدۇ؛ كېيىن ئۇنىڭ ئەجدادلىرى دەرۋەقە شۇ رايوندا ئولتۇراقلاشتى. ¹⁰⁸ «چىقىپ-كىرىپ يۈرەتتى» – ئىبرانىي تىلىدا بۇ ئىبارە بەلكىم بۇلاڭچىلىق قىلىشقا چىقىشنى كۆرسىتىشى مۇمكىن.

⁴ ئەمما بىرنەچچە ۋاقىت ئۆتكەندە ئاممونييلار ئىسرائىل بىلەن سوقۇشقا چىقتى. ⁵ ئاممونييلار ئىسرائىلغا ھۇجۇم قىلغاندا گىلبئادنىڭ ئاقساقاللىرى يەفتانى توپ زېمىنىدىن ئېلىپ كەلمەكچى بولۇپ ئۇنىڭ يېنىغا باردى. ⁶ ئۇلار بېرىپ يەفتاغا ئىلتىجا قىلىپ: – بىزنىڭ ئاممونييلار بىلەن ئۇرۇش قىلىشىمىز ئۈچۈن سەن كېلىپ بىزگە سەردار بولۇپ بەرگىن، – دېدى. ⁷ يەفتا گىلبئادنىڭ ئاقساقاللىرىغا جاۋابەن: – سىلەر مېنى ئۆچ كۆرۈپ ئاتامنىڭ جەمەتىدىن ھەيدىۋەتكەندىكىلارغۇ، ئەمدى بېشىڭلارغا بالايىئاپەت چۈشكەندە قانداقسىگە مېنىڭ قېشىمغا كېلىپ قالدىڭلار، – دېدى. ⁸ گىلبئادنىڭ ئاقساقاللىرى يەفتاغا: – دۇرۇس، لېكىن سېنى بىز بىلەن بىللە بېرىپ ئاممونييلارغا قارشى جەڭ قىلىپ، گىلبئادتا ھەممە ئولتۇرۇۋاتقانلارغا باش بولسۇن دەپ، قېشىڭغا كەلدۇق، – دېدى. ⁹ يەفتا گىلبئادنىڭ ئاقساقاللىرىدىن: – ئەگەر سىلەر مېنى ئاممونييلار بىلەن سوقۇشۇشقا ياندۇرۇپ بارغىنىڭلاردا، پەرۋەردىگار ئۇلارنى مېنىڭ قولۇمغا تاپشۇرسا، مەن سىلەرگە باش بولامدەمەن؟ – دەپ سورىدى. ¹⁰ گىلبئادنىڭ ئاقساقاللىرى يەفتاغا جاۋاب بېرىپ: – ئېيتقىنىڭدەك قىلىمىساق، پەرۋەردىگار ئۆزى ئارىمىزدا گۇۋاھ بولۇپ ھۆكۈم چىقارسۇن! – دېدى. ¹¹ بۇنى ئاڭلاپ يەفتا گىلبئادنىڭ ئاقساقاللىرى بىلەن باردى؛ خەلق ئۇنى ئۆزلىرىگە ھەم باش ھەم سەردار قىلىپ تىكلدى. يەفتا مىزپاھاغا بارغاندا ھەممە سۆزلىرىنى پەرۋەردىگارنىڭ ئالدىدا بايان قىلدى ⁽¹⁰⁹⁾.

يەفتانىڭ تارىختىن دەرس بېرىشى

¹² ئاندىن يەفتا ئاممونييلارنىڭ پادىشاھىغا ئەلچىلەرنى ئەۋەتىپ، ئۇنىڭدىن: – مېنىڭ زېمىنىمغا بېسىپ كىرىپ، مەن بىلەن سوقۇشۇشقا مەندە نېمە ھەققىڭ بار ئىدى؟ – دەپ سورىدى. ¹³ ئاممونييلارنىڭ پادىشاھى يەفتانىڭ ئەلچىلىرىگە جاۋاب بېرىپ: – چۈنكى ئىسرائىللار مىسىردىن چىقىپ كەلگەندە ئۇلار ئارنون دەرياسىدىن تارتىپ شىمالدىكى ياببوك ئېقىنىغىچە ۋە غەربتە ئوردان دەرياسىغىچە

¹⁰⁹ باشقا بىرخىل تەرجىمىسى: «ھەممە ئىشلارنى پەرۋەردىگارنىڭ ئالدىدا يۈرگۈزەتتى».

مېنىڭ زېمىنمنى بۇلاپ ئىگىلىۋالغانىدى. ئەمدى سەن بۇ يەرلەرنى تىنچلىق بىلەن ماڭا ياندۇرۇپ بەر! – دېدى.

¹⁴ يەفتاھ ئەلچىلەرنى ئاممونيىلارنىڭ پادىشاھىنىڭ قېشىغا يەنە ئەۋەتىپ ¹⁵ ئۇنىڭغا: – يەفتاھ سۆز قىلىپ مۇنداق دەيدۇ: «ئىسرائىل نە موئابنىڭ زېمىنىنى نە ئاممونيىنىڭ زېمىنىنى ئىگىلىمىدى، ¹⁶ بەلكى ئۇلار مىسىردىن چىقىپ كەلگەندە چۆل-باياۋاندا مېڭىپ قىزىل دېڭىزدىن ئۆتۈپ، ئاندىن قادەش دېگەن جايغا يېتىپ كەلگەنىدى؛ ¹⁷ شۇ چاغدا ئىسرائىللىقلار ئېدوم پادىشاھىنىڭ قېشىغا ئەلچىلەر ئەۋەتىپ: «زېمىنلىرىدىن كېسىپ ئۆتۈۋېلىشقا ئىجازەت بەرگەيلا» دەپ سورىۋىدى، ئېدوم پادىشاھى ئۇنىمىغانىدى. شۇنىڭ بىلەن ئۇلار موئاب پادىشاھىنىڭ قېشىغا ئىلتىجا بىلەن ئەلچىلەرنى ئەۋەتسە، ئۇمۇ قوشۇلمىغانىدى. شۇ سەۋەبتىن ئىسرائىللار قادەشتە تۇرۇپ قالغان؛ ¹⁸ ئاندىن ئۇلار چۆل-باياۋان بىلەن مېڭىپ ئېدوم زېمىنى بىلەن موئاب زېمىنىنى ئايلىنىپ ئۆتۈپ، موئاب زېمىنىنىڭ شەرق تەرىپىدىن كېلىپ، ئاخىرىدا ئارنون دەرياسىنىڭ شۇ قېتىدا چېدىر تىكتى. ئۇلار موئابنىڭ چېگرىسى ئىچىگە كىرمىدى؛ چۈنكى ئارنون دەرياسى موئابنىڭ چېگراسىدۇر. ¹⁹ ئاندىن ئىسرائىل ئامورىيلارنىڭ پادىشاھى سېھونغا، يەنى ھەشبوننىڭ پادىشاھىنىڭ قېشىغا ئەلچىلەرنى ئەۋەتىپ: «بىزنىڭ زېمىنلىرىنىڭ ئىچىدىن ئۆتۈپ ئۆز جايىمىزغا بېرىۋېلىشىمىزغا ئىجازەت بەرگەيلا» – دېدى.

²⁰ لېكىن سېھون ئىسرائىلغا ئىشەنچ قىلالماي، يۇرتىدىن ئۆتكىلى قويمىدى؛ ئۇ بەلكى خەلقلەرنىڭ ھەممىسىنى يىغىپ، جاھازاھ دېگەن جايغا چۈشۈپ چېدىرگاھ تىكىپ، ئىسرائىل بىلەن ئۇرۇشتى. ²¹ ئەمما ئىسرائىلنىڭ خۇداسى پەرۋەردىگار سېھوننى بارلىق خەلقى بىلەن قوشۇپ ئىسرائىلنىڭ قولىغا تاپشۇردى، ئىسرائىللار ئۇلارنى ئۇرۇپ قىردى. ئاندىن ئىسرائىل شۇ يەردە ئولتۇرۇشلۇق ئامورىيلارنىڭ ھەممە زېمىنىنى ئىگىلىدى. ²² ئارنون دەرياسىدىن تارتىپ ياببوك ئېقىنىغىچە، چۆل-باياۋاندىن تارتىپ ئىئوردان دەرياسىغىچە ئامورىيلارنىڭ پۈتكۈل زېمىنىنى ئىگىلىدى. ²³ ئىسرائىلنىڭ خۇداسى پەرۋەردىگار ئامورىيلارنى ئۆز خەلقى بولغان ئىسرائىلنىڭ ئالدىدىن قوغلاپ چىقاردى، ئەمدى سەن شۇ يۇرتقا ئىگە بولماقچىمۇسەن؟ ²⁴ سېنىڭ

ئىلاھىڭ قېمۇش ساڭا ئىگىلەتكەن يەرگە ئۆزۈڭ ئىگە بولدۇڭغۇ؟ شۇنىڭغا ئوخشاش پەرۋەردىگار خۇدايىمىز ئالدىمىزدىن ھەيدەپ چىقىرىۋەتكەن خەلقنىڭ يېرىگە بولسا، بىزمۇ شۇنىڭغا ئىگە بولىمىز⁽¹¹⁰⁾.

²⁵ ئەمدى سەن دەرۋەقە مۇئابىنىڭ پادىشاھى بولغان زىپپورنىڭ ئوغلى بالاقىنىمۇ كۈچلۈكمۇ؟ ئۇ قاچان ئىسرائىل بىلەن تىرىكەشكەن ياكى ئىسرائىل بىلەن جەڭ قىلىشقا جۈرئەت قىلغان؟²⁶ يەنە كېلىپ، ئىسرائىل ھەشبون ۋە ئۇنىڭغا قاراشلىق يېزا-قىشلاقلاردا، ئاروئەر ۋە ئۇنىڭغا قاراشلىق يېزا-قىشلاقلاردا ھەمدە ئارنون دەرياسىنىڭ بويىدىكى بارلىق شەھەرلەردە ئۈچ يۈز يىل ماكان تۇتۇپ ئولتۇرغان ۋاقىتلاردا، نېمىشقا سىلەر شۇ يەرلەرنى قايتۇرۇۋالمايدىڭلار؟⁽¹¹¹⁾

²⁷ شۇڭا مەن ساڭا گۇناھ قىلىمدىم، بەلكى ماڭا تاجاۋۇز قىلىپ، يامانلىق قىلغۇچى سەن ئۆزۈڭدۇرسەن. بىردىنبىر ئادالەت چىقارغۇچى پەرۋەردىگار ئۆزى بۈگۈن ئىسرائىللار بىلەن ئاممونيىلارنىڭ ئوتتۇرىسىدا ھۆكۈم چىقارسۇن! – دېدى.

²⁸ لېكىن ئاممونيىلارنىڭ پادىشاھى يەفتاھنىڭ ئەلچىسى ئەۋەتىپ ئېيتقان سۆزلىرىنى تىڭشىمىدى.

يەفتاھنىڭ قەسەم قىلىشى

²⁹ شۇ ۋاقىتتا پەرۋەردىگارنىڭ روھى يەفتاھنىڭ ئۈستىگە چۈشۈپ، ئۇ قۇۋۋەتلىنىپ گىلىئاد بىلەن ماناسسەھلەرنىڭ يۇرتىدىن ئۆتۈپ گىلىئادتىكى مىزپاھقا بېرىپ، ئاندىن گىلىئادتىكى مىزپاھدىن ئاممونيىلار تەرەپكە ماڭدى.³⁰ شۇ چاغدا يەفتاھ پەرۋەردىگارغا قەسەم ئىچىپ: – ئەگەر سەن دەرۋەقە ئاممونيىلارنى قولۇمغا تۇتۇپ بەرسەڭ،³¹ ئۇنداقتا مەن ئاممونيىلارنىڭ قېشىدىن تىنچ-ئامان يېنىپ كەلگىنىمدە، ئۆيۈمنىڭ ئىشىكىدىن چىقىپ

¹¹⁰ يەفتاھنىڭ «ئىلاھىڭ قېمۇش» دېگىنى ھەرگىزمۇ قېمۇشنى ھەقىقەتەن «بىر خۇدا» دەپ ئېتىراپ قىلغىنى ئەمەس، ئەلۋەتتە، ئۇ پەقەت ئىشلارنى ئاممونيىلارنىڭ پادىشاھىنىڭ كۆز قارىشى بويىچە بايان قىلىدۇ، خالاس. 27-ئايەتنى كۆرۈڭ.

¹¹¹ بۇ «300 يىل» نىڭ قانداق ھېسابلانغانلىقىنى «قوشۇمچە سۆز» بىزىزدىن كۆرۈڭ.

ماڭا تۇنجى يولۇققىنى⁽¹¹²⁾ پەرۋەردىگارغا ئاتالغان بولىدۇ، مەن ئۇنى كۆيدۈرمە قۇربانلىق قىلىمەن، - دېدى.

³² شۇنىڭ بىلەن يەفتاھ چىقىپ ئاممونييلار بىلەن سوقۇشقىلى ئۇلار تەرەپكە ئۆتتى؛ پەرۋەردىگار ئۇلارنى ئۇنىڭ قولىغا تاپشۇردى. ³³ شۇنىڭ بىلەن ئۇ ئاروئەردىن تارتىپ مىنىتقىچە ئۇلارنى قاتتىق ئۇرۇپ قىرىپ، يىگىرمە شەھەرنى ئېلىپ، ئابەل-قېراممىچىمۇ يېتىپ باردى. بۇنىڭ بىلەن ئاممونييلار ئىسرائىلغا بويسۇندۇرۇلدى.

³⁴ ئاندىن يەفتاھ مىزىياھقا قايتىپ ئۆيىگە كەلگەندە ئۆز قىزى داپ چىلىپ ئۇسسۇل ئويناپ ئۇنىڭ ئالدىغا كۆرۈشكىلى چىقتى. بۇ ئۇنىڭ يالغۇز قىزى بولۇپ، ئۇنىڭدىن باشقا ھېچ ئوغۇل-قىزى يوق ئىدى. ³⁵ ئۇ ئۇنى كۆرگەندە ئۆز ئىگىلىرىنى يىرتىپ: - ئاھ، ئاھ، مېنىڭ قىزىم! سەن مېنى ئىنتايىن يامان ھالغا چۈشۈردۈڭ، مېنى دەردكە چۈشۈرگۈچىلەردىن بىرى بولۇپ قالدىڭ⁽¹¹³⁾؛ چۈنكى مەن پەرۋەردىگارغا ئاغزىمنى ئېچىپ، ئېيتقان گېپىمدىن يېنىۋالمايمەن، - دېدى.

³⁶ قىزى ئۇنىڭغا: - ئەي ئاتا، پەرۋەردىگارغا ئاغزىڭنى ئېچىپ ۋەدە قىلغان بولساڭ، ئاغزىڭدىن چىققىنى بويىچە، ماڭا شۇنى قىلغىن؛ چۈنكى پەرۋەردىگار سېنىڭ دۈشمەنلىرىڭ بولغان ئاممونييلاردىن ئىنتىقامىڭنى ئېلىپ بەردى، - دېدى. ³⁷ ئاندىن ئۇ ئاتىسىغا يەنە: - مېنىڭ شۇ ئىلتىماسىمنى قوبۇل كۆرگىنكى، ماڭا ئىككى ئايلىق مۆھلەت بەرسەڭ؛ مەن قىز دوستلىرىم بىلەن بېرىپ تاغلاردا يۈرۈپ، قىزلىقىم ئۈچۈن ماتەم تۇتۇۋالاي⁽¹¹⁴⁾، - دېدى.

³⁸ ئاتىسى جاۋاب بېرىپ: - بارغىن، دېدى. ئۇنىڭغا ئىككى ئايلىق مۆھلەت بېرىپ دالغا ئەۋەتتى. ئۇ بېرىپ، قىز دوستلىرىنى ئېلىپ تاغلارغا چىقىپ، ئىككى ئايغىچە ئۆزىنىڭ قىز پېتى قالغىنىغا ئاھ-زار كۆتۈرۈپ

¹¹² «يولۇققىنى» - يەفتاھنىڭ مۇشۇ يەردە كۆزدە تۇتقنى ئەسلىدە ئىنسان ئەمەس، بەلكى بىرەر چارپاي بولسا كېرەك.

¹¹³ ئىبراننى تىلىدا: «مېنى بەك پەسكە چۈشۈردۈڭ، مېنى پاراكەندە قىلغۇچىلارنىڭ بىرى بولۇپ چىقتىڭ».

¹¹⁴ «قىزلىقىم ئۈچۈن ماتەم تۇتۇۋالاي» - دېمەك، ئۆي-ئوچاقسىز، پەرزەنتسىز بولۇپ بۇ دۇنيادىن كېتىدىغىنى ئۈچۈن.

يىغلاپ يۈردى. ³⁹ شۇنداق بولدىكى، ئۇ ئىككى ئايدىن كېيىن ئاتىسىنىڭ قېشىغا يېنىپ كەلگەندە، ئاتىسى ئۇنىڭ ئۈستىگە قىلغان قەسىمىنى بەجا كەلتۈردى ⁽¹¹⁵⁾. بۇ قىز بولسا ھېچ ئەر كىشىگە يېقىنلاشمىغانىدى. شۇنىڭ بىلەن ئىسرائىلدا شۇنداق بىر ئۆرپ-ئادەت پەيدا بولدىكى، ⁴⁰ ھەر يىلى ئىسرائىلنىڭ قىزلىرى ئۆيىدىن چىقىپ يەفتاھنىڭ قىزىنى تۆت كۈن ئەسلەپ خاتىرىلەيدىغان بولدى ⁽¹¹⁶⁾.

ئىسرائىلدا ھەسەتخورلۇق تۈپەيلىدىن جېدەل پەيدا بولۇشى

12

¹ لېكىن ئەفرائىمىلار بولسا توپىلىشىپ زافون تەرەپكە ئۆتۈپ ⁽¹¹⁷⁾ يەفتاھقا سوئال قويۇپ: – سەن ئاممونيىلار بىلەن جەڭ قىلغىلى بارغىنىڭدا نېمىشقا بىزنى بىللە بېرىشقا چاقىرمايسەن؟ ئەمدى بىز ئۆيۈڭنى ئۆزۈڭ بىلەن قوشۇپ ئوتتا كۆيدۈرۈۋېتىمىز، – دېدى.

² يەفتاھ ئۇلارغا جاۋاب بېرىپ: – مەن بىلەن خەلقىم ئاممونيىلارغا قارشى قاتتىق جەڭ قىلىۋاتقاندا، سىلەرنى چاقىرسام، مېنى ئۇلارنىڭ قولىدىن قۇتقۇزۇپمىدىڭلار. ³ سىلەرنىڭ كېلىپ مېنى قۇتقۇزمايدىغانلىقىڭلارنى كۆرۈپ، جېنىمنى ئالغىنىمغا ئېلىپ قويۇپ، ئاممونيىلارغا ھۇجۇم قىلىشقا ئاتلاندىم ⁽¹¹⁸⁾، پەرۋەردىگار ئۇلارنى قولۇمغا تاپشۇردى. ئەمدى سىلەر نېمىشقا بۈگۈن كېلىپ ماڭا ھۇجۇم قىلماقچىسىلەر؟ – دېدى.

⁴ لېكىن ئەفرائىملار گىلبئادلارنى ھاقارەتلەپ: – سىلەر ئى گىلبئادلار، ئەفرائىمنىڭ ئارىسىدا ۋە ماناسسەھنىڭ ئارىسىدا تۇرۇۋاتقان مۇساپىرلار،

¹¹⁵ يەفتاھ «ئۇنىڭ ئۈستىگە قىلغان قەسىمىنى بەجا كەلتۈردى». يەفتاھ ئۆز قىزىنى قۇربانلىق قىلىدىمۇ؟ ياكى بۇ سۆزلەرنىڭ باشقا مەنىسى بارمۇ؟ «قوشۇمچە سۆز» بىزدە ئالىملارنىڭ پىكىرلىرى توغرىلىق ئازراق مۇلاھىزە يۈرگۈزۈمىز.

¹¹⁶ ياكى «ئەسلەپ ماتەم تۇتىدىغان بولدى».

¹¹⁷ ياكى «شىمال تەرەپكە ئۆتۈپ».

¹¹⁸ ئىبرايى تىلىدا «ئۆتتۈم» – مەلۇم بىر دەريا-ئۆستەڭدىن ئۆتكەن بولسا كېرەك.

ئەفرائىمدا تۇرۇۋاتقان قاچقۇنسىلەر، خالاس!⁽¹¹⁹⁾ – دېدى. شۇنىڭ بىلەن يەفتاھ بارلىق گىلبئاتىكىلەرنى يىغىپ ئەفرائىم بىلەن سوقۇشتى. ئۇلار ئەفرائىملارنى ئۇرۇپ قىرىپ مەغلۇپ قىلدى.⁵ ئاندىن گىلبئاتىكىلەر ئىئوردان دەرياسىنىڭ كىچىكلىرىنى توسۇپ، ئەفرائىملارنى ئۆتكۈزمىدى⁽¹²⁰⁾. شۇنداق بولدىكى، ئەفرائىملىق بىرەر قاچقون كىچىككە كېلىپ: – مېنى ئۆتكىلى قويغىن، دېسە گىلبئاتىكىلەر ئۇنىڭدىن: – سەن ئەفرائىمىمۇ؟ – دەپ سوراپتتى. ئۇ كىشى «ياق» دېسە،⁶ ئۇلار ئۇنىڭغا: – «شىبولەت»⁽¹²¹⁾ دېگىن! – دەيتتى. ئەگەر ئۇ كىشى ناتوغرا تەلەپپۇز قىلىپ «سىبولەت»⁽¹²²⁾ دەپ جاۋاب بېرىپ قالسا، ئۇلار ئۇنى تۇتۇپ ئىئوردان دەرياسىنىڭ كىچىكىنىڭ يېنىدا ئۆلتۈرۈۋېتەتتى. شۇ تەرىقىدە شۇ ۋاقىتتا قىرىق ئىككى مىڭچە ئەفرائىمىي ئۆلتۈرۈلدى.⁷ يەفتاھ ئالتە يىل ئىسرائىلغا ھاكىم بولدى. ئاندىن گىلبئاتلىق يەفتاھ ئالەمدىن ئۆتۈپ، گىلبئات شەھەرلىرىنىڭ بىرىدە دەپنە قىلىندى.

ئىبزاننىڭ ھاكىم بولۇشى

⁸ ئۇنىڭدىن كېيىن بەيت-لەھەملىك ئىبزان ئىسرائىلغا ھاكىم بولدى. ئۇنىڭ ئوتتۇز ئوغلى، ئوتتۇز قىزى بولۇپ، ئوتتۇز قىزىنى سىرتقا ئەرگە بېرىپ، سىرتتىن ئوتتۇز قىزنى ئوغۇللىرىغا ئېلىپ بەردى. ئۇ يەتتە يىلغىچە ئىسرائىلغا ھاكىم بولدى⁽¹²³⁾.¹⁰ ئاندىن ئىبزان ئۆلۈپ، بەيت-لەھەمدە دەپنە قىلىندى.

¹¹⁹ گىلبئاتلار ئەسلىدە ماناسسەھ قەبىلىسىدىن كېلىپ چىققانىدى.

¹²⁰ ياكى «گىلبئاتىكىلەر ئەفرائىمنىڭ ئۆدۈلىدىكى ئىئوردان دەرياسىنىڭ كىچىكلىرىنى توسۇۋالدى».

¹²¹ «شىبولەت» دېگەننىڭ مەنىسى «ئېقىن» ياكى «كەلكۈن» بولۇپ، مۇشۇ ۋاقىتلاردا پەقەت كىچىككە يەتكەن ئادەملەرنىڭ تەلەپپۇزىنى سىناش ئۈچۈن ئىشلىتىلگەن، خالاس. روشەنكى، ئەفرائىمىيلار ئادەتتە «ش» نىڭ تەلەپپۇزىنى چىقارالمايتتى.

¹²² «سىبولەت» دېگەننىڭ مەنىسى «بۇغداي باشقى».

¹²³ روشەنكى، ئىبزان يەفتاھقا ئوخشىمايتتى، ئۇ كۆپ ئاياللىق بولغانىدى.

ئېلون ۋە ئابدوننىڭ ھاكىم بولۇشى

¹¹ ئۇنىڭدىن كېيىن زەبۇلون قەبىلىسىدىن بولغان ئېلون ئىسرائىلغا ھاكىم بولۇپ، ئون يىل ئىسرائىلدا ھۆكۈم سۈردى. ¹² ئاندىن زەبۇلون قەبىلىسىدىن بولغان ئېلون ئۆلۈپ، زەبۇلون زېمىنىدىكى ئايچالون دېگەن جايدا دەپنە قىلىندى.

¹³ ئۇنىڭدىن كېيىن پىراتونلۇق ھىللەلنىڭ ئوغلى ئابدون ئىسرائىلغا ھاكىم بولدى. ¹⁴ ئۇنىڭ قىرىق ئوغلى ۋە ئوتتۇز نەۋرىسى بار ئىدى. ئۇلار يەتمىش ئېشەككە مىنىپ ماڭاتتى. ئۇ ئىسرائىلغا سەككىز يىل ھاكىم بولدى. ¹⁵ ئاندىن پىراتونلۇق ھىللەلنىڭ ئوغلى ئابدون ئۆلۈپ، ئەفرائىم زېمىنىدا، ئامالەكلەرنىڭ تاغلىق رايونىدىكى پىراتون دېگەن جايدا دەپنە قىلىندى.

شىمشوننىڭ تۇغۇلۇشى

13

¹ لېكىن ئىسرائىللار پەرۋەردىگارنىڭ نەزىرىدە يەنە رەزىل بولغانى قىلدى؛ شۇنىڭ بىلەن پەرۋەردىگار ئۇلارنى قىرىق يىلغىچە فىلىستىيەلەرنىڭ قولىغا تاشلاپ قويدى.

² شۇ چاغدا زورىئاھ دېگەن جايدا، دان جەمەتىدىن بولغان، مانوئاھ ئىسىملىك بىر كىشى بار ئىدى. ئۇنىڭ ئايالى تۇغماس بولۇپ، ھېچ بالىسى يوق ئىدى. ³ پەرۋەردىگارنىڭ پەرىشتىسى بۇ ئايالغا ئايان بولۇپ ئۇنىڭغا: – مانا، سەن تۇغماس بولغىنىڭ ئۈچۈن بالا تۇغمىدىڭ؛ لېكىن ئەمدى سەن ھامىلىدار بولۇپ بىر ئوغۇل تۇغىسەن. ⁴ ئەمما سەن سەگەك بولۇپ، شاراب ياكى كۈچلۈك ھاراق ئىچمە، ھېچ ناپاك نەرسىنىمۇ يېمىگىن. ⁵ چۈنكى مانا، سەن ھامىلىدار بولۇپ بىر ئوغۇل تۇغىسەن. بۇ بالا ئانىسىنىڭ قورسقىدىكى چاغدىن تارتىپ خۇداغا ئاتالغان «نازارى»⁽¹²⁴⁾ بولىدىغىنى ئۈچۈن، ئۇنىڭ

¹²⁴ «نازارى» خۇدانىڭ يولىغا ئالاهىدە ئاتالغان بىر كىشى. ئۇلار توغۇرلۇق «چۆل»، 6-باب ۋە ئىزاھاتلارنى كۆرۈڭ.

بېشىغا ھەرگىز ئۈستىرا سېلىنمىسۇن. ئۇ ئىسرائىلنى فىلىستىيلەرنىڭ قولىدىن قۇتقۇزۇش ئىشىنى باشلايدۇ، - دېدى.

⁶ ئايال ئېرىنىڭ قېشىغا بېرىپ، ئۇنىڭغا: - مانا، خۇدانىڭ بىر ئادىمى يېنىمغا كەلدى؛ ئۇنىڭ تۇرقى خۇدانىڭ پەرىشتىسىدەك⁽¹²⁵⁾، ئىنتايىن دەھشەتلىك ئىكەن؛ لېكىن مەن ئۇنىڭدىن: «نەدىن كەلدىڭ» دەپ سورىمىدىم، ئۇمۇ ئۆز نام-شەرىپىنى ماڭا دەپ بەرمىدى. ⁷ ئۇ ماڭا: - «مانا، سەن ھامىلىدار بولۇپ بىر ئوغۇل تۇغىسەن؛ ئۇ بالا ئانىسىنىڭ قورسىقىدىكى چاغدىن تارتىپ ئۆلىدىغان كۈنگىچە خۇداغا ئاتالغان بىر نازارىي بولىدىغان بولغاچقا، ئەمدى سەن شاراب ياكى كۈچلۈك ھاراق ئىچمە ۋە ھېچ ناپاك نەرسىنىمۇ يېمىگىن» دېدى، - دېدى.

⁸ بۇنى ئاڭلاپ مانوئاھ پەرۋەردىگارغا دۇئا قىلىپ: - ئاھ رەببىم، سەن بۇ يەرگە ئەۋەتكەن خۇدانىڭ ئادىمى بىزگە يەنە كېلىپ، تۇغۇلىدىغان بالغا نېمە قىلىشىمىز كېرەكلىكىنى ئۆگىتىپ قويسۇن، دەپ ئىلتىجا قىلدى.

⁹ خۇدا مانوئاھنىڭ دۇئاسىنى ئاڭلىدى؛ ئايال ئېتىزلىقتا ئولتۇرغاندا، خۇدانىڭ پەرىشتىسى يەنە ئۇنىڭ قېشىغا كەلدى. ئەمما ئۇنىڭ ئېرى مانوئاھ ئۇنىڭ قېشىدا يوق ئىدى. ¹⁰ ئاندىن ئايال دەرھال يۈگۈرۈپ بېرىپ، ئېرىگە خەۋەر بېرىپ: - مانا، ھېلىقى كۈنى يېنىمغا كەلگەن ئادەم ماڭا يەنە كۆرۈندى، دېۋىدى، ¹¹ مانوئاھ دەرھال قويۇپ ئايالىنىڭ كەينىدىن مېڭىپ، ئۇ ئادەمنىڭ قېشىغا كېلىپ: - بۇ ئايالغا كېلىپ سۆز قىلغان ئادەم سەنمۇ؟ - دەپ سورىۋىدى، ئۇ جاۋابەن: - شۇنداق، مەندۇرمەن، دېدى.

¹² مانوئاھ ئۇنىڭغا: - ئېيتقان سۆزلىرىڭ بەجا كەلتۈرۈلگەندە، بالا قايسى تەرىقىدە چوڭ قىلىنىشى كېرەك، ئۇ نېمە ئىشلارنى قىلىدۇ؟ - دەپ سورىدى. ¹³ پەرۋەردىگارنىڭ پەرىشتىسى مانوئاھقا جاۋاب بېرىپ: - مەن بۇ ئايالغا ئېيتقان نەرسىلەرنىڭ ھەممىسىدىن ئۇ ھېزى بولۇپ ئۆزىنى تارتسۇن؛ ¹⁴ ئۇ ئۆزۈم تېلىدىن چىققان ھېچقانداق نەرسىدىن يېمىسۇن، شاراب ياكى كۈچلۈك

¹²⁵ «خۇدانىڭ بىر پەرىشتىسىدەك». ئايال كۆرگەن مۇشۇ پەرىشتىنىڭ «خۇدانىڭ پەرىشتىسى» ياكى «پەرۋەردىگارنىڭ پەرىشتىسى» دېگەن زاتنىڭ ئۆزى (دېمەك، مەسىھ، «تەبىرلەر» مەزمىنى كۆرۈڭ) ئىكەنلىكىنى تونۇمايتتى (16-ئايەتنى كۆرۈڭ).

ھاراق ئىچىمىسۇن، ھېچ ناپاك نەرسىلەردىن يېمىسۇن؛ مەن ئۇنىڭغا بارلىق ئەمىر قىلغىنىمنى تۇتسۇن، دېدى.

¹⁵ مانوئاھ پەرۋەردىگارنىڭ پەرىشتىسىگە: - ئىلتىپات قىلىپ، كەتمەي تۇرسىلا، ئۆزلىرىگە بىر ئوغلاق تەييارلايلى، دېۋىدى، ¹⁶ پەرۋەردىگارنىڭ پەرىشتىسى مانوئاھقا جاۋاب بېرىپ: - سەن مېنى تۇتۇپ قالساڭمۇ، مەن نېنىڭدىن يېمەيمەن؛ ئەگەر سەن بىرەر كۆيدۈرمە قۇربانلىق سۇنماقچى بولساڭ، ئۇنى پەرۋەردىگارغا ئاتاپ سۇنۇشۇڭ كېرەك، دېدى (ئۇنىڭ شۇنداق دېيىشىنىڭ سەۋەبى، مانوئاھ ئۇنىڭ پەرۋەردىگارنىڭ پەرىشتىسى ئىكەنلىكىنى بىلمىگەندى). ¹⁷ ئاندىن مانوئاھ پەرۋەردىگارنىڭ پەرىشتىسىدىن: - ئۆزلىرىنىڭ نام-شەرىپى نېمىدۇ؟ ئېيتىپ بەرگەن بولسىلا، سۆزلىرى ئەمەلگە ئاشۇرۇلغىنىدا، سىلىگە ھۆرمىتىمىزنى بىلدۈرەتتۇق، - دېدى.

¹⁸ پەرۋەردىگارنىڭ پەرىشتىسى ئۇنىڭغا جاۋابەن: - نامىمنى سوراپ قالدىڭمۇ؟ مېنىڭ نامىم كارامەت تىلىسماتتۇر ⁽¹²⁶⁾، - دېدى.

¹⁹ شۇنىڭ بىلەن مانوئاھ ئوغلاق بىلەن ئاشلىق ھەدىيەسىنى ئېلىپ بېرىپ ئۇنى قورام تاشنىڭ ئۈستىدە پەرۋەردىگارغا ئاتاپ سۇندى. پەرۋەردىگارنىڭ پەرىشتىسى ئۇلارنىڭ كۆز ئالدىدا ئاجايىپ كارامەت بىر ئىشنى قىلىپ كۆرسەتتى؛ مانوئاھ ۋە ئايالى قاراپ تۇردى. ²⁰ شۇنداق بولدىكى، ئوت يالقۇنى قۇربانگاھتىن ئاسمانغا كۆتۈرۈلگەندە، پەرۋەردىگارنىڭ پەرىشتىسىمۇ قۇربانگاھتىن چىققان ئوت يالقۇنى ئىچىدە يۇقىرىغا چىقىپ كەتتى. مانوئاھ بىلەن ئايالى بۇنى كۆرۈپ، ئۆزلىرىنى يەرگە تاشلاپ يۈزلىرىنى يەرگە يېقىپ دۈم ياتتى.

²¹ شۇنىڭدىن كېيىن پەرۋەردىگارنىڭ پەرىشتىسى مانوئاھقا ۋە ئۇنىڭ ئايالىغا قايتا كۆرۈنمىدى. مانوئاھ شۇ ۋاقىتتا ئۇنىڭ پەرۋەردىگارنىڭ پەرىشتىسى ئىكەنلىكىنى بىلدى. ²² ئاندىن مانوئاھ ئايالىغا: - مانا، بىز چوقۇم ئۆلىمىز، چۈنكى بىز خۇدانى كۆردۈق! - دېدى.

¹²⁶ مانوئاھ ئۆز دۇئاسىغا جاۋابەن كەلگەن پەرۋەردىگارنىڭ پەرىشتىسىنى ئىنسان دەپ ئويلايدۇ. «كارامەت تىلىسمات» دېگەن مۇشۇ سۈپەت ئىبرانى تىلىدا («پەلە») پەقەت خۇدانىڭ ئۆزىنى ياكى ئۇنىڭ قىلغان ئىشلىرىنى سۈپەتلەش ئۈچۈن ئىشلىتىلىدۇ.

²³ لېكىن ئايالى ئۇنىڭغا جاۋاب بېرىپ: - ئەگەر پەرۋەردىگار بىزنى ئۆلتۈرۈشكە لايىق كۆرگەن بولسا، ئۇنداقتا ئۇ كۆيدۈرمە قۇربانلىق بىلەن ئاشلىق ھەدىيەنى قولىمىزدىن قوبۇل قىلمىغان بولاتتى، بۇ ئىشىنىمۇ كۆرسەتمىگەن بولاتتى ۋە شۇنداقلا بۇنداق سۆزلەرنى بىزگە ئېيتىمىغان بولاتتى، - دېدى.

²⁴ شۇنىشتىن كېيىن ئايال بىر ئوغۇل تۇغدى، ئۇنىڭ ئىسمىنى شىمشون ⁽¹²⁷⁾ قويدى. بۇ بالا ئۆسۈپ، چوڭ بولدى ۋە پەرۋەردىگار ئۇنى بەرىكەتلىدى.

²⁵ زوربئاھ بىلەن ئەشتائۇلنىڭ ئوتتۇرىسىدىكى ماھانەھ-داندا ⁽¹²⁸⁾ پەرۋەردىگارنىڭ روھى ئۇنىڭغا ئۆز تەسىرىنى كۆرسىتىشكە باشلىدى.

شىمشوننىڭ فىلىستىيى بىر قىزنى ئەمىرگە ئالماقچى بولۇشى

14

¹ بىر ۋاقىتتا، شىمشون تىمناھقا ⁽¹²⁹⁾ چۈشۈپ، ئۇ يەردە بىر قىزنى كۆردى؛ ئۇ فىلىستىيى قىزلىرىدىن بىرى ئىدى. ² ئۇ شۇ يەردىن چىقىپ ئاتا-ئانىسىنىڭ يېنىغا قايتىپ: - مەن تىمناھدا فىلىستىيى قىزلىرىدىن بىرىنى كۆردۈم، ئۇنى ماڭا خوتۇنلۇققا ئېلىپ بېرىڭلار، - دېدى.

³ بىراق ئاتا-ئانىسى ئۇنىڭغا: - قېرىنداشلىرىڭنىڭ قىزلىرىنىڭ ئىچىدە ياكى بىزنىڭ پۈتكۈل قوۋمىمىزنىڭ ئارىسىدىن ⁽¹³⁰⁾ ساڭا بىر قىز چىقماسمۇ؟ نېمىشقا خەتنىسىز بولغان فىلىستىيىلەرنىڭ قېشىغا بېرىپ، ئۇلاردىن خوتۇن ئالماقچى بولىسەن؟ - دېدى؛ ئەمما شىمشون ئاتىسىغا: - ئۇنى ماڭا ئېلىپ بەرگىن، چۈنكى ئۇ ماڭا بەك ياقتى، - دېدى.

⁴ ئۇنىڭ ئاتا-ئانىسى بۇ ئىشنىڭ پەرۋەردىگار تەرىپىدىن بولغىنىنى بىلمىدى. چۈنكى فىلىستىيىلەر شۇ چاغدا ئىسرائىل ئۈستىدىن ھۆكۈم سۈرۈپ تۇرغان بولغاچقا، ئۇ فىلىستىيىلەرگە تاقابىل تۇرۇشقا پۇرسەت ياراتماقچى ئىدى ⁽¹³¹⁾.

¹²⁷ «شىمشون» - «قۇياشتەك (كۈچلۈك)» ياكى «روشن، پارلىق ئادەم».

¹²⁸ ياكى «داننىڭ بارگاھى».

¹²⁹ ياكى «تىمناھ».

¹³⁰ ئىبرانىي تىلىدا «مېنىڭ پۈتكۈل قوۋمىم ئارىسىدىن».

¹³¹ «...ياراتماقچى ئىدى» - ئىبرانىي تىلىدىكى مۇشۇ سۆز ئادەتتە «ئىزدىمەكچى ئىدى»

دېگەننى بىلدۈرىدۇ. مۇمكىنچىلىكى باركى، خۇدانىڭ روھى شىمشوننى تېزىرەك فىلىستىيىلەرگە

⁵ ئەمدى شىمشون ئاتا-ئانىسى بىلەن تىمناھقا چۈشتى؛ ئۇلار تىمناھدىكى ئۈزۈملارلىقلارغا يېتىپ كەلگەندە، مانا بىر ياش شىر ھۆركىرىگەن پېتى ئۇنىڭغا ئېتىلدى. ⁶ شۇنان پەرۋەردىگارنىڭ روھى ئۇنىڭ ئۈستىگە چۈشۈپ، ئۇ قولىدا ھېچنېمە بولمىغان ھالەتتە شىرنى تۇتۇپ، ئۇنى ئوغاقلنى يىرتقاندىكى يىرتىپ تىتما-تىتما قىلىۋەتتى. لېكىن ئۇ بۇ ئىشنى ئاتا-ئانىسىغا دېمىدى ⁽¹³²⁾. ⁷ ئاندىن ئۇ تىمناھقا چۈشۈپ، ئۇ قىزى بىلەن پاراڭلاشتى، ئۇ قىز شىمشونغا بەك ياراپ كەتتى. ⁸ بىرمەزگىلىدىن كېيىن ئۇ قىزنى ئېلىپ كېلىش ئۈچۈن قايتا بارغاندا، شىرنىڭ ئۆلۈكىنى كۆرۈپ باقاي دەپ يولدىن بۇرۇلۇپ قارۋىدى، مانا شىرنىڭ ئىسكىلىتىنىڭ ئىچىدە بىر توپ ھەسەل ھەرىلىرى بىلەن ھەسەل تۇراتتى. ⁹ ئۇ ھەسەلدىن ئۈچۈمىغا ئېلىپ يەپ ماڭدى؛ ئاتا-ئانىسىنىڭ يېنىغا كەلگەندە، ئۇلارغىمۇ بەردى، ئۇلارمۇ يېدى، لېكىن ئۇنىڭ ھەسەلنى شىرنىڭ ئىسكىلىتىنىڭ ئىچىدىن ئېلىپ كەلگىنىنى ئۇلارغا دېمىدى. ¹⁰ ئۇنىڭ ئاتىسى ئۇنىڭغا ھەمراھ بولۇپ چۈشۈپ قىزنىڭ ئۆيىگە كەلدى، ئۇ يەردە شىمشون بىر زىياپەت بەردى، چۈنكى بۇرۇندىنلا توي قىلىدىغان يىگىتلەر شۇنداق قىلىدىغان رەسىم-قائىدە بار ئىدى. ¹¹ ئۇلار شىمشوننى كۆرۈپ، ئۇنىڭغا ھەمراھ بولۇشقا ئوتتۇز يىگىتنى تېپىپ كەلدى ⁽¹³³⁾؛ ئۇلار ئۇنىڭغا ھەمراھ بولدى. ¹² شىمشون ئۇلارغا: — مەن سىلەردىن بىر تېپىشماق سوراي، ئەگەر سىلەر زىيارەت قىلىنىدىغان يەتتە كۈن ئىچىدە ئۇنىڭ مەنسىنى ماڭا دەپ بېرەلسەڭلار، مەن سىلەرگە ئوتتۇز دانە كاناپ كۆينەك بىلەن ئوتتۇز يۈرۈش ئېگىن بېرىمەن؛ ¹³ ئەگەر ئۇنى يېشىپ بېرەلمىسەڭلار، سىلەر ماڭا ئوتتۇز دانە كاناپ كۆينەك

ھۈجۈم قىلىشقا قوزغىغىنى بىلەن، لېكىن ئۇ خۇدانىڭ روھىنىڭ شۇ تۈرتكىسىگە تېخىچە ئېتىۋار قىلمايۋاتاتتى.

¹³² «لېكىن ئۇ (شىمشون) بۇ ئىشنى ئاتا-ئانىسىغا دېمىدى» — شىمشون «نازارى» بولغاچقا، ھېچقانداق ئۈزۈمدىن بولغان نەرسىنى يېمەسلىكى كېرەك ئىدى. شۇڭا شىمشون ئۈزۈملارلىق بىلەن ماڭماي، ئاتا-ئانىسىدىن ئايرىلىپ ماڭغان بولسا كېرەك. لېكىن ئاتا-ئانىسى «نازارى» بولمىغاچقا ئۈزۈملارلىقتىن ئۈدۈل ئۆتسە بولاتتى. شۇ سەۋەبتىن شىمشوننىڭ ئاتا-ئانىسى ئۇنىڭ شىرنى ئۆلتۈرگىنىنى بىلمىدى.

¹³³ «ئوتتۇز يىگىتنى تېپىپ كەلدى» — شىمشوننىڭ تويىدا ئۇنىڭغا ھەمراھ بولۇشقا چاقىرغان بولسا كېرەك.

بىلەن ئوتتۇز يۈرۈش ئېگىن بېرىڭلار، - دېدى. ئۇلار ئۇنىڭغا: - ماقۇل، ئۇنداق بولسا تېپىشماقنىڭ ئېيتقىن، قېنى ئاڭلايلى، - دېدى.

¹⁴ ئۇ ئۇلارغا: - يېپىلىدىغىنى يېگۈچىنىڭ ئىچىدىن چىقتى؛ تاتلىق كۈچتۈڭگۈرنىڭ ئىچىدىن چىقتى، بۇ نېمە؟ - دېدى. ئۇلار ئۈچ كۈنگىچە بۇ تېپىشماقنى تاپالمىدى. ¹⁵ يەتتىنچى كۈنى ⁽¹³⁴⁾ شۇنداق بولدىكى، ئۇلار شىمشوننىڭ ئايالىنىڭ قېشىغا بېرىپ: - سەن ئېرىڭنى ئالداپ-سىيلاپ، تېپىشماقنىڭ مەنىسىنى بىزگە ئېيتىپ بېرىشكە ماقۇل قىلغىن؛ بولمىسا سېنى ئاتاڭنىڭ ئۆيى بىلەن قوشۇپ كۆيدۈرۈۋېتىمىز. سىلەر بىزنى يوقسۇل قىلىشقا بۇ يەرگە چاقىرغانمۇ؟! - دېدى.

¹⁶ شىمشوننىڭ ئايالى ئۇنىڭ ئالدىدا يىغلاپ تۇرۇپ: - سەن ماڭا ئۈچ، مېنى پەقەت سۆيەيسەن؛ سەن مېنىڭ قوۋمىمنىڭ بالىلىرىدىن بىر تېپىشماقنى سورىدىڭ، ئەمما ماڭا مەنىسىنى ئېيتىپ بەرمىدىڭ، دەپ يىغلىغىلى تۇردى. شىمشون ئۇنىڭغا جاۋابەن: - مانا، مەن ئۇنى ئاتا-ئانامغىمۇ دەپ بەرمىگەن تۇرسام، ساڭا دەپ بېرەمدىم؟ - دېدى.

¹⁷ زىياپەت ئۆتكۈزۈلگەن يەتتە كۈندە ئۇ ئېرىنىڭ ئالدىدا يىغلاپلا يۈردى ⁽¹³⁵⁾. شۇنداق بولدىكى، يەتتىنچى كۈنى بولغاندا ئايالى ئۇنى قىستاپ تۇرۇۋالغاچقا، ئۇنىڭغا تېپىشماقنىڭ مەنىسىنى ئېيتىپ بەردى. ئاندىن ئايال بېرىپ ئۆز خەلقىنىڭ ئادەملىرىگە تېپىشماقنىڭ مەنىسىنى دەپ بەردى. ¹⁸ شۇنىڭ بىلەن يەتتىنچى كۈنى كۈن پاتماستا، شەھەرنىڭ ئادەملىرى ئۇنىڭغا جاۋاب بېرىپ: - ھەسەلدىنمۇ تاتلىقى بارمۇ؟ شىردىنمۇ كۈچتۈڭگۈرى بارمۇ؟ - دېدى. ئۇ ئۇلارغا جاۋاب بېرىپ: - ئەگەر سىلەر مېنىڭ ئىنىكىم بىلەن يەر ئاغدۇرمىغان بولساڭلار، تېپىشماقنى ھەرگىز تاپالمايتتىڭلار! - دېدى.

¹⁹ ئۇ ۋاقىتتا پەرۋەردىگارنىڭ روھى ئۇنىڭ ئۈستىگە چۈشتى؛ ئۇ ئاشكېلونغا ⁽¹³⁶⁾ چۈشۈپ، ئاشكېلوندىكىلەردىن ئوتتۇز كىشىنى ئۆلتۈرۈپ، ئۇلاردىن ئولجا

¹³⁴ بەزى كونا كۆچۈرمىلەردە «تۆتىنچى كۈنى» دېيىلىدۇ.

¹³⁵ ياكى «يەتتە كۈنلۈك زىياپەتنىڭ قالغان ۋاقتىدا ئۇ ئۇنىڭغا (شىمشونغا) ئېشىلىۋېلىپ يىغلاپلا تۇردى».

¹³⁶ ئاشكېلون فىلىستىيەلەرنىڭ چوڭ بىر شەھىرى.

ئېلىپ، ئولجىدىن ئىگىنلەرنى ئېلىپ كېلىپ، تېپىشماقنىڭ مەنىسىنى يېشىپ بەرگەنلەرگە بەردى. شۇنىڭدەك شىمشوننىڭ غەزىپى كېلىپ، ئاتا-ئانىسىنىڭ ئۆيىگە يېنىپ كەتتى.

²⁰ ئاندىن شىمشوننىڭ ئايالى شىمشوننىڭ ھەمراھلىرىدىن قولداش بولغان يىگىتكە ⁽¹³⁷⁾ تەۋە قىلىندى.

شىمشوننىڭ فىلىستىيلەر بىلەن قارشىلىشىشقا باشلىشى

15

¹ ئەمما بىرنەچچە ۋاقىت ئۆتۈپ بۇغداي ئورۇش مەزگىلى كەلگەندە شۇنداق بولدىكى، شىمشون بىر ئۇغلاقنى ئېلىپ ئۆز ئايالىنىڭ ئۆيىگە بېرىپ: «مەن خوتۇنۇمنىڭ قېشىغا ئۇنىڭ ھۇجرىسىغا كىرمەن» دېدى. لېكىن ئايالىنىڭ ئاتىسى ئۇنى ئىچكىرىگە كىرىشىگە يول قويمىدى. ² قېيىناتىسى ئۇنىڭغا: «مەن ھەقىقەتەن سىزنى ئۇنىڭغا مۇتلەق ئۆچ بولۇپ كەتتى، دەپ ئويلىدىم؛ شۇڭا مەن ئۇنى سىزنىڭ قولىڭىزغا ⁽¹³⁸⁾ بېرىۋەتكەندىم. ھالبۇكى، ئۇنىڭ كىچىك سىڭلىسى ئۇنىڭدىن تېخىمۇ چىرايلىققۇ؟ ئۇنىڭ ئورنىغا شۇنى ئالغان بولسىڭىز! - دېدى.

³ ئەمما شىمشون ئۇلارغا: «ئەمدى مەن بۇ قېتىم فىلىستىيلەرگە زىيان يەتكۈزسەم، ماڭا گۇناھ بولمايدۇ! - دېدى.

⁴ شۇنى دەپ شىمشون بېرىپ ئۈچ يۈز چىلىۋىرنى ⁽¹³⁹⁾ تۇتۇپ كېلىپ، ئوتقاشلارنى تەييارلاپ، چىلىۋىرلەرنى جۈيلەپ قۇيرۇقلىرىنى بىر-بىرىگە چېتىپ، ئىككى قۇيرىقىنىڭ ئوتتۇرىسىغا بىردىن ئوتقاشنى ئاستى؛ ⁵ ئوتقاشلارغا ئوت يېقىپ چىلىۋىرلەرنى ئېلىپ بېرىپ، فىلىستىيلەرنىڭ ئېتىزىدىكى ئورمىغان ⁽¹⁴⁰⁾ زىرائەتلىرىگە قويۇپ بەردى. شۇنىڭ بىلەن ئۇ دۆۋە-دۆۋە ئۆنچىلەرنى، ئورۇلمىغان زىرائەتلىرىنى، شۇنداقلا زەيتۇن باغلىرىنىمۇ كۆيدۈرۈۋەتتى. ⁶ فىلىستىيلەر بۇنى

¹³⁷ ياكى «ئۆزىگە ئاغىنە قىلغان يىگىتكە».

¹³⁸ ياكى «سىنىڭ ئاغىنەڭگە».

¹³⁹ بەزى تەرجىمىلەردە «تۈلكە» دېيىلىدۇ. لېكىن چىلىۋىرلەر توپ بولۇپ يۈرگەچكە، ئازراق گۆشنى يەمچۈك قىلىش بىلەن ئۇلارنى تۇتۇۋېلىش تۈلكىلەرنى تۇتۇۋېلىشتىن كۆپ ئاسان بولىدۇ.

¹⁴⁰ ئىبرانىي تىلىدا «ئۆرە تۇرغان» - دېمەك، پىشاي دەپ قالغان.

كۆرۈپ: بۇنى كىم قىلدى، - دەپ سورىسا، خەلق جاۋاب بېرىپ: - تىمناھلىق ئادەمنىڭ كۈيۈڭلى شىمشون قىلدى؛ قىيىناتىسى ئۇنىڭ ئايالىنى ئۇنىڭ قولىدىنغا بېرىۋەتكىنى ئۈچۈن شۇنداق قىلدى، - دېدى. شۇنىڭ بىلەن فىلىستىيىلەر چىقىپ، ئۇ ئايال بىلەن ئاتىسىنى ئوتتا كۆيدۈرۈۋەتتى.

⁷ شىمشون ئۇلارغا: - سىلەر شۇنداق قىلغىنىڭلار ئۈچۈن، مەن سىلەردىن ئىنتىقام ئالماي بولدى قىلمايمەن، - دېدى.

⁸ شۇنىڭ بىلەن شىمشون ئۇلارنى قىر-چاپ قىلىپ قەتل قىلىۋەتتى⁽¹⁴¹⁾؛ ئاندىن ئۇ بېرىپ ئېتام قورام تېشىنىڭ ئۆڭىرىدە تۇردى.

⁹ ئۇ ۋاقىتتا فىلىستىيىلەر چىقىپ، يەھۇدا يۇرتىدا چېدىر تىكىپ، لېھى دېگەن جايدا يېيىلدى⁽¹⁴²⁾. ¹⁰ يەھۇدالار بولسا: - نېمىشقا بىزگە ھۇجۇم قىلماقچى بولسىلەر؟ - دېۋىدى، ئۇلار جاۋاب بېرىپ: - بىز شىمشوننى تۇتۇپ باغلاپ، ئۇ بىزگە قانداق قىلغان بولسا، بىزمۇ ئۇنىڭغا شۇنداق قىلىمىز، دەپ چىقتۇق، - دېدى.

¹¹ شۇنىڭ بىلەن يەھۇدا يۇرتىدىكى ئۈچ مىڭ كىشى ئېتام قورام تېشىنىڭ ئۆڭىرىگە چۈشۈپ، شىمشونغا: - سەن فىلىستىيىلەرنىڭ ئۈستىمىزدىن ھۆكۈم سۈرۈۋاتقىنىنى بىلمەمسەن؟ شۇنى بىلىپ تۇرۇپ، سەن نېمىشقا بىزگە شۇنداق قىلدىڭ؟ - دېدى. ئۇ ئۇلارغا: - ئۇلار ماڭا قىلغاندەك، مەنمۇ ئۇلارغا قىلدىم، دەپ جاۋاب بەردى.

¹² ئۇلار ئۇنىڭغا: - بىز سېنى باغلاپ فىلىستىيىلەرنىڭ قولىغا تاپشۇرۇپ بېرىش ئۈچۈن كەلدۇق، دېۋىدى، شىمشون ئۇلارغا: - «بىز ئۆزىمىز ساڭا ھۇجۇم قىلىپ ئۆلتۈرمەيمىز»، دەپ ماڭا قەسەم قىلىڭلار، دېدى.

¹³ ئۇلار ئۇنىڭغا: - سېنى ئۆلتۈرمەيمىز؛ پەقەت سېنى چىڭ باغلاپ، ئۇلارنىڭ قولىغا تاپشۇرۇپ بېرىمىز؛ ھەرگىز ئۆلۈمگە مەھكۇم قىلمايمىز، دەپ جاۋاب بەردى. شۇنى دەپ ئۇلار ئىككى يېڭى ئارغامچا بىلەن ئۇنى باغلاپ، قورام تاشنىڭ ئۈستىدىن ئېلىپ ماڭدى. ¹⁴ ئۇ لېھىگە كەلگەندە، فىلىستىيىلەر ۋارقىراشقىنىچە ئۇنىڭ ئالدىغا يۈگۈرۈشۈپ كەلدى. ئەمما پەرۋەردىگارنىڭ روھى

¹⁴¹ ئىبرانىي تىلىدا «ئۇلارنى يوتا ۋە پاچاقلىرىغا ئۇرۇپ ئۆلتۈرۈۋەتتى».

¹⁴² ياكى «جەڭگە سەپ تۈزدى».

ئۇنىڭ ئۈستىگە چۈشۈپ، قوللىرىنى باغلىغان ئارغامچىلار ئوت تۇتاشقان كەندىر يىپتەك ئۈزۈلۈپ، تۈگۈچلەر قوللىرىدىن يېشىلىپ كەتتى.¹⁵ ئاندىن ئۇ ئېشەكنىڭ يېڭى بىر ئېگەك سۆڭىكىنى كۆرۈپ⁽¹⁴³⁾، قولىنى ئۇزىتىپلا ئېلىپ، ئۇنىڭ بىلەن مىڭ ئادەمنى ئۇرۇپ ئۆلتۈردى.

¹⁶ شىمشون: —

«ئېشەكنىڭ بىر ئېگەك سۆڭىكى بىلەن ئادەملەرنى ئۆلتۈرۈپ،
ئۇلارنى دۆۋە-دۆۋە قىلىۋەتتىم»⁽¹⁴⁴⁾،

ئېشەكنىڭ بىر ئېگەك سۆڭىكى بىلەن مىڭ ئادەمنى ئۆلتۈردۈم! — دېدى.
¹⁷ بۇلارنى دەپ ئېشەكنىڭ ئېگەك سۆڭىكىنى تاشلىۋەتتى. شۇنىڭدەك ئۇ

شۇ جايغا «راموت-لېھى»⁽¹⁴⁵⁾ دەپ نام قويدى.

¹⁸ ئۇ ئىنتايىن ئۆسسەپ پەرۋەردىگارغا پەرياد قىلىپ: — سەن ئۆز قۇلۇڭنىڭ

قولى بىلەن بۇنچە چوڭ نۇسرەتنى بارلىققا كەلتۈردۈڭ، ئەمدى مەن ھازىر
ئۆسسۈزۈلۈقتىن ئۆلۈپ، خەتنىسىزلىرىنىڭ قولىغا چۈشۈپ قالارمەنمۇ؟ — دېدى.

¹⁹ شۇنىڭ بىلەن خۇدا لېھىدىكى ئازگالىنى ياردى، سۇ ئۇنىڭدىن ئۇرغۇپ
چىقتى. شىمشون ئىچىپ، روھى ئۇرغۇپ جان كىردى. بۇ سەۋەبتىن بۇ بۇلاققا

«ئەن-ھاككور»⁽¹⁴⁶⁾ دەپ نام قويۇلدى؛ تا بۈگۈنگىچە ئۇ لېھىدا بار.

²⁰ شىمشون فىلىستىيلەرنىڭ دەۋرىدە يىگىرمە يىلغىچە ئىسرائىلغا ھاكىم
بولدى⁽¹⁴⁷⁾.

¹⁴³ كونا سۆڭەك بولغان بولسا، چۆرۈكلىكىدىن ئاسانلا سۇنۇپ كەتكەن بولاتتى.

¹⁴⁴ ياكى «ئىككى دۆۋە قىلىۋەتتىم». بۇ شېئىردىن قارىغاندا، شىمشون ئىككى ياكى ئۇنىڭدىن
كۆپ قېتىم فىلىستىيلەر بىلەن سوقۇشقان بولۇشى مۇمكىن.

¹⁴⁵ «راموت-لېھى» — «لېھىنىڭ ئېگىزلىكى».

¹⁴⁶ «ئەن-ھاككور» — «پەرياد كۆتۈرگۈچىنىڭ بۇلقى».

¹⁴⁷ شىمشوننىڭ ھاكىم بولغان ۋاقتى بەلكىم ئابىمەلەك ۋە يەفتاھنىڭ ھۆكۈم سۈرگەن ۋاقىتلىرى
بىلەن زامانداش بولسا كېرەك؛ ئۇ پەلەستىننىڭ غەربىدە، ئۇلار شەرق ۋە شىمالىدا ھۆكۈم سۈرەتتى.

شىمشوننىڭ مەغلۇپ بولۇشى

16

¹ ئاندىن شىمشون گازاغا باردى، ئۇ ئۇ يەردە بىر پاهىشە ئايالىنى كۆرۈپ، كىرىپ ئۇنىڭ بىلەن يېقىنچىلىق قىلدى. ² لېكىن گازالىقلار بىرسىنىڭ: - شىمشون بۇ يەرگە كەلدى، دېگىنىنى ئاڭلاپ، شەھەرنى قورشاپ، كېچىچە شەھەرنىڭ قوۋۇقىدا ئۇن چىقارماي ماراپ تۇردى ۋە: ئەتە تاڭ يورۇغاندا ئۇنى ئۆلتۈرىمىز، - دېيىشتى.

³ شىمشون يېرىم كېچىگىچە ياتتى؛ ئاندىن ئورنىدىن تۇرۇپ شەھەر قوۋۇقىنىڭ ئىككى قانىتىنى تۇتۇپ، ئۇنى ئىككى كېشىكى ۋە بالداق-تاقىقى بىلەن قوشۇپ، بىراقلا قومۇرۇپ، ئۆشنىسىگە ئارتىپ ھېبرىوننىڭ ئۆدۈلىدىكى تاغقا ئېلىپ چىقىپ كەتتى. ⁽¹⁴⁸⁾

⁴ كېيىن ئۇ سورەك جىلغىسىدا ئۆلتۈرۈشلۈك دىللاھ ئىسىملىك بىر ئايالىنى كۆرۈپ، ئۇنىڭغا ئاشىق بولۇپ قالدى. ⁵ بۇنى بىلىپ فىلىستىيلەرنىڭ ئەمىرلىرى ئۇ ئايالنىڭ قېشىغا بېرىپ ئۇنىڭغا: - سەن ئۇنى ئالداپ، ئۇنىڭ كۈچتۈڭگۈرلۈكىنىڭ زادى نەدىن بولغانلىقىنى كولاپ سوراپ، بىزنىڭ قانداق قىلساق ئۇنى يېڭەلەيدىغانلىقىمىزنى، ئۇنى باغلاپ بويسۇندۇرالايدىغانلىقىمىزنى ئېيتىپ بەرسەڭ، بىز ھەربىرىمىز ساڭا بىر مىڭ بىر يۈز كۈمۈش تەڭگە بېرىمىز، - دېدى.

⁶ شۇنىڭ بىلەن دىللاھ شىمشوندىن: - سەن كۈچتۈڭگۈرلۈكۈڭنىڭ زادى نەدىن بولغانلىقىنى، شۇنداقلا قانداق قىلغاندا سېنى باغلاپ بويسۇندۇرغىلى بولىدىغانلىقىنى ئېيتىپ بەرگىن! - دېدى.

⁷ شىمشون ئۇنىڭغا جاۋابەن: - ئادەملەر مېنى يەتتە تال قۇرۇتۇلمىغان يېڭى يا كىرىچى بىلەن باغلىسا، مەن ئاجىزلاپ باشقا ئادەملەردەك بولۇپ قالالمەن. ⁽¹⁴⁹⁾ - دېدى.

¹⁴⁸ «ھېبرىوننىڭ ئۆدۈلىدىكى تاغ» - بەلكىم گازادىن 40 كىلومېتىر يىراقلىقتا ئىدى.

¹⁴⁹ شىمشون نازارىي بولغاچقا، «يېڭى يا كىرىچلىرى» ئەسلىدە ئۆلۈك ھايۋاننىڭ جەستىدىن ئېلىنىدىغىنى ئۈچۈن ئۇنىڭغا نىسبەتەن «ناپاك» ھېسابلىناتتى. ئۇنىڭ گېيى يالغان بولغىنى بىلەن، ھەقىقەتكە يېقىن ئىدى؛ ئۇنىڭ كۈچتۈڭگۈرلۈكى ئۇنىڭ نازارىي بولغانلىقىدىن بولغان. ئۇنىڭ «يېڭى» (باشقىلار ئىشلەتمىگەن) دېيىشىنىڭ سەۋەبى «بىرسى مېنى شۇنداق يېڭى كىرىچلەر بىلەن باغلىسا،

⁸ شۇنىڭ بىلەن فىلىستىيلەرنىڭ ئەمىرلىرى يەتتە تال قۇرۇتۇلمىغان يېڭى يا كىرىچىنى ئېلىپ كېلىپ، بۇ ئايالغا بېرىۋىدى، ئۇ بۇ كىرىچلەر بىلەن ئۇنى باغلاپ قويدى ⁹ (دىللاھ بىرنەچچە ئادەمنى ھۇجرىدا پايلاپ تۇرۇشقا يوشۇرۇپ قويغانىدى). ئۇ شىمشونغا: «ئەي شىمشون، فىلىستىيلەر سېنى تۇتقىلى كەلدى!» دېدى.

ئۇ قويۇپ كىرىچلەرنى چىگە شوينا ئوتتا كۆيۈپ ئۈزۈلۈپ كەتكەندەك ئۇرۇۋەتتى. شۇنىڭ بىلەن ئۇنىڭ كۈچتۈگۈرلىكىنىڭ سىرى ئاشكارىلانمىدى. ¹⁰ بۇنى كۆرۈپ دىللاھ شىمشونغا: «مانا، سەن مېنى ئالداپ، ماڭا يالغان ئېيتىپسەن! ئەمدى ماڭا سېنى نېمە بىلەن باغلىسا بولىدىغانلىقىنى ئېيتىپ بەرگىن،» دېدى ⁽¹⁵⁰⁾.

¹¹ ئۇ جاۋاپ بېرىپ: «ئادەملەر مېنى ھېچ ئىشلەتمىگەن يېڭى ئارغامچا بىلەن باغلىسا، مەن ئاجىزلاپ باشقا ئادەملەردەك بولۇپ قالغىمەن،» دېدى. ¹² شۇنىڭ بىلەن دىللاھ يېڭى ئارغامچا ئېلىپ كېلىپ، ئۇنى باغلاپ: «ئەي شىمشون، فىلىستىيلەر سېنى تۇتقىلى كەلدى!» دېدى (ئەسلىدە بىرنەچچە ئادەم ھۇجرىدا يوشۇرۇنۇپ، ئۇنى پايلاپ تۇرۇشقانىدى). لېكىن شىمشون ئۆز قولىدىكى ئارغامچىلارنى يېپى ئۈزگەندەك ئۇرۇپ تاشلىدى. ¹³ بۇنى كۆرۈپ دىللاھ شىمشونغا: «سەن ھازىرغىچە مېنى ئالداپسەن، ماڭا يالغان ئېيتىپسەن؛ ئەمدى ماڭا سېنى نېمە بىلەن باغلىسا بولىدىغانلىقىنى ئېيتىپ بەرگىن،» دېدى. ئۇ جاۋاپ بېرىپ: «سەن مېنىڭ بېشىمدىكى يەتتە ئۆرۈم چاچنى دۇكاندىكى ئۆرۈش يىپ ⁽¹⁵¹⁾ بىلەن قوشۇپ ئۆرۈپ قويساڭلا بولىدۇ،» دېدى.

¹⁴ شۇنىڭ بىلەن شىمشون ئۇخلىغاندا ئۇ ئۇنىڭ بېشىدىكى يەتتە تال چاچنى ئۆرۈش يىپ بىلەن قوشۇپ ئۆرۈپ، قوزۇققا باغلاپ قويۇپ ئۇنىڭغا: «ئەي شىمشون، فىلىستىيلەر سېنى تۇتقىلى كەلدى!» دېدى. شىمشون

كىرىچلەرنىڭ مېنى ناپاك قىلىش تەسىرى ئازراق بولىدۇ» دەپ ئويلىغىنىدىن بولسا كېرەك. ¹⁵⁰ روشەنكى، «پايلاپ ئولتۇرغۇچىلار» باغلاش ئۇسۇلىنىڭ نەتىجىسىنى كۆتۈپ ئۆزلىرى يوشۇرۇنغان يەردىن چىقىمىدى. شىمشون ئۆيدە دىللاھ بىلەن ئىككىمىزلا بار، دەپ ئويلايدۇ. ¹⁵¹ ياكى «تەگ يىپى» — توقۇلمىلارنىڭ بويىغا تارتىلغان يىپى.

ئۇيقۇدىن ئويغىنىپ، ئۆرۈش يىپ بىلەن قوزۇقنى بىراقلا تارتىپ يۇلشەتتى⁽¹⁵²⁾.
¹⁵ ئاندىن ئايال ئۇنىڭغا: — ماڭا كۆڭلۈڭ يوق تۇرۇپ، قانداقسىگە ساڭا ئاشىق بولدۇم، دەيسەن؟ سەن مېنى ئۈچ قېتىم ئالداپ، كۈچتۈڭگۈرلۈكۈڭنىڭ نەدىن بولغانلىقىنى ماڭا ئېيتىپ بەرمىدىڭغۇ، — دېدى.

¹⁶ ئۇنىڭ ھەركۈنى سۆزلىرى بىلەن ئۇنى قىستاشلىرى ۋە يالۋۇرۇشلىرى بىلەن شىمشوننىڭ ئۆلگۈدەك ئىچى پۇشتى ۋە شۇنداق بولدىكى،¹⁷ ئۇ كۆڭلىدىكى سىرىنى قويماي ئۇنىڭغا ئاشكارا قىلىپ: — مەن ئانامنىڭ قورسىقىدىكى چاغدىن تارتىپ خۇداغا ئاتىلىپ نازارىي بولغىنىم ئۈچۈن، بېشىمغا ھەرگىز ئۆستىرا سېلىنىپ باقمىغان؛ ئەگەر مېنىڭ چېچىم چۈشۈرۈۋېتىلسە، كۈچۈم مەندىن كېتىپ، مەن ئاجىزلاپ باشقا ئادەملەردەك بولۇپ قالغىمەن، — دېدى.
¹⁸ دىللاھ ئۇنىڭ ئۆزىگە كۆڭلىدىكى ھەممە سىرىنى دەپ بەرگىنىنى كۆرۈپ، فىلىستىيەلەرنىڭ ئەمىرلىرىنى چاقىرىپ كېلىشكە ئادەم ماڭدۇرۇپ: — «بۇ قېتىم سىلەر يەنە بىر چىقىڭلار، چۈنكى شىمشون كۆڭلىدىكى ھەممە سىرىنى ماڭا ئاشكارا قىلدى» دېدى. شۇنىڭ بىلەن فىلىستىيەلەرنىڭ ئەمىرلىرى قوللىرىغا كۈمۈشلەرنى ئېلىپ، ئۇنىڭ قېشىغا چىقتى.

¹⁹ ئاندىن دىللاھ ئۇنى ئۆز يوتىسىغا ياتقۇزۇپ، ئۇخلىتىپ قويۇپ، بىر ئادەمنى چاقىرىپ كىرىپ ئۇنىڭ بېشىدىكى يەتتە ئۆرۈم چاچنى چۈشۈرۈۋەتتى؛ شۇنداق قىلىپ ئۇ شىمشوننىڭ بوزەك قىلىنىشىنى باشلىغۇچى بولدى. شىمشون كۈچىدىن كەتكەنىدى.²⁰ ئۇ: — ئەي شىمشون، فىلىستىيەلەر سېنى تۇتقىلى كەلدى! — دېۋىدى، ئۇ ئۇيقۇدىن ئويغىنىپ: — مەن ئورنۇمدىن تۇرۇپ، ئىلگىرىكى بىراقچە قېتىمقىدەك، بوشىنىپ كېتىمەن، دەپ ئويلىدى. لېكىن ئۇ پەرۋەردىگارنىڭ ئۆزىدىن كەتكىنىنى بىلمەيتتى.²¹ شۇنىڭ بىلەن، فىلىستىيەلەر ئۇنى تۇتۇۋېلىپ، كۆزلىرىنى ئويۇپ، گازغا ئېلىپ چۈشۈپ، ئۇنى مىس زەنجىرلەر بىلەن باغلاپ، زىنداندا ئۇن تارتىشقا سالىدى⁽¹⁵³⁾.
²² لېكىن بېشىدىكى چۈشۈرۈۋېتىلگەن چېچى يەنە ئۆسۈشكە باشلىدى.

¹⁵² «شىمشون ئۇخلىغاندا ئۇ ئۇنىڭ بېشىدىكى يەتتە تال چاچنى ئۆرۈش يىپ بىلەن قوشۇپ ئۆرۈپ» دېگەن سۆزلەرنى كونا گرىك نۇسخىسىدىن ئالدىق.

¹⁵³ ئۇن تارتىش ئادەتتە ئايال كىشىنىڭ ئىشى ئىدى.

شىمشوننىڭ شەرەپلىك ھالدا ئۆلۈشى ۋە دەپنە قىلىنىشى

²³ كېيىن، فىلىستىيەلەرنىڭ ئەمىرلىرى ئۆز ئىلاھى بولغان داگون ئۈچۈن چوڭ بىر قۇربانلىق ئۆتكۈزۈشكە ھەم تەبرىكلەپ شادلىنىشقا يىغىلدى. چۈنكى ئۇلار: - مانا، ئىلاھىمىز دۈشمىنىمىز بولغان شىمشوننى قوللىمىزغا تاپشۇرۇپ بەردى، - دېيىشتى.

²⁴ خەلق شىمشوننى كۆرگەندە، ئۆز ئىلاھىنى داڭلاپ: - ئىلاھىمىز بولسا، يۇرتىمىزنى ۋەيران قىلغۇچىنى، ئادەملىرىمىزنى كۆپ ئۆلتۈرگەن دۈشمىنىمىزنى قوللىمىزغا چۈشۈرۈپ بەردى! - دېيىشتى.

²⁵ ئۇلار تازا شاد-خۇراملىق كەيپىگە چۆمۈپ: - شىمشون كەلتۈرۈلسۇن، ئۇ بىزگە بىر ئويۇن كۆرسىتىپ بەرسۇن، دېيىشتى؛ ئۇلار شىمشوننى زىنداندىن ئېلىپ چىقتى. ئۇ ئۇلارنىڭ ئالدىدا ئويۇن كۆرسەتتى. ئەمدى ئۇلار ئۇنى ئىككى تۈۋرۈكنىڭ ئوتتۇرىسىدا توختىتىپ قويغانىدى. ²⁶ شۇنىڭ بىلەن شىمشون قولىنى تۇتۇپ تۇرغان يىگىتكە: - مېنى قويۇۋەت، ئۆينى كۆتۈرۈپ تۇرغان تۈۋرۈكلەرنى سىلاپ، ئۇلارغا يۆلىنىۋالغىلى قويغايىسەن، - دېدى.

²⁷ ئۇ چاغدا ئۆي ئەر-ئاياللار بىلەن لىق تولغانىدى، فىلىستىيەلەرنىڭ ئەمىرلىرىنىڭ ھەممىسىمۇ شۇ يەردە ئىدى؛ ئۆگزىدىمۇ شىمشوننىڭ كۆرسىتىۋاتقان ئويۇننى كۆرۈۋاتقان تەخمىنەن ئۈچ مىڭچە ئەر-ئايال بار ئىدى. ²⁸ شىمشون پەرۋەردىگارغا ندا قىلىپ: - ئەي رەب پەرۋەردىگار، مېنى ياد قىلىپ پەقەت مۇشۇ بىر قېتىم ماڭا كۈچ ئاتا قىلغايىسەن؛ ئى خۇدا، شۇنىڭ بىلەن ئىككى كۆزۈمنىڭ ئىنتىقامىنى فىلىستىيەلەردىن بىر يوللا ئالغۇزغايىسەن! - دېدى.

²⁹ شىمشون شۇلارنى دەپ ئۆينى كۆتۈرۈپ تۇرغان ئوتتۇرىدىكى ئىككى تۈۋرۈكنى تۇتۇۋالدى؛ بىرىنى ئوڭ قولى بىلەن، يەنە بىرىنى سول قولى بىلەن تۇتۇپ، ئۇلارغا تايىنىپ تۇردى. ³⁰ ئاندىن: «فىلىستىيەلەر بىلەن بىرلىكتە ئۆلۈپ كەتسەم!» دەپ بەدىنىنى ئېگىپ كۈچىنى يىغىپ ئىتتىرىۋىدى، ئۆي ئۆرۈلۈپ، ئۇ يەردىكى ئەمىرلەر بىلەن بارلىق خەلقنىڭ ئۈستىگە چۈشتى.

بۇنىڭ بىلەن ئۆز ئۆلۈمى بىلەن ئۆلتۈرگەن ئادەملەر ئۇنىڭ تىرىك ۋاقتىدا ئۆلتۈرگەنلىرىدىن كۆپ بولدى.

³¹ ئاندىن كېيىن ئۇنىڭ قېرىنداشلىرى ۋە ئاتىسىنىڭ بارلىق جەمەتى چۈشۈپ، ئۇنى كۆتۈرۈپ، زورپاھ بىلەن ئەشتائۇلنىڭ ئوتتۇرىسىغا ئېلىپ بېرىپ، ئاتىسى مانوئاھنىڭ قەبرىسىدە دەپنە قىلدى. ئۇ يىگىرمە يىل ئىسرائىلغا ھاكىم بولغانىدى.

ئىسرائىللارنىڭ بۆتپەرەسلىك يولىغا كىرىشى

17

¹ ئەفرائىمنىڭ تاغلىرىدا مىكاھ ئىسىملىك بىر كىشى بار ئىدى. ² ئۇ ئانىسىغا: - سېنىڭ ھېلىقى بىر مىڭ بىر يۈز كۈمۈش تەڭگەڭ ئوغرىلاپ كېتىلگەنىدى؛ سەن تەڭگىلەرنى قارغىدىڭ⁽¹⁵⁴⁾ ۋە بۇنى ماڭا دەپ بەردىڭ⁽¹⁵⁵⁾. مانا، كۈمۈش مەندە، ئۇنى مەن ئالغاندىم، دېۋىدى، ئانىسى: - ئەي ئوغلۇم، پەرۋەردىگار سېنى بەرىكەتلىگەي!، - دېدى. ³ مىكاھ بۇ بىر مىڭ بىر يۈز كۈمۈش تەڭگىنى ئانىسىغا ياندۇرۇپ بەردى. ئانىسى: - مەن ئەسلىدە بۇ پۇلنى سەن ئوغلۇمنى دەپ پەرۋەردىگارغا بېغىشلاپ، ئۇنىڭ بىلەن ئويما بۇت ۋە قۇيما بۇت ياساشقا ئاتىۋەتكەندىم؛ ئەمدى يەنىلا ساڭا بېرەي، دېدى.

⁴ لېكىن مىكاھ كۈمۈشنى ئانىسىغا قايتۇرۇپ بەردى؛ ئانىسى ئۇنىڭدىن ئىككى يۈز كۈمۈش تەڭگىنى ئېلىپ بىر زەرگەرگە بېرىپ، بىر ئويما بۇت بىلەن بىر قۇيما بۇت ياساتتى؛ ئۇلار مىكاھنىڭ ئۆيىگە قويۇپ قويۇلدى⁽¹⁵⁶⁾. ⁵ مىكاھ دېگەن بۇ كىشى ئەسلىدە بىر بۇتخانا پەيدا قىلغان، شۇنىڭدەك ئۆزىگە بىر ئەفود⁽¹⁵⁷⁾

¹⁵⁴ «تەڭگىلەرنى قارغاش» نىڭ مەزمۇنى بەلكىم «بۇ پۇل بەرىكەتلىك بولمىسۇن، ئالغۇچى كىشىگە پالاكەت چۈشۈرسۇن» دېگەندەك بولسا كېرەك.

¹⁵⁵ ئىبرانىي تىلىدا: «مېنىڭ قۇلاقلىرىمغا سۆزلىدىڭ».

¹⁵⁶ مۇشۇ سۆزدىن قارىغاندا، ئاپىسى نىيىتىدىن يېنىپ، پۇلنىڭ بىر قىسمىنى ئۆزىدە قالدۇرغانىدى.

¹⁵⁷ «ئەفود» توغرىلىق 27:8 ۋە ئىزاھاتىنى كۆرۈڭ. «ئەفود» ئەسلىدە باش كاھىن كىيىدىغان ئالاھىدە بىرخىل كىيىم ئىدى. ئۇ توغرىلىق «مىس». 28:6-30 ۋە ئىزاھاتلىرىنى كۆرۈڭ.

بىلەن بىرنەچچە «تەرافىم» نى⁽¹⁵⁸⁾ ياسىغانىدى؛ ئاندىن ئۆز ئوغۇللىرىدىن بىرىنى كاھىنلىققا مەخسۇس تەيىنلەپ، ئۇنى ئۆزىگە كاھىن قىلدى⁽¹⁵⁹⁾.

⁶ شۇ كۈنلەردە ئىسرائىلدا ھېچ پادىشاھ بولمىدى؛ ھەركىم ئۆز نەزىرىدە ياخشى كۆرۈنگەننى قىلاتتى⁽¹⁶⁰⁾.

مىكاھنىڭ بىر لاۋىنى «كاھىن بولۇش» قا ياللىشى

⁷ يەھۇدا جەمەتىنىڭ تەۋەسىدىكى بەيت-لەھەمدە لاۋىي قەبىلىسىدىن بولغان بىر يىگىت بار ئىدى؛ ئۇ شۇ يەردە مۇساپىر بولۇپ تۇرۇپ قالغانىدى⁽¹⁶¹⁾.

⁸ بۇ يىگىت بىر جاي تېپىپ تۇراي دەپ، يەھۇدلارنىڭ يۇرتىدىكى بەيت-لەھەم شەھىرىدىن چىقتى. ئۇ سەپەر قىلىپ، ئەفرائىم تاغلىقىغا، مىكاھنىڭ ئۆيىگە كېلىپ چۈشتى.⁹ مىكاھ ئۇنىڭدىن: – قەيەردىن كەلدىڭ، دەپ سورىۋىدى، ئۇ ئۇنىڭغا جاۋابەن: – مەن يەھۇدلارنىڭ يۇرتىدىكى بەيت-لەھەملىك بىر لاۋىيەمەن، بىر جاي تېپىپ تۇراي دەپ چىقتىم، – دېدى.

¹⁰ مىكاھ ئۇنىڭغا: – ئۇنداق بولسا مەن بىلەن تۇرۇپ، ماڭا ھەم ئاتا ھەم كاھىن بولۇپ بەرگىن؛ مەن ساڭا ھەر يىلى ئون كۈمۈش تەڭگە، بىر يۈرۈش ئېگىن ۋە كۈندىلىك يېمەك-ئىچمىكىڭنى بېرىي، – دېدى. بۇنى ئاڭلاپ لاۋىي كىشى ئۇنىڭكىگە كىردى.

¹¹ لاۋىي ئۇ كىشى بىلەن تۇرۇشقا رازى بولدى؛ يىگىت شۇ كىشىگە ئۆز ئوغۇللىرىدىن بىرىدەك بولۇپ قالدى.¹² ئاندىن مىكاھ بۇ لاۋىي كىشىنى

¹⁵⁸ «تەرافىم» ئىبرانى تىلىدىكى سۆز بولۇپ، «ئۆي بۇتلىرى» دېگەننى بىلدۈرىدۇ. بۇ بۇتلار قولدا كۆتۈرگۈدەك كىچىك بولۇپ، ئادەتتە كۈمۈشتىن ياسىلاتتى. قەدىمكى ۋاقىتلاردىكى بەزى بۇتپەرەس جەمئىيەتلەردە «تەرافىم» غا ئىگە بولغان ئادەم ئۆيىنىڭ بارلىق تەئەللۇقاتىنىڭ ئىگىسى، خوجايىنى دەپ ھېسابلىناتتى.

¹⁵⁹ پەقەت ھارۇننىڭ ئەۋلادلىرىلا كاھىن بولۇشقا ھوقۇقلۇق ئىدى.

¹⁶⁰ «شۇ كۈنلەردە ئىسرائىلدا ھېچ پادىشاھ بولمىدى؛ ھەركىم ئۆز نەزىرىدە ياخشى كۆرۈنگەننى قىلاتتى» دېگەن سۆزلەر، شۈبھىسىزكى، خۇدانىڭ ۋاقتى كەلگەندە ئىسرائىلغا ئۆزى پادىشاھ تەيىنلەش مەقسىتىدە بولغانلىقىنى كۆرسىتىدۇ.

¹⁶¹ بەيت-لەھەم لاۋىيلارغا بېكىتىلگەن شەھەرلەردىن ئەمەس ئىدى. بۇ كىشىنىڭ شۇ يەرگە نېمىگە بارغىنى ئېنىق ئەمەس.

كاھنلىققا مەخسۇس تەيىنلىدى (162). شۇنىڭ بىلەن لاۋىي يىگىت ئۇنىڭغا كاھىن بولۇپ، مىكاھىننىڭ ئۆيىدە تۇرۇپ قالدى (163).
 13 ئاندىن مىكاھ: — بىر لاۋىي كىشى ماڭا كاھىن بولغىنى ئۈچۈن، پەرۋەردىگارنىڭ ماڭا ياخشىلىق قىلىدىغىنىنى بىلىمەن (164)، — دېدى.

دان قەبىلىسىنىڭ ئۆزلىرى ئۈچۈن بىر مىراس جاينى تېپىشى

18

1 شۇ كۈنلەردە ئىسرائىلدا ھېچ پادىشاھ بولمىدى؛ شۇنداقلا شۇ كۈنلەردە دانلارنىڭ قەبىلىسى ئۆزلىرىگە ئولتۇراقلىشىش ئۈچۈن جاي ئىزدەۋاتقانىدى، چۈنكى شۇ كۈنگىچە ئۇلار ئىسرائىل قەبىلىلىرى ئارىسىدا چەك تاشلىنىپ بېكىتىلگەن مىراس زېمىنغا ئېرىشمىگەنىدى (165).

2 شۇنىڭ بىلەن دانلار پۈتكۈل جەمەتىدىن زورپىناھ ۋە ئەشتائولدا ئولتۇرۇشلۇق بەش پالۋاننى زېمىننى چارلاپ كېلىشكە ئەۋەتتى ۋە ئۇلارغا تاپىلاپ: — سىلەر بېرىپ زېمىننى چارلاپ كېلىڭلار، دېدى. ئۇلار سەپەر قىلىپ ئەفرائىم تاغلىق يۇرتىغا كېلىپ مىكاھىننىڭ ئۆيىگە چۈشۈپ ئۇ يەردە قوندى. 3 ئۇلار مىكاھىننىڭ ئۆيىنىڭ يېنىدا تۇرغىنىدا لاۋىي يىگىتنىڭ ئاۋازىنى تونۇپ (166)، ئۇنىڭ قېشىغا كىرىپ ئۇنىڭدىن: — سېنى كىم بۇ جايغا ئېلىپ كەلدى؟ بۇ يەردە نېمە ئىش قىلىسەن؟ بۇ جايدا نېمىگە ئېرىشتىڭ؟ — دەپ سورىدى.

162 ئىبرانى تىلىدا: «ئۇنىڭ قولىنى تولدۇردى». بۇ سۆز مۇشۇ يەردە ئىككى بىسلىقتۇر — (1) ئۇ مىكاھىننىڭ قولىنى مەخسۇس كاھىنلىق ۋەزىپىسى بىلەن «تولدۇردى» ۋە (2) (ھەجۋىي جەھەتتىن) پۇل بىلەن تولدۇردى.

163 پەقەت ھارۇننىڭ ئەۋلادلىرىلا كاھىن بولۇشقا ھوقۇقلۇق ئىدى؛ باشقا لاۋىيلارنىڭ كاھىن بولۇش ھوقۇقى يوقتۇر، ئەلۋەتتە.

164 دېمىسەكمۇ، بۇ سۆزلەر پۈتۈنلەي خۇراپىي بىر كۆزقاراش، ئەلۋەتتە. 18-بابتا سۆزلەرنىڭ خاتالىقى چىقىپ تۇرىدۇ.

165 «يە. 40:19-48»دە بۇ ئىشلار بايان قىلىنىدۇ. شۇ ئايەتلەردىن قارىغاندا، «چەك تاشلىنىپ بېكىتىلگەن مىراس زېمىنغا ئېرىشمىگەندى» دېگەننىڭ مەنىسى «...تولۇق ئېرىشەلمىگەندى» دېگەندەك بولسا كېرەك.

166 ياكى «يىگىتنىڭ تەلەپپۇزىنى تونۇپ».

⁴ ئۇ ئۇلارغا جاۋابەن: — مېكاه ماڭا مۇنداق-مۇنداق قىلىپ، مېنى ياللاپ ئۆزىگە كاھىن قىلدى، دېدى.

⁵ بۇنى ئاڭلاپ ئۇلار ئۇنىڭغا: — ئۇنداق بولسا بىزنىڭ ماڭغان سەپىرىمىزنىڭ ئوڭۇشلۇق بولىدىغان-بولمايدىغانلىقىنى بىلىمىكىمىز ئۈچۈن، خۇدادىن سوراپ بەرگىن، — دېدى.

⁶ كاھىن ئۇلارغا: — خاتىرجەم بېرىۋېرىڭلار. ماڭغان يولۇڭلار پەرۋەردىگارنىڭ ئالدىدىدۇر⁽¹⁶⁷⁾، — دېدى.

⁷ شۇنىڭ بىلەن بۇ بەش ئادەم چىقىپ، لائىش دېگەن جايغا يېتىپ كەلدى. ئۇلار ئۇ يەردىكى خەلقنىڭ تىنچ-ئامان ياشاۋاتقىنىنى، تۇرمۇشنىڭ زىندونىلارنىڭ ئۆرپ-ئادەتلىرى بويىچە ئىكەنلىكىنى، خاتىرجەملىك ۋە راھەت ئىچىدە تۇرۇۋاتقىنىنى كۆردى؛ شۇ زېمىندا ئۇلارنى خار قىلغۇچى ھېچقانداق ھوقۇقدار يوق ئىدى⁽¹⁶⁸⁾؛ ئۇلار زىندونىيلاردىن يىراقتا تۇراتتى، شۇنداقلا باشقىلار بىلەنمۇ ھېچقانداق باردى-كەلدى قىلىشمايتتى.

⁸ بەش پالۋان زورپئاھ ۋە ئەشتائولغا ئۆز قېرىنداشلىرىنىڭ قېشىغا قايتىپ كەلدى. قېرىنداشلىرى ئۇلاردىن: — نېمە خەۋەر ئېلىپ كەلدىڭلار؟ — دەپ سورىدى.

⁹ ئۇلار جاۋابەن: — بىز قويۇپ ئۇلارغا ھۇجۇم قىلالىلى! چۈنكى بىز شۇ زېمىننى چارلاپ كەلدۇق، مانا، ئۇ ئىنتايىن ياخشى بىر يۇرت ئىكەن. ئەمدى نېمىشقا قىمىر قىلماي جىم ئولتۇرىسىلەر؟ ئەمدى دەرھال بېرىپ، ئۇ يۇرتنى ئېلىشقا ئەزمەڭلەرنى ئەزمەڭلار، بېرىپ ھۇجۇم قىلىپ زېمىننى ئىگىلەڭلار.

¹⁶⁷ «يولۇڭلار پەرۋەردىگارنىڭ ئالدىدىدۇر» — دېمەك، يولۇڭلار خۇدانىڭ نەزىرىگە ياخشى كۆرۈندۈ.

¹⁶⁸ «تۇرمۇشنىڭ زىندونىيلارنىڭ ئۆرپ-ئادەتلىرى بويىچە ئىكەنلىكىنى» — مۇشۇ شەھەر بەلكىم زىندونىيلارنىڭ بىر مۇستەملىكىسى بولغان بولۇشى مۇمكىن ئىدى.

«شۇ زېمىندا ئۇلارنى خار قىلغۇچى ھېچقانداق ھوقۇقدار يوق ئىدى» — ئەگەر لائىشتىكىلەردىن پايدىلىنىدىغان باشقا بىر يەرلىك ھاكىمىيەت بار بولسا، لائىشنى ئىگىلەش ئۈچۈن مۇشۇ ھاكىمىيەت بىلەنمۇ سوقۇشۇش كېرەك بولاتتى، ئەلۋەتتە.

شۇ سۆزنىڭ باشقا بىر خىل تەرجىمىسى: «ئۇلارنىڭ ئۈستىدە نومۇس ئىشلارنى ئەيىبلەيدىغان ھېچقانداق ھاكىم يوق ئىدى».

¹⁰ ئۇ يەرگە بارغىنىڭلاردا سىلەر تىنچ-ئامان تۇرۇۋاتقان بىر خەلقنى، ھەر ئەتراپىغا سوزۇلغان كەڭ-ئازادە بىر زېمىننى كۆرىسىلەر! خۇدا ئۇ يەرنى سىلەرنىڭ قولۇڭلارغا تاپشۇرغاندۇر. ئۇ يۇرتتا يەر يۈزىدە تېپىلىدىغان بارلىق نەرسىلەردىن ھېچبىرى كەم ئەمەس، دېدى.

¹¹ شۇنىڭ بىلەن دانلارنىڭ جەمەتىدىن ئالتە يۈز ئادەم جەڭگە قوراللىنىپ، زورپائا ۋە ئەشتائۇلدىن چىقىپ ماڭدى. ¹² ئۇلار يەھۇدا يۇرتىدىكى كىرىئات-يېئارم دېگەن جايغا بېرىپ، چېدىر تىكتى (شۇڭا بۇ جاي تاكى بۈگۈنگىچە «داننىڭ لەشكەرگاھى»⁽¹⁶⁹⁾ دەپ ئاتالماقتا؛ ئۇ كىرىئات-يېئارىمنىڭ ئارقا تەرىپىگە⁽¹⁷⁰⁾ جايلاشقاندى). ¹³ ئاندىن ئۇلار ئۇ يەردىن ئەفرائىم تاغلىق رايونىغا بېرىپ، مىكاھىننىڭ ئۆيىگە يېتىپ كەلدى.

¹⁴ لائىش يۇرتىغا چارلاش ئۈچۈن بارغان بەش كىشى ئۆز قېرىنداشلىرىغا: — بىلەمسىلەر؟ بۇ ئۆيدە بىر ئەفود تونى، بىرنەچچە تەرافىم بۇتلىرى⁽¹⁷¹⁾، بىر ئويما مەبۇد ۋە قۇيما مەبۇد باردۇر! ئەمدى قانداق قىلىشىڭلار كېرەكلىكىنى ئويلىشىڭلار! — دېدى.

¹⁵ ئۇلار بۇزۇلۇپ لاۋىي يىگىتنىڭ ئۆيىگە (مىكاھقا تەۋە ئۆيگە) كىرىپ ئۇنىڭدىن ھال سورىدى. ¹⁶ دان قەبىلىسىدىن بولغان جەڭ قوراللىرىنى كۆتۈرگەن ئالتە يۈز كىشى دەرۋازا ئالدىدا تۇرۇپ تۇردى. ¹⁷ ئۇ زېمىننى چارلاشقا بارغان بەش ئادەم بۇتخانىغا كىرىپ، ئويما بۇت، ئەفود تونى، تەرافىم بۇتلىرى ۋە قۇيما بۇتنى ئېلىپ چىقتى. كاھىن جەڭ قوراللىرىنى كۆتۈرگەن ئالتە يۈز كىشى بىلەن بىللە دەرۋازىدا تۇراتتى. ¹⁸ بۇ بەش ئادەم مىكاھىننىڭ ئۆيىگە كىرىپ ئويما بۇت، ئەفود تونىنى، تەرافىم بۇتلىرى ۋە قۇيما بۇتنى ئېلىپ چىققاندا كاھىن ئۇلاردىن: — بۇ نېمە قىلغىنىڭلار؟! — دەپ سورىدى.

¹⁹ ئۇلار ئۇنىڭغا: — ئۇن چىقارماي، ئاغزىڭنى قولۇڭ بىلەن ئېتىپ، بىز بىلەن مېڭىپ، بىزگە ھەم ئاتا ھەم كاھىن بولۇپ بەرگىن. سېنىڭ پەقەت بىر ئادەمنىڭ ئۆيىدىكىلەرگە كاھىن بولغىنىڭ ياخشىمۇ، ياكى ئىسرائىلنىڭ

¹⁶⁹ ئىبرانىي تىلىدا «ماھانەھ-دان».

¹⁷⁰ «ئارقا تەرىپى» نىڭ باشقا بىرخىل تەرجىمىسى «غەرب تەرىپى».

¹⁷¹ «تەرافىم بۇتلىرى» — 5:17دىكى ئىزاھاتنى كۆرۈڭ.

بىر جەمەتى بولغان پۈتۈن بىر قەبىلىگە كاھىن بولغىنىڭ ياخشىمۇ؟ - دېدى. ²⁰ شۇنداق دېۋىدى، كاھىننىڭ كۆڭلى خۇش بولۇپ، ئەفود، تەرافىم بۇتلىرى ۋە ئويما مەبۇدىنى ئېلىپ خەلقنىڭ ئارىسىغا كىرىپ تۇردى. ²¹ ئاندىن ئۇلار بۇرۇلۇپ، ئۆيەردىن كەتتى؛ ئۇلار بالىلىرى ۋە چارپايىلارنى ۋە يۈك-تاقلىرىنىڭ ھەممىسىنى ئالدىدا ماڭدۇرۇۋەتكەندى. ²² مىكاھىننىڭ ئۆيىدىن خېلى يىراقلىغاندا مىكاھىننىڭ ئۆيىنىڭ ئەتراپىدىكى خەلقلەر يىغىلىپ، دانلارغا قوغلاپ يېتىشتى. ²³ ئۇلار دانلارنى تۈۋلەپ چاقىردى، دانلار بۇرۇلۇپ مىكاھقا: - ساڭا نېمە بولدى، بۇنچىۋىلا كۆپ خەلقنى يىغىپ كېلىپ نېمە قىلماقچىسەن؟! - دېدى.

²⁴ ئۇ جاۋاب بېرىپ: - سىلەر مەن ياساتقان مەبۇدلارنى كاھىنم بىلەن قوشۇپ ئالدىڭلار، ئاندىن كەتتىڭلار! ماڭا يەنە نېمە قالدى؟! شۇنداق تۇرۇقلۇق سىلەر تېخى: «ساڭا نېمە بولدى؟» - دەۋاتىسىلەرغۇ! - دېدى. ²⁵ دانلار ئۇنىڭغا: - ئۇنىڭنى چىقارما، بولمىسا ئاچچىقى يامان كىشىلەر سېنى تۈتۈۋېلىپ، سېنى ۋە ئائىلەڭدىكىلەرنى جانلىرىدىن جۇدا قىلمىسۇن، يەنە، - دېدى.

²⁶ بۇلارنى دەپ دانلار ئۆز يولىغا ماڭدى؛ مىكاھ ئۇلارنىڭ ئۆزىدىن كۈچلۈك ئىكەنلىكىنى كۆرۈپ، يېنىپ ئۆز ئۆيىگە كەتتى.

²⁷ ئۇلار مىكاھ ياساتقۇزغان نەرسىلەر ۋە ئۇنىڭ كاھىننى ئېلىپ، لائىشقا ھۇجۇم قىلدى؛ ئۆيەردىكى خەلق تىنچ-ئامان ۋە خاتىرجەم تۇرۇۋاتقاندى؛ ئۇلار ئۇلارنى قىلىچلاپ قىرىپ، شەھەرنى ئوتتا كۆيدۈرۈۋەتتى. ²⁸ شەھەرنى قۇتقۇزغۇدەك ھېچ ئادەم چىقمىدى؛ چۈنكى بۇ شەھەر زىندوندىن يىراقتا ئىدى، خەلقى ھېچكىم بىلەن باردى-كەلدى قىلىشمايتتى. شەھەر بەيت-رەھوبنىڭ يېنىدىكى جىلغىدا ئىدى. دانلار شەھەرنى قايتىدىن قۇرۇپ، ئولتۇراقلاشتى. ²⁹ ئۇلار بۇ شەھەرگە ئىسرائىلنىڭ ئوغۇللىرىدىن بولغان، ئۆز ئاتىسى داننىڭ ئىسمىنى قويۇپ دان دەپ ئاتىدى. ئىلگىرى ئۆشەھەرنىڭ نامى لائىش ئىدى.

³⁰ دانلار شۇ يەردە بۇ ئويما بۇتنى ئۆزلىرىگە تىكلدى؛ مۇسانىڭ ئوغلى گەرسومنىڭ ئەۋلادى ⁽¹⁷²⁾ يوناتان ۋە ئۇنىڭ ئوغۇللىرى بولسا شۇ زېمىننىڭ

خەلقى سۈرگۈن بولۇشقا ئېلىپ كېتىلگەن كۈنگىچە دانلارنىڭ قەبىلىسىگە كاھىن بولۇپ تۇرغانىدى. ³¹ خۇدانىڭ ئۆيى شىلوھدا تۇرغان بارلىق ۋاقىتلاردا ⁽¹⁷³⁾، دانلار ئۆزلىرى ئۈچۈن تىكلەنگەن، مىكاھ ياساتقۇزغان ئويما مەبۇد داندا تۇرغۇزۇلدى.

ئەشەددىي بۇزۇقچىلىق

19

¹ ئىسرائىلدا تېخى پادىشاھ تىكلەنمىگەن شۇ كۈنلەردە، ئەفرائىم تاغلىق رايونىنىڭ چەت تەرىپىدە ئولتۇرۇشلۇق بىر لاۋىي كىشى بار ئىدى؛ ئۇ يەھۇدا يۇرتىدىكى بەيت-لەھەملىك بىر قىزنى كېنەزەكلىككە ئالدى. ² لېكىن ئۇ كېنەزەك ئېرىگە ۋاپاسىزلىق قىلىپ ⁽¹⁷⁴⁾، ئۇنىڭ يېنىدىن چىقىپ، يەھۇدا يۇرتىدىكى بەيت-لەھەمگە ئاتىسىنىڭ ئۆيىگە بېرىپ، تۆت ئايچە تۇردى.

³ ئۇ ۋاقىتتا ئۇنىڭ ئېرى قويۇپ كېنىزىكىگە ياخشى گەپلەرنى قىلىپ، كۆڭلىنى ئېلىپ ياندۇرۇپ كېلىشكە كېنىزىكىنىڭ يېنىغا كەلدى. ئۇ بىر خىزمەتكارنى ۋە ئىككى ئېشەكنى ئېلىپ باردى. كېنىزەك ئېرىنى ئاتىسىنىڭ ئۆيىگە ئېلىپ كىردى؛ ئاتىسى ئۇنى كۆرۈپ خۇش بولۇپ قارشى ئالدى. ⁴ ئۇنىڭ قېيىناتىسى، يەنى قىزىنىڭ ئاتىسى ئۇنى تۇتۇپ قالدى، ئۇ ئۇ يەردە ئۈچ كۈنگىچە يەپ-ئىچىپ، ئۇنىڭ بىلەن يېتىپ قویتی. ⁵ تۆتىنچى كۈنى لاۋىي كىشى سەھەر قويۇپ ماڭغىلى تەييارلىنىۋىدى، كېنىزىكىنىڭ ئاتىسى كۈيىۋىلغانغا: — بىر توغرام نان يەپ يۈرىكىڭنى قۇۋۋەتلەندۈرۈپ ئاندىن ماڭغىن، — دېدى. ⁶ شۇنىڭ بىلەن ئۇلار ئىككىسى ئولتۇرۇپ بىللە يەپ-ئىچىپ تاماقلاندى. قىزىنىڭ ئاتىسى ئۇ كىشىگە: — سەندىن ئۆتۈنەي، بۇ كېچىمۇ قونغىن، كۆڭلۈڭ ئېچىلسۇن، دېدى.

¹⁷³ شىلوھ شەھىرى مۇقەددەس چېدىر تۇنجى تىكلەنگەن جاي ئىدى («يە»، 10:18، 51:19، «1سام»، 1:3نى كۆرۈڭ). سۇلايمان پادىشاھ ئىبادەتخانىنى يېرۇسالېمدا قۇرۇشتىن ئىلگىرى (قايسى ۋاقىت ئىكەنلىكى بىزگە نامەلۇم) شىلوھ ئىبادەت سورۇنى سۈپىتىدە ئىشلىتىلمەي تاشلىۋېتىلگەنىدى («يەر»، 12:7نى كۆرۈڭ). ¹⁷⁴ ياكى «ئۇنىڭدىن يامانلاپ كېتىپ...».

⁷ بۇ كىشى ماڭغىلى قويۇۋىدى، لېكىن قېيىناتىسى ئۇنى زورلاپ، يەنە ئېلىپ قالدى، ئۇ يەنە بىر كۈن قوندى. ⁸ بەشىنچى كۈنى ئۇ سەھەر قويۇپ ماڭغىلى تەييارلاندى، لېكىن قىزنىڭ ئاتىسى ئۇنىڭغا: - ئاۋۋال يۈرىكىڭنى قۇۋۋەتلەندۈرگىن، دېدى. شۇنىڭ بىلەن ئۇلار ئىككىسى كۈن ئېگىلگۈچە ئولتۇرۇپ، بىللە تاماقلاندى.

⁹ ئاندىن بۇ كىشى كېنىزىكى ۋە خىزمەتكارىنى ئېلىپ ماڭغىلى تەييارلىنىۋىدى، قېيىناتىسى، يەنى قىزنىڭ داداسى ئۇنىڭغا: - مانا، كەچ كىرەي دەۋاتىدۇ، سەندىن ئۆتۈنەي، بۇ يەردە يەنە بىر كېچىنى ئۆتكۈزۈڭلار؛ مانا، كۈن مەغرىبقە ئېگىلىپتۇ، بۇ يەردە قونغىن، كۆڭلۈڭ ئېچىلسۇن؛ ئاندىن ئەتە سەھەردە يولغا چىقىپ، ئۆيۈڭلارغا كېتىڭلار⁽¹⁷⁵⁾، - دېدى.

¹⁰ لېكىن ئۇ كىشى ئەمدى يەنە بىر كېچە قونۇشقا ئۇنىماي، قويۇپ يولغا چىقىپ يەبۇسىنىڭ، يەنى يېرۇسالېمنىڭ ئۇدۇلىغا كەلدى. ئۇنىڭ بىلەن بىللە ئىككى توقۇقلۇق ئېشەك ۋە كېنىزىكى بار ئىدى. ¹¹ ئۇلار يەبۇسقا يېقىن كەلگەندە كۈن ئولتۇراي دەپ قالغاچقا، خىزمەتكارى غوجىسىغا: - يەبۇسىلارنىڭ بۇ شەھەرگە كىرىپ، شۇ يەردە قونايلى، دېدى.

¹² لېكىن غوجىسى ئۇنىڭغا جاۋاب بېرىپ: - بىز ئىسرائىللار تۇرمايدىغان، يات ئەللەر تۇرىدىغان شەھەرگە كىرمەيلى، بەلكى گىبېئالغا ئۆتۈپ كېتەيلى، دېدى.

¹³ ئاندىن ئۇ يەنە خىزمەتكارىغا: - كەلگىن، بىز يېقىندىكى جايلاردىن بىرىگە بارايلى، گىبېئالدا ياكى رامادا قونايلى، دېدى.

¹⁴ شۇنىڭ بىلەن ئۇلار مېڭىپ، بىنىامىن يۇرتىدىكى گىبېئالنىڭ يېنىغا يېتىپ بارغاندا كۈن ئولتۇرغانىدى. ¹⁵ ئۇلار گىبېئالغا كىرىپ، ئۇ يەردە قونماقچى بولدى؛ شەھەرنىڭ چوڭ مەيدانىغا كىرىپ ئولتۇرۇشتى؛ لېكىن ھېچكىم ئۇلارنى قوندۇرۇشقا ئۆيىگە تەكلىپ قىلمىدى.

¹⁶ ھالبۇكى، ئۇ كېچىسى قېرى بىر ئادەم ئىشىنى تۈگىتىپ، ئېتىزلىقتىن يېنىپ كېلىۋاتقاندى. ئۇ ئەسلىدە ئەفرائىم تاغلىق رايونلىق ئادەم ئىدى، ئۇ گىبېئالدا مۇساپىر بولۇپ، ئولتۇراقلىشىپ قالغانىدى؛ لېكىن ئۇ يەردىكى خەلقلەر بىنىامىنلاردىن ئىدى.

¹⁷⁵ ئىبرانىي تىلىدا «چېدىرىڭلارغا كېتىڭلار».

¹⁷ ئۇ بېشىنى كۆتۈرۈپ قاراپ، بۇ يولۇچىنىڭ شەھەرنىڭ مەيدانىدا ئولتۇرغىنىنى كۆرۈپ ئۇنىڭدىن: - قەيەردىن كەلدىڭ؟ قەيەرگە بارىسەن؟ - دەپ سورىدى.

¹⁸ ئۇ جاۋاب بېرىپ: - بىز يەھۇدا يۇرتىدىكى بەيت-لەھەمدىن ئەفرائىم تاغلىقىنىڭ چەت ياقلىرىغا كېتىپ بارىمىز؛ مەن ئەسلى شۇ جايدىن بولۇپ، يەھۇدا يۇرتىدىكى بەيت-لەھەمگە بارغانىدىم؛ ئىشلىرىم پەرۋەردىگارىڭىزنىڭ ئۆيىگە مۇناسىۋەتلىك ئىدى⁽¹⁷⁶⁾؛ لېكىن بۇ يەردە ھېچ كىم مېنى ئۆيىگە تەكلىپ قىلمىدى. ¹⁹ بىزنىڭ ئېشەكلىرىمىزگە بېرىدىغان سامان ۋە بوغۇزىمىز بار، ئۆزۈم، دېدەكلىرى، شۇنداقلا كەمىنلىرىڭ بىلەن بولغان يىگىتكىمۇ نان ۋە شارابىلار بار، بىزگە ھېچ نېمە كەم ئەمەس، - دېدى.

²⁰ بۇنى ئاڭلاپ قېرى كىشى: - تىنچ-ئامان بولغايىسەن؛ سىلەرنىڭ موھتاجلىرىڭلارنىڭ ھەممىسى مېنىڭ ئۈستۈمگە بولسۇن، ئەمما كۈچىدا ياتماڭلار! - دەپ، ²¹ ئۇنى ئۆز ئۆيىگە ئېلىپ بېرىپ، ئېشەكلىرىگە يەم بەردى. مېھمانلار پۇتلىرىنى يۇيۇپ، يەپ-ئىچىپ غىزالاندى. ²² ئۇلار كۈڭلىدە خۇش بولۇپ تۇرغىنىدا، مانا، شەھەرنىڭ ئادەملىرىدىن بىرنەچچە يىلەن، يەنى بىرقانچە لۈكچەك⁽¹⁷⁷⁾ كېلىپ ئۆيىنى قورشىۋېلىپ، ئىشكىنى ئۇرۇپ-قېقىپ، ئۆيىنىڭ ئىگىسى بولغان قېرى كىشىگە: - سېنىڭ ئۆيۈڭگە كەلگەن شۇ كىشىنى بىزگە چىقىرىپ بەرگىن، ئۇنىڭ بىلەن بېقىنچىلىق قىلىمىز، - دېدى.

²³ بۇنى ئاڭلاپ ئۆي ئىگىسى ئۇلارنىڭ قېشىغا چىقىپ ئۇلارغا: - بولمايدۇ، ئەي بۇرادەرلىرىم، سىلەردىن ئۆتۈنۈپ قالاي، مۇنداق رەزىللىكنى قىلماڭلار؛ بۇ كىشى مېنىڭ ئۆيۈمگە مېھمان بولۇپ كەلگەنكەن، سىلەر بۇنداق ئىپلاسلىق قىلماڭلار. ²⁴ مانا، مېنىڭ پاك بىر قىزىم بار، يەنە ئۇ كىشىنىڭ كېنىزىكى بار. مەن ئۇلارنى قېشىڭلارغا چىقىرىپ بېرەي، سىلەر ئۇلارنى ئاياغ ئاستى قىلساڭلار مەيلى، نەزىرىڭلارغا نېمە خۇش ياقسا ئۇلارنى شۇنداق قىلىڭلار،

¹⁷⁶ «پەرۋەردىگارىڭىز ئۆيى (مۇقەددەس چىدىر)» شۇ چاغدا يېرۇسالېمدا ئەمەس، شىلوھدا ئىدى.

¹⁷⁷ «لۈكچەك» - ئىبرانىي تىلىدا «بېلىلانىڭ (ئېلىسىنىڭ) بالىلىرى».

باشقا بىرخىل تەرجىمىسى «شەھەردىكى ئادەملەر، لۈكچەكلەر...».

لېكىن بۇ كىشىگە مۇشۇنداق ئىپلاسلۇق ئىشنى قىلماڭلار، - دېدى⁽¹⁷⁸⁾.
²⁵ لېكىن ئۇ ئادەملەر ئۇنىڭغا قۇلاق سالمىدى؛ يولۇچى كېنىزىكىنى ئۇلارنىڭ ئالدىغا سۆرەپ چىقىرىپ بەردى. ئۇلار ئۇنىڭ بىلەن بىللە بولۇپ كەچتىن ئەتىگەنگىچە ئاياغ ئاستى قىلدى؛ ئۇلار تاڭ يورۇغاندا ئاندىن ئۇنى قويۇپ بەردى.

²⁶ چوكان تاڭ سەھەردە قايتىپ كېلىپ، ئۇنىڭ غوجىسى قونغان ئۆينىڭ دەرۋازىسىنىڭ بوسۇغىسىغا كەلگەندە يىقىلىپ قېلىپ، تاڭ ئاتقۇچە شۇ يەردە يېتىپ قالدى. ²⁷ ئەتىگەندە ئۇنىڭ غوجىسى قويۇپ ئۆينىڭ ئىشىكىنى ئېچىپ، يولغا چىققاچى بولۇپ تېشىغا چىقىۋىدى، مانا، ئۇنىڭ كېنىزىكى بولغان چوكان ئۆينىڭ دەرۋازىسى ئالدىدا قوللىرى بوسۇغىنىڭ ئۈستىگە قويۇقلۇق ھالدا ياتاتتى. ²⁸ ئۇ ئۇنىڭغا: - قويىقىن، بىز ماڭايلى، دېدى⁽¹⁷⁹⁾.
 لېكىن چوكان ھېچبىر جاۋاب بەرمىدى. شۇنىڭ بىلەن ئۇ چوكاننى ئېشەككە ئارتىپ، قوزغىلىپ ئۆز ئۆيىگە يۈرۈپ كەتتى.

²⁹ ئۆز ئۆيىگە كەلگەندە، پىچاقنى ئېلىپ كېنىزىكىنىڭ جەستىنى سۆڭەكلىرى بويىچە ئون ئىككى پارچە قىلىپ، پۈتكۈل ئىسرائىل يۇرتىنىڭ چەت-ياقلىرىغىچە ئەۋەتتى.

³⁰ شۇنداق بولدىكى، بۇنى كۆرگەنلەرنىڭ ھەممىسى: «ئىسرائىل مىسىردىن چىققان كۈندىن تارتىپ بۈگۈنگىچە بۇنداق ئىش بولۇپ باقمىغانىدى ياكى كۆرۈلۈپ باقمىغانىدى. ئەمدى بۇ ئىشنى ئوبدان ئويلىشىپ، قانداق قىلىش كېرەكلىكىنى مەسلىھەتلىشەيلى» - دېيىشتى.

¹⁷⁸ شۇ قېرى ئادەم مېھماندوستلۇقنى ۋە مېھمانلارغا بولغان مەسئۇلىيەتچانلىقنى شۇنچە «مۇقەددەس» دەپ قارىسىمۇ، ئۇنىڭ ئاغزىدىن چىققان يۇقىرىقى گەپلىرىدىن شۇ چاغدىكى ئىسرائىللارنىڭ بۇزۇقچىلىق-ئەخلاقسىزلىقىنىڭ قانداق دەرىجىگە بېرىپ يەتكەنلىكى ئېنىق كۆرۈنىدۇ. مېھمانلارنىڭ ھاياتىنى قوغداش ئۈچۈن ئۆز ھاياتىنى پىدا قىلسا بولاتتى؛ لېكىن ئۆز قىزىنى مۇشۇ رەزىللەرگە «ھەدىيە قىلىش»قا ھەرقانداق ۋىجدان ئىگىسىگە يىرغىنچىلىك بولسا كېرەك.
¹⁷⁹ بۇ چوكاننىڭ «غوجا»سىنىڭ تاش يۈرەكلىكى بىلەن شۇ يەرلىك لۈكچەكلەرنىڭ رەزىللىكىنىڭ پەرقى بارمۇ؟

ئىچكى ئۇرۇشنىڭ پارتىلىشى

20

¹ شۇنىڭ بىلەن ئىسرائىللارنىڭ ھەممىسى چىقىپ، جامائەت داندن تارتىپ بەئەر-شېباغىچە يىغىلىپ گىلبئاد زېمىنىنىڭ خەلقى بىلەن قوشۇلۇپ⁽¹⁸⁰⁾ مىزىيادا، پەرۋەردىگارنىڭ ئالدىغا كېلىپ بىر ئادەمدەك بولدى. ² پۈتكۈل قوۋمنىڭ چوڭلىرى، يەنى ئىسرائىلنىڭ ھەممە قەبىلىسىنىڭ باشلىقلىرى خۇدانىڭ خەلقىنىڭ جامائىتى ئارىسىدا ھازىر بولدى. جامائەت جەمئىي بولۇپ تۆت يۈز مىڭ قىلىچ تۇتقان پىيادە ئەسكەر ئىدى ³ (بنىامىنلار ئىسرائىلنىڭ مىزىيادا جەم بولغىنىدىن ئەمدى خەۋەر تاپقانىدى).

ئىسرائىللار سۈرۈشتە قىلىپ: «بۇ رەزىل ئىش قانداق يۈز بەردى؟» - دەپ سورىدى⁽¹⁸¹⁾.

⁴ ئۆلتۈرۈلگەن چوكانىڭ ئېرى لاۋىي كىشى جاۋاب بېرىپ مۇنداق دېدى: - «مەن بولسام ئۆز كېنىزىكىمنى ئېلىپ، بنىامىننىڭ گىبئە شەھىرىگە قونغىلى بارغانىدىم؛ ⁵ گىبئەنىڭ ئادەملىرى كېچىدە ماڭا ھۇجۇم قىلماقچى بولۇپ، مېنى دەپ ئۆيىنى قورشىۋالدى⁽¹⁸²⁾. ئۇلار مېنى ئۆلتۈرۈشنى قەستلىدى، كېنىزىكىمنى بولسا ئۇلار ئاياغ ئاستى قىلىپ ئۆلتۈرۈۋەتتى. ⁶ شۇنىڭ بىلەن مەن كېنىزىكىمنىڭ جەستىنى پارچە-پارچە قىلىپ، كىشىلەرگە كۆتۈرتكۈزۈپ ئىسرائىلنىڭ مىراسى بولغان زېمىننىڭ ھەربىر يۇرتىغا ئەۋەتتىم.

¹⁸⁰ «داندن تارتىپ بەئەر-شېباغىچە يىغىلىپ، گىلبئاد زېمىنىنىڭ خەلقى بىلەن قوشۇلۇپ» - دان شەھىرى (29:18 دە كۆرسىتىلگەن) زېمىننىڭ شىمالىي چېتىدە؛ بەئەر-شېبا شەھىرى بولسا زېمىننىڭ جەنۇبىي چېتىدە؛ «گىلبئاد» بولسا زېمىننىڭ ئىئوردان دەرياسىنىڭ شەرق تەرىپىدىكى چەت قىسمى ئىدى. دېمەك (بنىامىن خەلقىدىن باشقا)، پۈتكۈل ئىسرائىلنىڭ ئادەملىرى مىزىيادا يىغىلدى.

¹⁸¹ شۇ چاغدا بنىامىنلارنىڭ ۋەكىللىرىنىڭ نەق مەيداندا بار-يوقلۇقى ئېنىق ئەمەس. لاۋىي كىشى، شۈبھىسىزكى، كېنىزىكىنىڭ جەستىدىن بىر قىسمىنى ئۇلارغىمۇ ئەۋەتكەن (29:11). بۇ سوئال بنىامىن ۋەكىللىرىگە قويۇلغان بولسا، «بۇ رەزىل ئىشنىڭ سەۋەبىنى بىزگە چۈشەندۈرۈپ بېرىڭلار» دېگەندەك تەرجىمە قىلىنىشى كېرەك ئىدى. لېكىن 4-ئايەتتىن قارىغاندا سوئال لاۋىي كىشىگە قويۇلغان.

¹⁸² ياكى «مەن بار ئۆيىنى قورشىۋالدى».

چۈنكى ئۇلار ئىسرائىل ئىچىدە پاسىقلىق ۋە ئىپلاسلىق قىلدى. ⁷ مانا، ئەي بارلىق ئىسرائىللار، سىلەر ھەممىڭلار ئويلىنىپ، مەسلىھەت كۆرسىتىڭلار». ⁸ شۇنىڭ بىلەن ھەممە خەلق بىر ئادەمدەك قويۇپ: – ئارىمىزدىن نە ھېچكىم ئۆز چېدىرىگە بارمىسۇن نە ھېچكىم ئۆز ئۆيىگە قايتمىسۇن، ⁹ بەلكى بىز گىبىئائىلغا شۇنداق قىلايلىكى: – بىز چەك تاشلاپ ئۇنىڭغا ھۇجۇم قىلايلى؛ ¹⁰ بىز ئىسرائىلنىڭ ھەممە قەبىلىسىدىكىلەردىن يۈزنىڭ ئىچىدىن ئونى، مىڭدىن يۈزنى، ئون مىڭدىن مىڭنى تاللاپ چىقىپ، ئۇلارنى خەلق ئۈچۈن ئوزۇق-تالقان يەتكۈزۈشكە تەيىنلەيلى. شۇنداق قىلىپ خەلق بىنيامىن يۇرتىدىكى گىبىئائىل شەھىرىگە بېرىپ، ئۇلارنىڭ ئىسرائىل ئىچىدە قىلغان بارلىق ئىپلاسلىقنى ئۇلارنىڭ ئۆز بېشىغا ياندۇرسۇن، – دېيىشتى. ¹¹ شۇنىڭ بىلەن ئىسرائىلنىڭ ھەممە ئادەملىرى بىر ئادەمدەك بولۇپ، ئۇ شەھەرگە ھۇجۇم قىلىشقا توپلاندى.

¹² ئاندىن ئىسرائىل قەبىلىلىرى بىنيامىننىڭ بارلىق جەمەتلىرىگە ئەلچى ئەۋەتىپ: – ئاراڭلاردا يۈز بەرگەن بۇ رەزىللىك زادى نېمە ئىش؟ ¹³ ئەمدى گىبىئائىلدىكى بۇ لۈكچەكلەرنى ⁽¹⁸³⁾ بىزگە تۇتۇپ بېرىڭلار. شۇنىڭ بىلەن بىز ئۇلارنى ئۆلۈمگە مەھكۇم قىلىپ، ئىسرائىلدىن رەزىللىكنى يوق قىلايلى، – دېدى. لېكىن بىنيامىنلار ئۆز قېرىنداشلىرى بولغان ئىسرائىللارنىڭ سۆزىنى تىڭشىمىدى، ¹⁴ بەلكى بىنيامىنلار ئىسرائىلغا قارشى جەڭ قىلىش ئۈچۈن شەھەر-شەھەرلەردىن كېلىپ گىبىئائىلغا يىغىلدى. ¹⁵ ئۇ ۋاقىتتا بىنيامىنلاردىن شەھەر-شەھەرلەردىن تىزىملىغانلار يىگىرمە ئالتە مىڭ قىلىچ تۇتقان ئەركەك ئىدى. ئۇنىڭدىن باشقا گىبىئائىلدىن خىللانغان يەتتە يۈز ئەسكەر بار ئىدى. ¹⁶ بۇ پۈتكۈل قوشۇن ئارىسىدا خىللانغان يەتتە يۈز سولخاي ئەسكەر بولۇپ، سالغۇغا تاشنى سېلىپ نىشانغا ئاتسا، قىلچىمۇ قېيىپ كەتمەيتتى.

¹⁷ بىنيامىن قەبىلىسىدىن باشقا، ئىسرائىلنىڭ ئادەملىرى ساناقىتىن ئۆتكۈزۈلۈپ، قىلىچ تۇتقانلار تۆت يۈز مىڭ ئەركەك چىقتى؛ بۇلارنىڭ ھەممىسى جەڭچىلەر ئىدى.

¹⁸ ئىسرائىل قويۇپ بەيت-ئەلگە چىقىپ خۇدادىن: – بىزنىڭ ئارىمىزدىن

¹⁸³ ئىبرانىي تىلىدا «بېلىئاننىڭ (ئېلىسىنىڭ) بالىلىرى».

كىم ئاۋۋال چىقىپ بىنيامىنلار بىلەن سوقۇشسۇن، دەپ سورىۋىدى، پەرۋەردىگار جاۋاب بېرىپ: — يەھۇدا ئاۋۋال چىقسۇن، دېدى⁽¹⁸⁴⁾.

¹⁹ شۇنىڭ بىلەن ئىسرائىللار ئەتىسى سەھەر قوپۇپ گىبىئانىڭ ئۆزلىرىدە چىقىپ كەتتى. ²⁰ ئاندىن ئىسرائىلنىڭ ئادەملىرى بىنيامىن بىلەن ئۇرۇشۇشقا چىقىپ، گىبىئانىڭ يېنىدا راسلىنىپ ئۇلارغا قارشى سەپ تۈزدى. ²¹ شۇ كۈنى بىنيامىنلار گىبىئاندىن چىقىپ، ئىسرائىلدىن يىگىرمە ئىككى مىڭ كىشىنى ئۆلتۈرۈپ، يەرگە يەكسان قىلىۋەتتى.

²² لېكىن ئىسرائىلنىڭ ئادەملىرى جاسارەتكە كېلىپ، ئاۋۋالقى كۈنى سەپ تۈزگەن جايدا ئىككىنچى كۈنى يەنە سەپ تۈزدى. ²³ سەپ تۈزۈشتىن ئاۋۋالقى ئاخشىمى ئىسرائىل پەرۋەردىگارنىڭ ئالدىغا بېرىپ، كەچ كىرگۈچە پەرياد قىلىپ يىغلاپ، پەرۋەردىگاردىن يول سوراپ: — بىز ئۆز قېرىندىشىمىز بولغان بىنيامىن نەسىللىرى بىلەن يەنە ئۇرۇشۇشقا چىقساق بولامدۇ، بولمامدۇ؟ — دەپ سورىۋىدى، پەرۋەردىگار جاۋاب بېرىپ: — ئۇلارغا ھۇجۇم قىلىڭلار، دېدى. ²⁴ شۇنىڭ بىلەن ئىسرائىللار ئىككىنچى كۈنى بىنيامىنلارغا يېقىن كېلىپ ھۇجۇم قىلدى. ²⁵ بىنيامىنمۇ ئىككىنچى كۈنى گىبىئاندىن چىقىپ ئىسرائىللار بىلەن سوقۇشۇپ، ئۇلارنىڭ ئون سەككىز مىڭ ئادەمنى ئۆلتۈرۈپ، يەرگە يەكسان قىلىۋەتتى؛ بۇلارنىڭ ھەممىسى قىلىچ تۇتقانلاردىن ئىدى.

²⁶ ئاندىن ئىسرائىللارنىڭ ھەممىسى، يەنى پۈتۈن قوشۇن قوپۇپ بەيت-ئەلگە چىقىپ يىغلاپ، شۇ كۈنى پەرۋەردىگارنىڭ ئالدىدا كەچكىچە روزا تۇتۇپ، پەرۋەردىگارنىڭ ئالدىدا كۆيدۈرمە قۇربانلىق بىلەن ئىناقلىق قۇربانلىقى ئۆتكۈزدى. ²⁷⁻²⁸ شۇ كۈنلەردە خۇدانىڭ ئەھدە ساندۇقى شۇ يەردە بولۇپ، ھارۇننىڭ ئەۋلادى، ئەلىئازارنىڭ ئوغلى فىنىھاس ئۇنىڭ ئالدىدا خىزمەت قىلاتتى؛ شۇنىڭ بىلەن ئىسرائىللار پەرۋەردىگاردىن يول سوراپ: — بىز ئۆز قېرىندىشىمىز بولغان بىنيامىننىڭ نەسىللىرى بىلەن يەنە ئۇرۇشۇشقا

¹⁸⁴ بۇ ئايەتتىن قارىغاندا، خۇدانىڭ مۇقەددەس چېدىرى گەرچە شۇ يىللاردا شىلوھدا بولسىمۇ («يە»، 1:18، «ھاك»، 31:18، 12:21، «1سام»، 3:1 ئىكەنلىكى كۆرۈڭ)، مەلۇم سەۋەبتىن (دۈشمەنلەرنىڭ تاجاۋۇزلىرى تۈپەيلىدىن؟) بەيت-ئەلدە ۋاقىتلىق تۇرغۇزۇلغان ئوخشايدۇ (27-28-ئايەتنى كۆرۈڭ).

چىقامدۇق ياكى توختاپ قالامدۇق؟ - دەپ سورىدى؛ پەرۋەردىگار جاۋابەن: - چىقىڭلار، چۈنكى ئەتە مەن ئۇلارنى سېنىڭ قولىڭغا تاپشۇرىمەن، دېدى (185).

²⁹ بۇنى ئاڭلاپ ئىسرائىل خەلقى گىبىئاھنىڭ ئەتراپىغا ئەسكەرلەرنى پىستىرما قويدى؛ ³⁰ ئۈچىنچى كۈنى ئىسرائىلار ئىلگىرىكى ئىككى قېتىمقىدەك بىنيامينلارغا ھۇجۇم قىلىشقا گىبىئاھنىڭ ئۇدۇلىغا كېلىپ سەپ تۈزدى. ³¹ بىنيامين ئىسرائىل خەلقىگە قارشى جەڭگە چىقىۋىدى، خەلق ئۇلارنى شەھەردىن ئازدۇرۇپ چىقتى. ئۇلار بەيت-ئەلگە چىقىدىغان يول ۋە گىبىئاھقا بارىدىغان يولنىڭ ئۈستىدە ھەم دالادا خەلقنى ئىلگىرىكى ئىككى قېتىمقىدەك ئۇرۇپ قىرغىلى تۈردى. ئىسرائىلنىڭ ئادەملىرىدىن ئوتتۇزچە كىشىنى ئۆلتۈردى. ³² بىنيامينلار: - ئۇلار يەنىلا ئاۋۋالقىدەك مەغلۇپ بولدى، - دېيىشتى. ئەمما ئىسرائىل: - بىزلەر قېچىپ ئۇلارنى شەھەردىن ئەگەشتۈرۈپ چىقىپ، يوللارغا ئېلىپ چىقايلى، دەپ مەسلىھەتلىشىۋالغانىدى.

³³ شۇنىڭ بىلەن ئىسرائىلنىڭ ھەممە ئادەملىرى ئۆز جايىدىن قوپۇپ بائال-تامارغا بېرىپ سەپ تۈزدى، پىستىرمىدا تۇرغان ئىسرائىللارمۇ ئۆز جايىدىن، يەنى گېبادىكى ⁽¹⁸⁶⁾ چىمەندىن ⁽¹⁸⁷⁾ چىقىپ كەلدى. ³⁴ ئىسرائىلنىڭ ئارىسىدىن سەرخىل ئون مىڭ كىشى گىبىئاھنىڭ ئۇدۇلىدىن ئۇنىڭغا ھۇجۇم قىلدى، جەڭ قاتتىق بولدى. لېكىن بىنيامينلار ئۆزلىرىنىڭ ئۈستىگە بالا يېقىنلاشقاننى بىلمەي قالدى.

³⁵ پەرۋەردىگار بىنيامينلارنى ئىسرائىلنىڭ ئالدىدا مەغلۇپ قىلغاچقا، ئۇلار ئۇ كۈنى بىنيامينلاردىن يىگىرمە بەش مىڭ بىر يۈز قىلىچ تۇتقان ئادەمنى

¹⁸⁵ شۇ چاغدا، ئىسرائىلنىڭ پەرۋەردىگاردىن «يول سورىشى» شۈبھىسىزكى، باش كاھىن فىنھاسنىڭ كاھىنلىق كىيىمىگە تاقالغان ئەفودتىكى «ئۆرۈم ۋە تۇمىم» ئارقىلىق ئىدى («مىس»، 28-بابى ۋە ئىزاھاتلىرىنى كۆرۈڭ).

ئىسرائىللارنىڭ تارتقان تالاپەتلىرى، شۈبھىسىزكى، خۇدانىڭ پۈتكۈل قوۋمىنىڭ ئۈستىگە قويغان ئاگاھ-جازالىرى ئىدى. خۇدانىڭ يولىدىن چىققانلار پەقەت بىنيامينلارلا ئەمەس، بەلكى پۈتكۈل ئىسرائىل خەلقى بولۇشى مۇمكىن ئىدى.

¹⁸⁶ ياكى «گىبىئاھدىكى»، «گىبىئاھ» ۋە «گېبا» (ئا) ئوخشاش بىر جاي بولۇشى مۇمكىن، ياكى (ئە) بىر-بىرىگە ئىنتايىن يېقىن ئىككى جاي بولۇشى مۇمكىن.

¹⁸⁷ ياكى «غەرب تەرەپتىن».

ئۆلتۈردى. ³⁶ ئەمدى بىنيامينلار ئۆزلىرىنىڭ مەغلۇپ بولغىنىنى كۆردى.

ئىسرائىلنىڭ ئادەملىرى ئەسلىدە گىبىئائىقا قويغان پىستىرمىدىكى كىشىلىرىگە ئىشەنچ قىلىپ، بىنيامينلارنى ئالداپ، ئالدىدا چېكىنگەندى. ³⁷ ئۇ ۋاقىتتا پىستىرمىدىكىلەر تېزدىن ئاتلىنىپ گىبىئائىقا ھۇجۇم قىلىپ ⁽¹⁸⁸⁾ بېسىپ كىرىپ، شەھەردىكىلەرنىڭ ھەممىسىنى قىلىچلاپ قىردى. ³⁸

ئىسرائىللار ئەسلىدە پىستىرمىدىكىلەر بىلەن ئالدىنلا نىشان ئۈچۈن بەلگە بېكىتكەندى، يەنى شەھەرگە ئوت قۇيۇپ، قېلىن تۈتۈن تۇۋرۇكنىڭ ئاسمانغا كۆتۈرۈلۈشىنى بەلگە قىلىشقا كېلىشىۋالغانىدى. ³⁹ شۇڭا ئىسرائىلنىڭ ئادەملىرى ئۇرۇشتىن ۋاقىتنىچە چېكىنگەندە، بىنيامينلار ئىسرائىلنىڭ ئادەملىرىنى ئۇرۇپ سوقۇپ، ئوتتۇزچە كىشىنى ئۆلتۈرۈپ: - مانا، ئىسرائىل ئاۋۋالقى جەڭدىكىدەك ئالدىمىزدا شەكسىز تارمار بولىدۇ، - دېيىشتى.

⁴⁰ لېكىن شەھەرنىڭ ئىچىدىن تۈتۈن تۇۋرۇك ئۆرلەپ چىققاندا، بىنيامينلار كەينىگە بۇرۇلۇپ قارىدى، مانا، پۈتكۈل شەھەر ئىس-تۈتەك بولۇپ ئاسمانلارغا كۆتۈرۈلۈپ كېتىۋاتتى. ⁴¹ شۇ ھامان ئىسرائىلنىڭ ئادەملىرى بۇرۇلۇپ يېنىپ كەلدى، بىنياميننىڭ ئادەملىرى بولسا: بىزگە بالا يېقىنلاشتى دەپ، ۋەھىمگە چۈشتى.

⁴² ئۇلار ئىسرائىللارنىڭ ئالدىدىن بۇرۇلۇپ چۆللۈككە ماڭىدىغان يول بىلەن قېچىپ كەتتى؛ لېكىن جەڭ ئۇلارنىڭ كەينىدىن ئىز بېسىپ ماڭدى؛ ئەتراپىدىكى ھەرقايسى شەھەرلەردىن ئادەملەر چىقىپ ئۇلارنى ئارىغا ئېلىپ ھالاك قىلدى. ⁴³ شۇ تەرىقىدە ئۇلار بىنيامينلارنى قورشىۋالدى، ئۇلارنى كۈن چىقىش تەرىپىدىكى گىبىئاننىڭ ⁽¹⁸⁹⁾ ئۆدۈلغىچە توختىماي قوغلاپ بېرىپ، چەيلەپ ئۆلتۈردى ⁽¹⁹⁰⁾. ⁴⁴ بۇنىڭ بىلەن بىنيامينلاردىن ئون سەككىز مىڭ كىشى ئۆلدى، ئۇلارنىڭ ھەممىسى باتۇر پالۋانلار ئىدى. ⁴⁵ باشقىلىرى بۇرۇلۇپ

¹⁸⁸ «ھۇجۇم قىلىپ» دېگەننىڭ باشقا بىر خىل تەرجىمىسى: «باشلامچىلىق قىلىپ».

¹⁸⁹ ياكى «گىبىئائىقا». ئەمما شۇ زېمىننىڭ جۇغراپىيىلىك ئورنىغا قارىغاندا ئۇ گىبا بولۇشى مۇمكىن.

بۇ ئايەتنىڭ باشقا بىرنەچچە خىل تەرجىمىلىرى بار.

¹⁹⁰ «ئۇلارنى كۈن چىقىش تەرىپىدىكى گىبىئاننىڭ ئۆدۈلغىچە توختىماي قوغلاپ بېرىپ، چەيلەپ ئۆلتۈردى» دېگەننىڭ باشقا خىل تەرجىمىسى: «ئۇلارنى نوھادىن قوغلاپ بېرىپ، گىباھنىڭ شەرق تەرىپىدىكى بىر يەردە چەيلەپ ئۆلتۈرۈۋەتتى».

چۆل تەرەپكە قېچىپ، رىمىمۇن قورام تېشىغا باردى؛ ئەمما ئىسرائىللار يوللاردا خۇددى باشاق تەرگەندەك ئۇلاردىن بەش مىڭ ئادەمنى ئۆلتۈردى؛ ئاندىن ئۇلارنىڭ كەينىدىن گىدومىغىچە قوغلاپ بېرىپ، يەنە ئىككى مىڭ ئادەمنى ئۆلتۈردى.

⁴⁶ ئۇ كۈنى بىنيامينلاردىن ئۆلتۈرۈلگەنلەر يىگىرمە بەش مىڭ ئادەم ئىدى. بۇلارنىڭ ھەممىسى پالۋانلار بولۇپ، قىلىچ تۇتقانلار ئىدى.

⁴⁷ ھالبۇكى، ئۇلاردىن پەقەت ئالتە يۈز ئادەم قالغانىدى، ئۇلار بۇرۇلۇپ چۆل تەرەپكە قېچىپ، رىمىمۇندىكى تىك يارغا باردى. ئۇلار رىمىمۇندىكى تىك ياردا تۆت ئاي تۇردى.

⁴⁸ ئىسرائىللار يەنە بىنيامينلارنىڭ زېمىنىغا يېنىپ كېلىپ، ھەممە شەھەرلەردىكى ئادەملەرنى، چارپايىلارنى ھەم ئۇچرىغانلارنىڭ ھەممىسىنى قىلىچ بىلەن قىرىۋەتتى، شۇنداقلا ئوت قۇيۇپ، ئۇدۇل كەلگەن شەھەرلەرنىڭ ھەممىسىنى كۆيدۈرۈۋەتتى.

بىنيامين قەبىلىسىنىڭ نەسلى قۇرۇپ كېتىشتىن قۇتۇلۇشى

21

¹ ئەسلىدە ئىسرائىلنىڭ ئادەملىرى مىزىيادا قەسەم قىلىشىپ: – بىزنىڭ ئىچىمىزدىن ھېچكىم ئۆز قىزىنى بىنيامينلارغا خوتۇنلۇققا بەرمىسۇن، – دېيىشكەنىدى. ² شۇنىڭ ئۈچۈن خەلق بەيت-ئەلگە كېلىپ، ئۇ يەردە كەچ كىرگۈچە خۇدانىڭ ئالدىدا پەرياد كۆتۈرۈپ قاتتىق يىغلىشىپ: – ³ ئەي ئىسرائىلنىڭ خۇداسى پەرۋەردىگار، ئىسرائىلدا نېمىشقا شۇنداق ئىش يۈز بېرىدۇ، نېمىشقا ئىسرائىلنىڭ قەبىلىلىرىدىن بىرى يوقاپ كەتسۇن؟ – دېيىشتى. ⁴ ئەتىسى خەلق سەھەر قوپۇپ، ئۇ يەردە قۇربانگاھ ياساپ، كۆيدۈرمە قۇربانلىق ۋە ئىناقلىق قۇربانلىقلىرى سۇندى. ⁵ ئىسرائىللار ئۆزئارا: – ئىسرائىلنىڭ ھەرقايسى قەبىلىلىرىدىن جامائەتكە قوشۇلۇپ پەرۋەردىگارنىڭ ئالدىدا ھازىر بولۇشقا كەلمىگەن كىملەر بار؟ – دەپ سوراشتى، چۈنكى ئۇلار كىمكى مىزىيەقا پەرۋەردىگارنىڭ ئالدىدا ھازىر بولمىسا، ئۇ شەكسىز ئۆلۈمگە مەھكۇم قىلىنسۇن، دەپ قاتتىق قەسەم قىلىشقانىدى. ⁶ ئىسرائىل ئۆز

قېرىندىشى بولغان بىنيامىن توغرىلىق پۇشايمان قىلىپ: - مانا، ئەمدى ئىسرائىل ئارىسىدىن بىر قەبىلە ئۇرۇۋېتىلدى. ⁷ بىز پەرۋەردىگارنىڭ نامىدا بىزنىڭ ئىچىمىزدىن ھېچقايسىمىز ئۆز قىزىمىزنى بىنيامىنلارغا خوتۇنلۇققا بەرمەيمىز، - دەپ قەسەم قىلغاندۇق؛ ئەمدى قانداق قىلساق ئۇلاردىن قالغانلىرىنى خوتۇنلۇق قىلالايمىز - دېيىشتى.

⁸ ئۇلار يەنە ئۆزئارا: - ئىسرائىل قەبىلىلىرىدىن قايسىسى مۇناپىق، پەرۋەردىگارنىڭ ئالدىغا چىقمىدى؟ - دەپ سوراشتى. مانا، يابەش-گىلېئادلىقلاردىن ھېچقايسىسى چېدىرگاھقا، جامائەتكە قوشۇلۇشقا كەلمىگەندى. ⁹ چۈنكى خەلقنى ساناپ كۆرگەندە يابەش-گىلېئادنىڭ ئادەملىرىدىن ئۆيەردە ھېچكىم يوق ئىدى. ¹⁰ شۇنىڭ بىلەن جامائەت ئون ئىككى مىڭ پالۋاننى ئۆيەرگە ئەۋەتىپ، ئۇلارغا تاپىلاپ: - يابەش-گىلېئادتا تۇرۇۋاتقانلارنى، جۈملىدىن ئاياللار ۋە بالىلارنى ئۇرۇپ-قىرىپ قىلىچىلاپ ئۆلتۈرۈۋېتىڭلار؛ ¹¹ شۇنداق قىلىڭلاركى، بارلىق ئەر-كەلەرنى ۋە ئەرلەر بىلەن بىللە بولغان بارلىق ئاياللارنى ئۆلتۈرۈۋېتىڭلار، دېدى.

¹² ئۇلار شۇنداق قىلىپ يابەش-گىلېئادتىكى خەلقنىڭ ئىچىدە تېخى ئەرلەر بىلەن بىللە بولۇپ باقمىغان تۆت يۈز قىزنى تېپىپ، ئۇلارنى تۇتۇپ قانائان زېمىنىدىكى شىلوھقا، چېدىرگاھقا ئېلىپ كەلدى.

¹³ ئاندىن پۈتكۈل جامائەت رىموندىكى تىك ياردىكى بىنيامىنلارغا ئادەم ئەۋەتىپ، ئۇلارغا تىنچلىق سالىمىنى جاكارلىدى. ¹⁴ شۇنىڭ بىلەن بىنيامىنلار قايتىپ كەلدى؛ ئىسرائىللار يابەش-گىلېئادتىكى ھايات قالغان قىزلارنى ئۇلارغا خوتۇنلۇققا بەردى، لېكىن بۇلار ئۇلارغا يېتىشمىدى. ¹⁵ ۋە خەلق بىنيامىن توغرىلىق پۇشايمان قىلدى؛ چۈنكى پەرۋەردىگار ئىسرائىلنىڭ قەبىلىلىرىنىڭ ئارىسىدا كەمتۈك پەيدا قىلىپ قويغانىدى.

¹⁶ بۇ ۋاقىتتا جامائەتنىڭ ئاقساقاللىرى: - بىنيامىننىڭ قىز-ئاياللىرى يوقىتىۋېتىلدى، ئەمدى بىز قانداق قىلساق قالغانلىرىنى خوتۇنلۇق قىلالايمىز، - دېدى.

¹⁷ ئاندىن يەنە: - بىنيامىندىن قېچىپ قۇتۇلغان قالدسغا مىراس ساقلىنىشى كېرەككى، ئىسرائىلنىڭ بىر قەبىلىسىمۇ ئۆچۈپ كەتمەسلىكى

كېرەك. ¹⁸ پەقەت بىزلا قىزلىرىمىزنى ئۇلارغا خوتۇنلۇققا بەرسەك بولمايدۇ، چۈنكى ئىسرائىللار: «ئۆز قىزىنى بىنيامينلارغا خوتۇنلۇققا بەرگەن كىشى لەنەتكە قالسۇن!» دەپ قەسەم قىلىشقان، - دېيىشتى.

¹⁹ ئۇلار يەنە: - مانا، بەيت-ئەلنىڭ شىمال تەرىپىدىكى، بەيت-ئەلدىن شەكەمگە چىقىدىغان يولنىڭ شەرق تەرىپىدىكى، لىبونانىڭ جەنۇب تەرىپىدىكى شىلوھدا ھەر يىلى پەرۋەردىگارنىڭ بىر ھېيتى بولۇپ تۇرىدۇ، - دېدى. ²⁰ ئاندىن ئىسرائىللار بىنيامينلارغا بۇيرۇپ: - سىلەر بېرىپ، شۇ يەردىكى ئۆزۈمزالىقلارغا يوشۇرۇنۇپلىڭلار. ²¹ كۆزىتىپ تۇرۇڭلار، قاچانكى شىلوھدىكى قىزلارنىڭ ئۆسۈسۈل ئوينىغىلى چىققىنىنى كۆرسەڭلار، ئۆزۈمزالىقلاردىن چىقىپ ھەرىڭلار شىلوھنىڭ قىزلىرىدىن بىرىنى ئۆزۈڭلارغا خوتۇنلۇققا ئېلىپ قېچىڭلار، ئاندىن بىنياميننىڭ زېمىنىغا كېتىڭلار. ²² شۇنداق بولىدۇكى، ئەگەر ئۇلارنىڭ ئاتىلىرى يا ئاكا-ئۇكىلىرى كېلىپ بىزگە پەرياد كۆتۈرسە، بىز ئۇلارغا: «بىزگە يۈز-خاتىرە قىلىپ، ئۇلارغا يول قويۇڭلار، چۈنكى بىز جەڭدە ئۇلارنىڭ ھەممىسىگە خوتۇنلۇققا تولۇق بىردىن قىز ئالالمىدۇق» ⁽¹⁹¹⁾؛ ئۇنىڭ ئۈستىگە سىلەر بۇ قېتىم قىزلىرىڭلارنى ئۆز ئىختىيارلىقىڭلار بىلەن ئۇلارغا بەرمىدىڭلار؛ ئىختىيارەن بەرگەن بولساڭلار، گۇناھقا تارتىلاتتىڭلار»، ⁽¹⁹²⁾ دېمىز، - دېدى.

²³ بىنيامينلار شۇنداق قىلىپ سانى بويىچە ئۆسۈسۈل ئوينىيدىغان قىزلاردىن ئۆزلىرىگە خوتۇنلۇققا ئېلىپ قېچىپ، ئۆز مىراس زېمىنىغا قايتىپ بېرىپ، شەھەرلەرنى يەنە ياساپ ئۆيەردە تۇردى.

²⁴ ئۇ ۋاقىتتا ئىسرائىل ئۆيەردىن ئايرىلىپ، ھەرىرى ئۆز قەبىلىلىرى ۋە

¹⁹¹ «جەڭدە ئۇلارنىڭ ھەممىسىگە خوتۇنلۇققا تولۇق بىردىن قىز ئالالمىدۇق» - ئەسلىدە بىنيامينلاردىن ئالتە يۈز كىشى ئايالىسىز قالغانىدى. ئىسرائىللار يابەش-گىلبئادلار بىلەن جەڭ قىلىپ قىزدىن تۆت يۈزنى تاپقاندى، لېكىن يەنىلا ئىككى يۈز ئادەم ئايالىسىز قالدى. شۇنىڭ ئۈچۈن ئۇلار «جەڭدە ئۇلارنىڭ ھەممىسىگە خوتۇنلۇققا تولۇق بىردىن قىز ئالالمىدۇق» دەيدۇ.

¹⁹² ئۇلار «ھېچكىم بىنيامينلارغا ئۆز قىزىنى بەرمىسۇن» دېگەن قەسەم بىلەن، «سىلەر شىلوھتىكىلەر قىزلىرىڭلارنى بىنيامينلارغا ئىختىيارەن ياتلىق قىلغان بولساڭلار، گۇناھكار بولاتتىڭلار. ھازىر بولسا، قىزلىرىڭلار بۇلاپ كېتىلدى، شۇنىڭ بىلەن گۇناھكار ھېسابلانمايسىلەر» دېگەندەك مەنتىقىدە بولغان.

جەمەتگە يېنىپ باردى، ئاندىن ھەرىرى ئۆز مىراس زېمىنىغا كەتتى. ²⁵ شۇ كۈنلەردە ئىسرائىلدا ھېچ پادىشاھ بولمىدى؛ ھەركىم ئۆز نەزىرىدە ياخشى كۆرۈنگەننى قىلاتتى. ⁽¹⁹³⁾

قوشۇمچە سۆز

كىتابنىڭ مەقسىتى (2)

خۇدانىڭ ئىسرائىل بىلەن باغلىغان ئەھدىسىگە بولغان ساداقەتلىكىنىڭ نامايەندىسى

كىرىش سۆزىمىزدە بىز مەزكۇر كىتابنىڭ تۈپ مەقسىتىنى، يەنى ئىسرائىلنىڭ گۇناھنىڭ قۇللۇقىدا بولغانلىقىنى، شۇنداقلا ئۇلارنىڭ قۇتقۇزغۇچى-مەسھىگە بولغان مۇتلەق موھتاجلىقىنى (ھەم بىزنىڭكىنى، ئەلۋەتتە) ئايدىن ئايدىن ئىبارەت بولىدۇ، دەپ بايان قىلغانىدۇق.

مۇشۇ سەھىپىلەردە خۇدانىڭ ئۆز خەلقى بىلەن باغلىغان ئەھدىسىگە مۇتلەق ساداقەتلىكى بىرىنچىدىن، ئۇلار ئۆزىگە ئىتائەتمەن بولسا بەخت-بەرىكەت ئاتا قىلىشى بىلەن، ئىككىنچىدىن، ئىتائەت قىلمىسا ئۇلارنى قەدەممۇ-قەدەم جازالىشى بىلەن، ئۈچىنچىدىن، ئۇلاردا ھەقىقىي توۋا بولسا ئۇلارنى كەچۈرۈم قىلىپ ئەسلىگە كەلتۈرۈشى بىلەن ئېنىق كۆرۈنىدۇ. باشقا قوشۇمچە سۆزلەردە بىز خۇدانىڭ ئىسرائىل بىلەن بولغان ئەھدىسىدە ئۇنىڭ «جازا-تەربىيىسىنىڭ بەش باسقۇچى» بارلىقىنى كۆرسەتكەنىدۇق. بىز تۆۋەندە ئوقۇرمەنلەر ئۈچۈن بۇلارنى يەنە بايان قىلىمىز: -

خۇدانىڭ ئىسرائىل بىلەن تۈزگەن ئەھدىسى - «خۇدانىڭ جازا- تەربىيىسىنىڭ بەش باسقۇچى»

(خۇدا ئىسرائىل بىلەن تۈزگەن ئەھدىدىكى «جازا-تەربىيىنىڭ بەش باسقۇچى» نىڭ تەپسىلاتلىرى مۇسا پەيغەمبەر ئارقىلىق بېرىلگەن، «لاۋا» 14:26-26 ۋە «قان» 28-بابتا تېپىلىدۇ).

قىسقىچە قىلىپ ئېيتقاندا، خۇدا ئىسرائىلغا، ئۆزۈمگە ئىتائەتمەن بولساڭلار، سىلەرگە مېھرى-شەپقەت كۆرسەتكۈچى ۋە قوغدىغۇچى بولىمەن، دەپ كۆپ يەرلەردە ئېنىق ۋەدە قىلغان. بىراق ئۇلار ئەكسىچە ئىتائەتمەن بولمىغان بولسا،

ئۇنىڭ جازا-تەربىيىسى تەدرىجىي بېشىغا چۈشۈدۇ. بۇ جازا-تەربىيىنىڭ بەش باسقۇچىنى تۆۋەندىكىدەك يىغىنچاقلاشقا بولىدۇ. ئىتائەتسىزلىكى ئېغىرلاشقانسىرى جازا-تەربىيىمۇ ئېغىرلىشىپ بارىدۇ: -

(1) ۋابا-قىزىتمىنىڭ چۈشۈشى، دۈشمەنلەرنىڭ «ئىشك ئالدىدا» تۇرۇشى، دۈشمەنلەر ئالدىدا ئاسانلا مەغلۇپ بولۇشى («لاۋ» 17-14:26).

(2) يامغۇر ئاز، ھوسۇلنىڭ ناچار بولۇشى («لاۋ» 20-18:26).

(3) ياۋايى يىرتقۇچ ھايۋانلارنىڭ كۆپىيىشى، ئۇلارنىڭ ئىنسانلارغا ۋە ماللارغا ھۇجۇم قىلىشى (بۇنىڭ كۆچمە مەنىسى بەلكىم دۆلەت ئىچىدىكى مۇقىمسىزلىق، تەرتىپسىزلىك ۋە قانۇنسىزلىقنىمۇ كۆرسىتىدۇ) («لاۋ» 24-21:26).

(4) شەھەرلەرنىڭ مۇھاسىرىگە ئېلىنىشى، قەھەتچىلىك، ئۇلارنىڭ دۈشمەنلەر ۋە ياقا يۇرتلۇقلارنىڭ ئالدىدا بويسۇندۇرۇلۇشى ۋە شۇلارنىڭ قاتتىق باشقۇرۇش تۈزۈمى ئاستىدا ياشىشى («لاۋ» 27-25:26).

(5) دۈشمەنلەرنىڭ ئۆچ ئېلىشى، قايتىدىن شەھەرلەرنى قورشىۋېلىشى، شەھەرلەر ۋە يەر-زېمىننىڭ ۋەيران بولۇشى، سۈرگۈن بولۇشى، سۈرگۈن بولغىنىدا ۋەھىمە ئاستىدا ياشىشى («لاۋ» 39-27:26).

«باتۇر ھاكىملار»دىكى خاتىرىلەردىن ئوقۇرمەنلەرنىڭ ئۆزى بۇ تەدرىجىي جازالار ئارقىلىق ئىسرائىلغا ۋە يەھۇداغا كۆرسىتىلگەن ئاگاھ-بېشارەتلەرنى بايقىيالايدۇ. ھالبۇكى، بەشىنچى باسقۇچ، يەنى «سۈرگۈن قىلىنىش» بولسا پەقەت ئىسرائىلنىڭ تېخىمۇ كۆپ ئىتائەتسىزلىك ۋە ئاسىيلىقتىن كېيىن كېلىدۇ. ئىسرائىل قەتئىي توۋا قىلمىغاچقا، سۈرگۈن بولۇشىغىچە شۇنچە ئۇزۇن مۇددەتنىڭ بېرىلىشى بىزگە پەرۋەردىگارنىڭ سەۋر-تاقىتىنىڭ ئۇلۇغلۇقىغا چوڭ بىر ئىسپات بولۇشى كېرەكتۇر.

گىدېئوننىڭ تارىخىدىن ئېلىنغان بەزى ساۋاق-ئىبرەتلەر

گىدېئون باتۇر ھاكىملار ئىچىدە روسۇل پاۋلۇس ئىنجىلدا بايان قىلغان ئىككى زۆرۈر روھىي پرىنسىپنى نامايان قىلغان ئاجايىپ ئۆلگە ئىدى.

بىرىنچى پرىنسىپ: - «بەلكى خۇدا دانالارنى خىجالەتكە قالدۇرۇش ئۈچۈن بۇ دۇنيادىكى ئەخمەق سانالغانلارنى تاللىۋالدى؛ كۈچلۈكلەرنى

خىجالەتكە قالدۇرۇش ئۈچۈن بۇ دۇنيادىكى ئاجىز سانالغانلارنى تاللىۋالدى؛ ئۇ يەنە بۇ دۇنيادىكى قەدىرسىزلەرنى، پەس كۆرۈلىدىغانلارنى تاللىۋالدى، «يوق بولغان نەرسىلەر»نى مەۋجۇت شەيئىلەرنى يوققا چىقىرىۋېتىش ئۈچۈن تاللىۋالدى. ئۇنىڭ مەقسىتى خۇدا ئالدىدا ھېچ ئەت ئىگىسى ماختانماسلىق ئۈچۈندۇر... شۇنىڭدەك تەۋراتتا پۈتۈلگەندەك: «پەخىرلىنىپ ماختىغۇچى بولسا رەبىدىن پەخىرلىنىپ ماختىسۇن!» (1كور. 1: 27-29، 31).

خۇدا ئىسرائىلنى مىدىيانلاردىن قۇتقۇزۇش ئۈچۈن تاللىغان كىشى ئىشەنچى كامىل، ئۆزى باتۇر، ئەزىمەت كىشى ئەمەس ئىدى؛ ئۇ بەلكى «مىدىيانلارنىڭ بۇلاڭچىلىقىدىن ساقلىنىش ئۈچۈن شاراب كۆلچىكى ئىچىدە بۇغداي تېپىۋاتقان»، «ئاجىز سانالغان»، «پەس كۆرۈلىدىغان» بىر ئادەم ئىدى. ئۇ يەنە ئۆزى توغۇرلۇق «ئى رەب، مەن ئىسرائىلنى قانداق قۇتقۇزالايمەن؟ مېنىڭ ئائىلەم بولسا ماناسسەھ قەبىلىسى ئىچىدە ئەڭ نامرىتى، ئۆزۈم ئاتامنىڭ جەمەتىدە ئەڭ كىچىكدۇرمەن» - دەيدۇ. خۇدا ئۇنىڭغا ئائىلىسىدىكى «باۋال» دېگەن بۇتقا ئاتالغان قۇربانگاھنى ئۆرۈپ، يېڭى بىر قۇربانگاھ ياساپ، ئۇنىڭدا ئائىلىسىدە مەخسۇس قۇربانلىققا ساقلانغان بىر تورپاقنى قۇربانلىق قىلىشنى ئەمر قىلغاندىن كېيىن، ئۇ بۇ ئىشنى يوشۇرۇنچە قىلىدۇ. ھالبۇكى، خۇدا ئۇنىڭ شۇنداق قىلغىنىنى ئۆزىگە ئىتائەت قىلىش دەپ قوبۇل قىلىپ، ئۇنىڭ ئاتىسىنىڭ ۋاسىتىسى بىلەن گىدېئوننىڭ ئېتىقادىنى كۈچلەندۈرىدۇ (11: 32-32). گىدېئون دادىلىق بىلەن ئىسرائىلنى قوشۇن بولۇشقا چاقىرغاندىن كېيىن خۇدا «قوي تېرىسى ۋە شەبنەم» ئالامەتلىرى ئارقىلىق يەنە ئۇنىڭ ئىمان-ئىشەنچىنى رىغبەتلەندۈرىدۇ (36: 40-40). ئاندىن ئۇ قوشۇننىڭ سانىنى 32000دىن 300گە ئازايتىشى بىلەن ئۇنىڭ ئىمان-ئىشەنچىنى سىنايدۇ. ئاۋۋال خۇدا گىدېئونغا: «بارلىق قورقۇپ كەتكەنلەر ئۆيگە قايتىسۇن» دېگەن ئەمرنى تاپشۇرۇشى بىلەن 22000 ئادەم ئۆيگە قايتىپ كېتىدۇ؛ 10000ى قالىدۇ. ئاندىن ئۇ ئۇلارغا «سۇ بويىغا چۈشۈپ سۇ ئىچىسۇن» دېگەن پەرمان چىقىرىدۇ. پەقەت «ئىت سۇ ئىچكەندەك تىلى بىلەن يالاپ سۇ ئىچكەنلەر» خۇدا تەرىپىدىن مىدىيانىلارنىڭ ساناقسىز قوشۇنى بىلەن سوقۇشۇشقا بېكىتىلىدۇ!

دەرۋەقە، نۇسرەت قازانغاندىن كېيىن ئىسرائىل بۇ نۇسرەتتىن «پەخىرلىنىپ ماختىغاندا» ئۆزىنى ئەمەس، بەلكى «رەببىدىن پەخىرلىنىپ داڭلايدىغان» بولىدۇ! بەرھەق، شان-شەرەپ گىدېئوننىڭكى ئەمەس، خۇدانىڭكى ئىدى! ئىككىنچى پرىنسىپ: (تۆۋەندىكى سۆزلەردە تېپىلىدۇ) - (خۇدا ئىبراھىم پەيغەمبەرگە ئېيتىلغان) «سېنى نۇرغۇن قوۋمنىڭ ئاتىسى قىلدىم» دەپ يېزىلغانىدەك، ئىبراھىم ھەممىمىزنىڭ ئاتىسىدۇر. دەرھەققەت، ئۇ ئۆلۈكلەرنى تىرىلدۈرىدىغان، مەۋجۇت بولمىغان نەرسىلەرنى بار دەپ مەۋجۇت قىلىدىغان، ئۆزى ئېتىقاد باغلىغان خۇدا ئالدىدا ھەممىمىزنىڭ ئاتىسى بولدى» («يار.» 4:17، «رىم.» 17:4). بەرھەق، خۇدا بولسا «ئۆلۈكلەرنى تىرىلدۈرىدىغان، مەۋجۇت بولمىغان نەرسىلەرنى بار دەپ مەۋجۇت قىلىدىغان» خۇدادۇر. مانا بۇ ئىككىنچى پرىنسىپتىن ئىبارەتتۇر.

مۇشۇ يەردە خۇدا ئىبراھىمغا سۆزلىگەن ۋاقتىدا، گەرچە ئىبراھىم ۋارىسلىق نۇقتىسىدىن بالىسىز بولسىمۇ، خۇدا يەنىلا ئۇنىڭغا «سېنى نۇرغۇن قوۋمنىڭ ئاتىسى قىلدىم» دەيدۇ. كىمدە ھەقىقىي ئىمان-ئىشەنچ بولسا، مەيلى بارلىق كۆرۈنۈشلەر ۋە ئەھۋاللار خۇدانىڭ دېگىنىنىڭ ئەكسى بولسىمۇ، ئۇ يەنىلا ئۇنىڭ دېگىنىنى ھەقىقەت دەپ ھېسابلايدۇ. گىدېئون ئۆزىنى ئاجىز ھەم كېرەكسىز دەپ كۆرەتتى (دەرۋەقە ئۆزىمۇ شۇنداق ئىدى)؛ ھالبۇكى، پەرۋەردىگارنىڭ پەرىشتىسى ئۇنىڭغا سۆز قىلغاندا، ئۇ ئۇنى «ئەي جاسارەتلىك پالۋان، پەرۋەردىگار سەن بىلەن بىللەلدۇر!» دەپ چاقىردى (12:6). ئىبراھىم خۇدانىڭ: «سېنى ئاتا قىلدىم» دېگەن سۆزىنى چىن كۆڭلىدىن (ئاللىقاچان ئەمەلگە ئاشۇرۇلغاندەك) قوبۇل قىلىشى بىلەن خۇدانىڭ بۇ سۆزى ئەمەلگە ئاشۇرۇلدى؛ ئاخىرىدا يەھۇدىي ۋە ئەرەبىي خەلقلەر ئۇنىڭدىن چىقتى. ئوخشاش يولدا، خۇدانىڭ سۆزىنى قوبۇل قىلغاچقا، گىدېئونمۇ قورقۇنچاق بىر يىگىتتىن ئەزىمەت ۋە باتۇر يېتەكچىگە ئايلاندۇرۇلدى.

گىدېئوننىڭ تارىخىدىن يەنە كۆپ قىممەتلىك ساۋات-ئىبرەتلەرنى ئۆگەنگىلى بولىدۇ؛ مۇشۇ يەردە بىز پەقەت ئۇنىڭ پادىشاھلىق ئورنىنى قوبۇل قىلىشىنى رەت قىلغانلىقى ئۈستىدىلا توختىلىمىز (23:8). بۇ ئىشتا ئۇ ھەقىقەتەن خۇدانىڭ «ھاكىملار» دەۋرىگە بولغان ئىرادىسىنى بىلىپ يەتكەنىدى. خۇدانىڭ خالىغىنى شۇكى، خەلققە پادىشاھ بېكىتىلىشتىن ئىلگىرى، ئۇلارنىڭ ئۆزلىرىنىڭ ھەقىقىي ھۆكۈم

سۈرگۈچىسىنىڭ ئۇنىڭ ئۆزى ئىكەنلىكىنى ئوبدان بىلىپ يېتىشىدىن ئىبارەت ئىدى (1سام. 9:1-8، 16:11-25 نىمۇ كۆرۈڭ). (ئېتىقادچىلار جامائەتلىرىمۇ مۇشۇنداق «ئۆزى ئۈچۈن پادىشاھ ئىزدەش» دېگەن ئازدۇرۇشلاردىن ساقلىنىشى كېرەك؛ دېمەك، جامائەتلەر ئىچىدە ھەممە ئادەمگە ھەممە ئىشتا نېمىنى قىلىش كېرەك، دەپ ئەمىر قىلىدىغان مەلۇم بىر كىشىنى تىكلەشمەسلىكى ياكى يولغا قويماستىكى كېرەك؛ چۈنكى خۇدانىڭ «يېڭى ئەھدىسى» دە، ئۇنىڭ ئىرادىسى شۇكى، ھەربىر ئائىلە ھەم ئايرىم شەخس ئۆز مەسئۇلىيەتچانلىقى بىلەن ۋەجدانغا قاراپ ئۆزىگە كېرەكلىك قارارلىرىنى ئۆزلىرى چىقارسۇن، دېگەنلىكتۇر).

ئەمدى گىدېئون پادىشاھلىق ئورنىنى رەت قىلغاندىن كېيىن، ئۆزىنى كاھىن قىلىپ تىكلەپ ئۆزىگە «بىر ئەفود ياساش» قاتتىق كەتكىنى نېمىدېگەن پاجىئەلىك ئىش - ھە! (بۇ «ئەفود» نىڭ تەپسىلاتلىرى توغرىلىق «مىس. 26:14-25 ۋە ئىزاھاتلارنى كۆرۈڭ). كېيىن، شۇ «تور-تۇزاق» تىن، يەنى كاھىنلىق ئورنىنى ئىزدەشتىن (27:8) ئۆز ئائىلىسىدە چىققان ئۆزئارا ھەسەتخورلۇقلار پۈتكۈل ئۆيىدىكىلەرنى دېگۈدەك ھالاكەتكە ئېلىپ باردى («ھاك. 9-باب).

«باتۇر ھاكىملار» دىكى تارىخ توغرىلىق:

26:11 «يەنە كېلىپ، ئىسرائىل ھەشبون ۋە ئۇنىڭغا قاراشلىق يېزا - قىشلاقلاردا، ئاروئە ۋە ئۇنىڭغا قاراشلىق يېزا - قىشلاقلاردا ھەمدە ئارنون دەرياسىنىڭ بويىدىكى بارلىق شەھەرلەردە ئۈچ يۈز يىل ماكان تۇتۇپ ئولتۇرغان ۋاقىتلاردا، نېمىشقا سىلەر شۇ يەرلەرنى قايتۇرۇۋالدىڭلار؟» (يەفتاھنىڭ سۆزى).

يەفتاھنىڭ ئىسرائىل قانائان زېمىنىنى ئىشغال قىلىپ تۇرغان ۋاقتىنى «ئۈچ يۈز يىل» دەپ ئېيتىشى (بەلكىم تەخمىنىي بىر سان بولۇشى مۇمكىن) «باتۇر ھاكىملار» نىڭ ھۆكۈم سۈرگەن دەۋرىنىڭ تەخمىنەن 350 يىل ئىكەنلىكىنى ئىسپاتلايدۇ (يەفتاھ ھۆكۈم سۈرگەن ۋاقتىدىن سامۇئىل پەيغەمبەرنىڭ ۋاقتىغىچە بەلكىم تەخمىنەن 50 يىل بولۇشى مۇمكىن). يەفتاھ ھۆكۈم سۈرۈپ، ئىككىنچى

يىلىدىن سۇلايمان سەلتەنتىنىڭ تۆتىنچى يىلىغىچە بولغان 144 يىلنى، ۋە «مىسىردىن چىقىش» تىن ھەشبوننى ئىشغال قىلغۇچە بولغان 38 يىلنى بۇ 300 يىلغا قوشقاندا، ئۇنداقتا ئومۇمىي ۋاقىت 482 (38+300+144) يىل بولىدۇ. «1پاد.» 6:1دە سۇلايمان سەلتەنتىنىڭ تۆتىنچى يىلى، يەنى پادىشاھ مۇقەددەس ئىبادەتخانىنى خۇداغا ئاتاپ بېغىشلىغان يىلى دەل «ئىسرائىللار مىسىردىن چىققاندىن كېيىنكى 480-يىلى ئىدى» دېيىلىدۇ؛ بۇ ئىككى سان بىر-بىرىگە بەك يېقىن.

ئىسرائىللار قانائان زېمىنىغا كىرگەندىن تارتىپ «ھاك.» 26:11دىكى ۋاقىتقىچە جەمئىي 319 يىل بولىدۇ؛ بىراق ئاممونيىلار ئىسرائىلنىڭ زېمىنىنى ئىشغال قىلىپ ئۇلارغا زۇلۇم سالغان 18 يىلنى شۇ ساندىن چىقىرىۋەتكەندە 301 يىل بولىدۇ. شۇنداق ھېسابلانغاندا، يەفتاھ ئېيتقان تەخمىنىي سان «300 يىل» توغرا چىقىدۇ؛ شۇنىڭ بىلەن ئاممونيىي پادىشاھنىڭ خاتالىقى پاش قىلىنىدۇ.

خۇدا بۇيرۇسا بىز كەلگۈسىدە مۇقەددەس كىتابتىكى يىلنامىلەرنى تەپسىلىي جەدۋەللەشتۈرۈپ چىقارماقچىمىز.

ھازىرچە «باتۇر ھاكىملار» تارىخىنىڭ يىلنامىلىرىنى تۆۋەندىكى جەدۋەلدىكىدەك دەپ ئويلايمىز: -

يىل سانى	ئىسرائىل دەۋرى ۋە ھۆكۈم سۈرگۈچى
40	«مىسىردىن چىقىش» ۋە چۆل-باياۋاندا يۈرۈشلەر – مۇسا پەيغەمبەرنىڭ يېتەكچىلىكىدە
7	قانائان زېمىنىنى ئىشغال قىلىش جەريانى – يەشۇئا پەيغەمبەرنىڭ يېتەكچىلىكىدە
10	زېمىننىڭ تەقسىم قىلىنىشىدىن كۈشاننىڭ زۇلۇم سېلىشىغىچە (يەشۇئا پەيغەمبەر)
8	كۈشاننىڭ زۇلۇم سېلىشى (2-باب، 8-ئايەت)
40	ئوتنىيەلنىڭ ھۆكۈم سۈرۈشى؛ ئامان-تىنچلىق كۈنلەر
18	موئابنىڭ زۇلۇم سېلىشى
80	ئەھۇدنىڭ ھۆكۈم سۈرۈشى؛ ئامان-تىنچلىق كۈنلەر
20	يەبىننىڭ زۇلۇم سېلىشى
40	باراقنىڭ ھۆكۈم سۈرۈشى؛ ئامان-تىنچلىق كۈنلەر
7	مىدىياننىڭ زۇلۇم سېلىشى
40	گىدېئوننىڭ ھۆكۈم سۈرۈشى؛ ئامان-تىنچلىق كۈنلەر
3	ئابىمەلەك «پادىشاھ»نىڭ ھۆكۈم سۈرۈشى
22	تولانىڭ ھۆكۈم سۈرۈشى
3	يائىرنىڭ ھۆكۈم سۈرۈشى
358 جەمئىي	

يىل سانى	ئىسرائىل دەۋرى ۋە ھۆكۈم سۈرگۈچى	
	ئىئوردان دەرياسىنىڭ ئىككى تەرىپى	
	غەربىي - فىلىستىنلەر	شەرقىي
	(1) ئەھدە ساندۇقىدىن مەھرۇم بولۇشى	(1) ئاممىنىلارنىڭ زۇلۇم سېلىشى
	(2) شىمشوننىڭ ئەمەللىرى، سامۇئىل پەيغەمبەرنىڭ چىقىشى	(2) يەفتاھنىڭ ھاكىم بولۇشى
	غەربىي - فىلىستىنلەر	شەرقىي
	(3) فىلىستىنلەرنىڭ مەغلۇپ قىلىنىشى؛ سامۇئىلنىڭ ھۆكۈم سۈرۈشى	(3) ئىبزاننىڭ ھاكىم بولۇشى
	(4) ئەھدە ساندۇقىنىڭ قايتۇرۇلۇشى	(4) ئېلوننىڭ ھاكىم بولۇشى
جەمئىي 59	(5) ئابدوننىڭ ھاكىم بولۇشى	
20	سائۇلنىڭ ھۆكۈم سۈرۈشى (سامۇئىل پەيغەمبەرنىڭ ھاكىم بولغاندىن كېيىنكى 20 يىل)	
7	داۋۇتنىڭ ھەبروندا ھۆكۈم سۈرۈشى	
33	داۋۇتنىڭ يېرۇسالېمدا ھۆكۈم سۈرۈشى	
3	سۇلايماننىڭ مۇقەددەس ئىبادەتخانىنى بېغىشلىشىغىچە ھۆكۈم سۈرۈشى	
480	يىللارنىڭ ئومۇمىي سانى («پادىشاھلار (1)» 1:6 بىلەن سېلىشتۇرۇڭ)	

ئوقۇرمەن كۆرەلەيدۇكى، 4:10دە پۇرتىلغاندەك، «باتۇر ھاكىملار» دىن بەزىلىرى زامانداش بولۇپ ئوخشاش ۋاقىتتا ئىسرائىلنىڭ باشقا-باشقا قىسمى ئۈچۈن مەسئۇل بولغان.

يەفتاھنىڭ ئىچكەن قەسمى - ئۇ ھەقىقەتەن ئۆز قىزىنى قۇربان قىلدىمۇ؟ (29:11-40)

(29:11-40) يەفتاھ «ئۇنىڭ ئۈستىگە قىلغان قەسمىنى بەجا كەلتۈردى». يەفتاھ ئۆز قىزىنى قۇربانلىق قىلغانمۇ-يوق؟ ياكى بۇ سۆزلەرنىڭ باشقا مەنىسى بارمۇ؟

يەفتاھ ھەقىقەتەن ئۆز قىزىنى خۇداغا كۆيدۈرمە قۇربانلىق سۈپىتىدە سۇنغان، دەپ قارايدىغان ۋە شۇنداق قارمايدىغان ئالىملار بار. «قۇربانلىق قىلمىغان» دەپ قارايدىغانلار يەفتاھ ئەمەلىيەتتە قىزىنى مۇقەددەس چېدىرغا مۇناسىۋەتلىك خۇدانىڭ خىزمىتىگە ئاتاپ بېغىشلىغان، دەپ قارايدۇ. ئۇلارنىڭ مۇشۇ كۆز قاراشتا بولۇشى تۆۋەندىكىدەك مۇناسىۋەتلىك سەۋەبلىرى بار: --

- (1) مۇقەددەس چېدىردا ئىشلەيدىغان، ئۆزلىرىنى خۇداغا ئاتاپ بېغىشلىغان بىر تۈركۈم قىز-ئاياللار بولغان بولۇشى مۇمكىن («مس». 8:38، «1سام». 22:2)
- (2) «ئىنسان قۇربانلىقى» مۇسا پەيغەمبەرگە تاپشۇرۇلغان قانۇن بويىچە ئوچۇق مەنئى قىلىنغان، شۇنداقلا خۇداغا «يىرگىنچلىك ئىش» دەپ قارالغان («لاۋ». 21:18، 2:20، 5: «قان». 12:31، 10:18)

(3) يەفتاھنىڭ بۇ قەسمىنى قىلغان ۋاقتى دەل «پەرۋەردىگارنىڭ روھى ئۇنىڭ ئۈستىگە چۈشكەن» ۋاقتىتىن كېيىن ئىدى (30:11-31). قەسم دەۋرە قە مۇقەددەس روھنىڭ تەسىرى بىلەن قىلىنغان بولسا، ئۇنداقتا ئۇنىڭ ھېچقانداق ئىنسان قۇربانلىقىنى سۈنۈشقا قەسم قىلىشى قەتئىي مۇمكىن ئەمەس بولاتتى. بۇ كۆز قاراشنىڭ ئەكسىچە قاراشتا بولغانلار 30-ئايەت ۋە 31-ئايەتنىڭ ئارىسىدا مەلۇم بىر ۋاقىت بار، دەپ قارايدۇ؛ لېكىن ئەينى تېكىستتە بۇنداق ۋاقىتنىڭ ھېچقانداق سايىسى كۆرۈنمەيدۇ.

(4) بۇ تېكىستلەردە پەقەت يەفتاھنىڭ قىزىنىڭ «قىزلىقى ئۈچۈن ماتەم تۇتۇۋېلىش»ى تەكىتلىنىدۇ. ئەگەر مۇقەددەس چېدىرغا شۇ يول بىلەن بېغىشلانغان بولسا، ئۇنداقتا ئۆي-ئوچاقلىق، بالىلىق بولۇشقا مۇيەسسەر بولالمايتتى.

(5) مەزكۇر كىتابنىڭ مۇئەللىپى يەفتاھنىڭ ئۆز قىزىنى كۆيدۈرمە قۇربانلىق قىلغانلىقى توغرىلىق بىۋاسىتە ھېچيەردە خاتىرىلىگەن ئەمەس.

(6) يەفتاھنىڭ ئاممىنىلارنىڭ پادىشاھىغا ئېيتقان مەنتىقىلىك سۆزلىرى ئۇنىڭ ئېغىر-بېسىق، سالماق بىر شەخس ئىكەنلىكىنى ئىسپاتلايدۇ. ئۇ قارام، تەنتەك ئادەم ئەمەس ئىدى.

ھالبۇكى باشقا ئالىملار، تېكىست بىزگە يەفتاھ توغرىلىق پەقەت: «ئۇنىڭ (دېمەك، قىزىنىڭ) ئۈستىگە قىلغان قەسىمنى بەجا كەلتۈردى» دېگەن ئىنتايىن ئاددىي، بىۋاسىتە خەۋەر يەتكۈزىدۇ، دەپ ئويلايدۇ. شۇ قارىشىچە، گەرچە مۇساغا چۈشۈرۈلگەن مۇقەددەس قانۇن بويىچە ئىنسان قۇربانلىقى قەتئىي بولمايدۇ (يۇقىرىقى (3)-سەۋەبىنى كۆرۈڭ) دېگەن بولسىمۇ، «باتۇر ھاكىملار»نىڭ كۈنلىرىدە كاھىنلار ۋە لاۋىيلار خەلققە مۇقەددەس قانۇننى ئۆگىتىش ۋەزىپىسىدە («مال» 7:2) خېلى مەسئۇلىيەتسىزلىك قىلىپ خەلقنى تولىمۇ غەپلەتتە قالدۇردى. شۇڭا «شۇ كۈنلەردە ئىسرائىلدا ھېچ پادىشاھ بولمىدى؛ ھەركىم ئۆز نەزىرىدە ياخشى كۆرۈنگەننى قىلاتتى» (17:5، 18:1، 19:1، 21:25). ئىنجىلدا يەفتاھ ئىمان-ئېتىقادى تۈپەيلىدىن تەرىپلىنىدۇ («ئىبر» 32:11) شۇنىڭ بىلەن بۇ ئالىملارنىڭ پىكرى مۇنداق: ئۇ ھەقىقەتەن «ئۇنىڭ (دېمەك، قىزىنىڭ) ئۈستىگە قىلغان قەسىمنى بەجا كەلتۈردى»، قىزنى قۇربانلىق قىلدى. شۇنداق قىلىشى سەمىمىيلىك بىلەن چىن كۆڭلىدىن بولغان بولسىمۇ، ئۇنىڭ ئۇنداق قىلغىنى خۇدا ئالدىدا توغرا بولمىدى. شۇڭا (بۇ ئالىملارنىڭ پىكرىچە) «باتۇر ھاكىملار»نى يازغان تارىخچىنىڭ بۇ ئىشلارنى خاتىرىلەشتىكى مەقسىتى: «شۇ كۈنلەردە ئىسرائىلدا ھېچ پادىشاھ بولمىدى؛ ھەركىم ئۆز نەزىرىدە ياخشى كۆرۈنگەننى قىلاتتى» دېگەن پاكىتنى تەكىتلەش ئۈچۈن ئىدى.

«باتۇر ھاكىملار» دېگەن كىتابنىڭ «رۇت» دېگەن كىتاب بىلەن بولغان مۇناسىۋىتى

«باتۇر ھاكىملار» دا خاتىرىلەنگەن چۈشكۈنلۈك ھەم پاجىئەلەردىن ئىسرائىل خەلقىنىڭ ھەممىسىنى قاراڭغۇلۇق ۋە زۇلمەت-غەپلەت ئىچىدە ياشاۋاتقان، دەپ خۇلاسەگە كېلىشىمىز مۇمكىن. شۇنىڭ ئۈچۈن بىز «باتۇر ھاكىملار» دېگەن تارىخ بىلەن زامانداش بولغان «رۇت» دېگەن خاتىرىدىكى گۈزەل تارىخنى ئوقۇغىنىمىزدا، كۆڭلىمىز كۆتۈرۈلىدۇ. چۈنكى «رۇت» دېگەن تارىختا بىر ئائىلە ئىچىدە بولغان ئۆزئارا مېھىر-مۇھەببەت، ساداقەتلىك ۋە ھۆرمەت-ئىززەتنى كۆرەلەيمىز. مۇشۇ تارىخ بىزگە خۇدانىڭ كەلگۈسىدە ئىسرائىلغا نىسبەتەن نېمە پىلانلىرى بارلىقىنى كۆرسىتىدۇ. «رۇت» تىكى «قوشۇمچە سۆز» بىمىزدە مەزكۇر ئىككى كىتابنىڭ مۇناسىۋىتى ئۈستىدە توختىلىمىز.